
MARAĞALI ƏVHƏDİ VƏ ONUN 
“CAMİ-CƏM” POEMASI 

Marağalı Əvhədi XIII-XIV əsrlər Azərbaycan ədəbiyyatında, 
zəngin yaradıcılığı, mövzu genişliyi ilə seçilən, əsərləri ilə həyata 
ciddi müdaxilə edən ən görkəmli sənətkarlardan biridir. Klassik Şərq 
ədəbiyyatının qabaqcıl ənənələrinə sadiq qalan bu istedadlı şair 
xəlqiliyi və humanizmi baxımından Nizami irsinə daha yaxındır. Onun 
ədəbi irsi klassik ədəbiyyatımızın ən qiymətli nümunələrindəndir. 
Özünə qədərki Yaxın və Orta Şərq İntibahının elm və ədəbiyyat 
sahəsindəki əsas nailiyyətləri əsasında tərbiyələnən ədib 40 ildən 
artıq yazıb-yaratmaqla məşğul olmuşdur. O, ədəbiyyatımızı bir sıra 
yeni ideyalar və sənətkarlıq keyfiyyətləri ilə zənginləşdirmişdir. 

Əvhədəddin Əvhədi Azərbaycanın ən mühüm mədəniyyət mər- 
kəzlərindən biri olan Marağa şəhərində o qədər də yoxsul olmayan, 
ortabab bir ailədə doğulmuşdur. Burada böyüyüb təhsil almış, şair 
kimi yetişmişdir. Marağa rəsədxanasının geniş fəaliyyət göstərdiyi 
illərdə təhsil alan şair, həm də hərtərəfli elmi bilik əldə etmişdir. Bilik 
və səadət arzusu ilə Şərqin bir çox şəhərlərini gəzmişdir. 20 ildən çox 
İsfahanda yaşamışdır. 59 yaşında ikən Marağa şəhərinə qayıtmış və 
1333 -cü ildə də burada ensiklopedik səciyyə daşıyan məşhur “Cami- 
Cəm” (“Cəmşidin camı”) poemasını yazmışdır. 1338-ci ildə 64 yaşlı 
şair Marağada vəfat edir. Qəbri Marağada indi də Pir Əvhədəddin adı 
ilə məşhurdur. 

Əvhədi dərin humanist məzmunlu böyük bir irs qoyub getmişdir. 
Onun lirik şeirlər divanı, “Dəhnamə” və “Cami-Cəm” poemaları İnti- 
bah dövrü Azərbaycan ədəbiyyatının qiymətli nümunələrindəndir. 
Fəlsəfi əsasına görə panteist məzmun daşıyan bu irsdə qabaqcıl 
ziyalıların əhvali-ruhiyyəsi də əks olunmuşdur. Əvhədi şəxsi hisslərlə 
yaşayan, şəxsi istəklərini qələmə alan sənətkarlardan deyildir. O, 
içərisində dolaşdığı, yaşadığı, təmasda olduğu cəmiyyətin həyatını əks 
etdirməyə çalışmışdır. 

Əvhədi yaradıcılığında “Cami-Cəm” poeması mühüm yer tutur. 
Bu əsər klassik Şərq didaktik poemaları silsiləsinə daxil olmaqla 



bərabər, müəyyən xüsusiyyətləri ilə onlardan seçilir. Hər şeydən 
əvvəl bir cəhəti nəzərə almaq lazımdır ki, “Cami-Cəm” Əvhədinin 
64 illik həyat təcrübəsinin, 40 illik yaradıcılıq axtarışlarının yekunu, 
bir növ şairin gələcək nəsillərə vəsiyyətidir. Əvhədi öz şah əsərinə 
qədər əziyyətli, namuslu, şərəfli bir həyat və yaradıcılıq yolu keç- 
mişdir. Sadəcə böyük bir əsər yaratmaq xatirinə deyil, bəlkə, illərlə 
beynində, qəlbində toplanan, ona rahatlıq verməyən fikirləri ifadə 
etmək üçün belə bir əsər yaratmağı qarşısına məqsəd qoymuşdur. O, 
hansı böyük şairəsə oxşamaq, hansı böyük əsərəsə bənzətmə yarat- 
maq istəməmişdir. Sələflərindən öyrəndiyini, faydalandığını da inkar 
etməmişdir. 

Kuzəmdə bir damcı varsa da əgər, 

Haman dənizlərdən bir paydır məgər. 

Məni özlərinə bilərək məhrəm, 

Məhrum etmədilər göstərib kərəm. 

Ədəblə yanaşdım sözlərinə mən, 

Gen qaçdım qarətdən, ədəbsizlikdən. 

Günah yol tapmadı əsla qəlbimə, 

Tüfeyli olmadım sözdə heç kimə. 

Əvhədinin poeması həm qoyulan məsələlərin çoxluğu, həm də 
onları əks etdirmə metodunun orijinallığı ilə diqqəti cəlb edir. Əvhədi 
əksər hallarda elə məsələlərə toxunur ki, biz onları başqa sənət- 
karlarda görmürük. Şairin maraq dairəsinin rəngarəngliyi də buna 
xeyli imkan vermişdir. O bir alim kimi elmi məsələlərə girişir, kainatın 
yaradılması, mədən, bitki, heyvan və insanın yaradılmasından elmi 
söhbət açır. Kitabının üç hissədən birini bütövlüklə buna həsr edir, 
oxucuda elmi dünyagörüşü yaratmağa cəhd göstərir. Digər tərəfdən bu 
məsələnin özünü poetik qayələrlə əlaqələndirir. Kitabın əvvəlindən 
axırma qədər elmə mədhiyyə oxuyur. Dünyanın sirlərini dərk etmək- 
də, insan əxlaqını yaxşılaşdırmaqda elmin rolunu bədii inandırıcılıqla 
açıb göstərir. “Cami-Cəm” hər şeydən əvvəl elmə, biliyə, ağıla himn 
kimi səslənir. 


Bu uzaq göylərin sirlərini biz, 
Dərk edə bilmərik yəqin elmsiz. 
Yoxdur bilik kimi bir abi-həyat, 
Ancaq bilik verər insana nicat. 
Apara bilməzlər elmi oğrular, 

Nə əcəl üstünə bir kölgə salar. 

Onu məhv etməyi bacarmaz zaman, 

Nə də seldən ona yetər bir ziyan. 

İstər müqəddimədə, istər poemanın əsas hissəsində şairin elmə 
geniş yer verməsi müəyyən mənada həyat həqiqətlərinin ifadəsi idi. 
XIV əsr Azərbaycanda elmin çox inkişaf etdiyi bir dövrdür. Təbrizdə 
və Marağada böyük elm ocaqları var idi. Təbrizdəki “Məmur saray” 
(Abad saray) adlı elm şəhərciyinin poemadakı geniş təsviri də bu 
baxımdan əhəmiyyətlidir. 

Cuneydi, Bağdadı nə edirsən yad, 

Budur, bu Cuneydin, bax, bu da Bağdad, 

deyən şair iftixarla Təbrizi yeni dövrün Bağdadı hesab edir, yəni elm 
və mədəniyyət mərkəzi kimi səciyyələndirir. Bu qanunauyğun bir hal 
idi. Uzun müddət islam ölkələrindəki İntibah mədəniyyətinin mərkəzi 
olan Bağdad tədricən yeni-yeni mədəniyyət mərkəzlərinə, Gəncə və 
Şamaxılara, Təbriz və Marağalara çevrildi. Həmin cəhət böyük elm və 
sənət əsərlərinin yaranmasına təsir göstərdiyi kimi, onların üzərində 
də dərin izlər buraxırdı. 

Əvhədinin poemasını başqa poemalardan fərqləndirən başqa bir 
cəhət onun həyat və məişətin ən kiçik məsələlərinə qədər özündə əks 
etdirməsidir. İkinci fəsildən bəzi başlıqları xatırlatsaq, fikrimiz aydın 
olar. “Padşahlara ədalət haqqında nəsihət”, “Mey içməyin qaydaları”, 
“Evin və ev əşyalarının nizama salınması”, “Ev tikməyin şərtləri”, 
“Pis qadınların əməlləri”, “Övlad tərbiyəsi haqqında”, “Hakimlər və 
məhkəmələrin vəziyyəti”, “Nəsihət etməyin qaydaları” və s. Bu baş- 
lıqların özü aydın şəkildə göstərir ki, Əvhədi didaktik poema yaradar- 
kən sələflərindən fərqli bir yolla getmiş, onların toxunmadığı, sənətə 
gətirməyi məsləhət bilmədiyi ən adi məsələlərə qədər toxunmuşdur. 
Bu, heç də o demək deylidir ki, Əvhədi sələflərinin toxunduğu mühüm 
ictimai, əxlaqi problemlərə toxunmamışdır. Əvhədinin poemasında da 
elə cəhətlər, fikirlər vardır ki, onu Nizami ilə, Sənai ilə birləşdirir. Şair 
ədalət və zülm, dostluq və vəfa, tüfeyli təbəqələr və sadə zəhmət 
adamları kimi məsələlərdən danışanda böyük sələfi Nizamiyə çox 
yaxınlaşır. Əgər Nizami xalq içərisindən çıxmış zəhmət adamlarma 
rəğbət bəsləyib, onların heyranedici gözəl surətlərini yaradırsa, 



Əvhədi də insana məxsus ən yüksək sifətləri sadə zəhmət adamla- 
rında tapır. 

Əhsən, o peşəkar yoxsul insana, 

Qanedir dünyanın azı-çoxuna. 

Dünyanı nizama peşəkar salar, 

Hər nizam peşədən, hünərdən olar. 

Şair doğru qeyd edir ki, padşah, sərkərdə, ordu, vəzir, imam, də- 
bir - hamısı peşə adamlarının, əkinçi və sənətkarların hesabına ya- 
şayıb dolanır. 

Padşah, sərkərdə, orduyla vəzir, 

Zahidlə camaat, imamla dəbir- 
Hamı dən ardınca qaçır, doğrusu, 

Hamısı axtarır çörək, yemək, su. 

Əkinçi yemləyir hamını bütün, 

Onun da varını verir bulud, gün. 

Əvhədinin toxunduğu məsələlər rəngarəng, tənqid və tərif 
hədəfləri çoxdur. O, yalançı, riyakar ruhaniləri, fəqih və vaizləri, qazi 
və imamları, hakim və darğaları tez-tez tənqid hədəfinə çevirir. 
Sərxoşluğu, israfçılığı, pozğunluğu, nadanlığı, lovğalığı, yüngüllüyü, 
məğrurluğu və s. pisləyir. Övlad tərbiyəsi məsələsi üzərində şair daha 
çox dayanır. Övladı cəmiyyət üçün faydalı bir adama çevirməyi ata- 
ananm birinci borcu sayır. Ata-ana qarşısında övladın da üzərinə 
böyük vəzifə düşdüyünü qeyd edir. 

Hökmdarla xalqın qarşılıqlı münasibəti, başqa sözlə, zülm və 
ədalət məsələləri də Əvhədinin poemasında geniş yer tutur. Feodal 
cəmiyyətinin bu ən kölgəli cəhəti onu da çox düşündürür. O da 
dövrünün şahlarını ədalətli olmağa, xalqa qayğı göstərməyə çağırır. O 
da belə hesab edir ki, 

Şah ədli, insafı eyləsə peşə, 

Şahlığı kök atıb qalar həmişə. 

Əvhədinin fikrincə, şah müəyyən elmləri bilməsə də olar, ondan 
tələb olunan əsas şey ədalətdir. 

Əgər bilməsə də təfsir, nəhv, hikmət, 

Sən şahdan, vəzirdən istə ədalət. 



Sən nəhvi, Əmr ilə, gəl Zeydə burax. 

Şahlar ədalətçün yaşasın ancaq. 

“Cami-Cəm”də ədalət və zülmlə əlaqədar irəli sürülən fikirlər, 
lirik düşüncələr maraqlı hekayələrlə yekunlaşdırdın “Kəsranm 
hekayəsi” bu baxımdan səciyyəvidir. Bir gün şəhərdən çölə çıxan 
Kəsra abad, ətirli bir bağa rast gəlir. Şah soruşur: “Bu bağ hardan su 
içmişdir ki, belə ətirli və əlvandır”. Kənarda dayanıb bu mənzərəni 
seyr edən bağban şaha belə cavab verir: 

Sənin ədalətin su vermiş ona, 

Onunçiin gömıəyir heç kəs virana. 

Padşah ədlilə kişi sayılır, 

Kişi də malıyla hörmətli olar. 

Hekayədən çıxan nəticə aydındır. Şalım ədaləti abadlıq yaradırsa, 
zülmü xarabalığa səbəb olur. Şair istər-istəməz Kəsranı dövrünün 
şahlarına qarşı qoyur. İran tarixinin əfsanəvi bir şalımdan danışmaq, 
onun ədalətindən söz açmaq zamanın hökmdarlarına qarşı məzəmmət 
və ittiham kimi qiymətləndirilməlidir. Şair bu ittihamları çox vaxt 
açıq-açığına dövrünün üzünə çırpır, poemanın ictimai-fəlsəfi lirika 
nümunəsi olan hissələrində xalqın ağır vəziyyətindən hakim təbəqə- 
lərin, dövlət məmurlarının talançılığmdan söz açır. 

İlan, qarışqa çox, adil əmir yox, 

Oğru tutan yoxdur, maaş alan çox. 

Hamı balta kimi yonur durmadan, 

Qalmaz bu meşədə bir ağac, aman. 

Kəndlinin əlləri dönmüşdür gönə, 

Ağa əl açaraq deyir ver yenə... 

Bu cür parçalarda Əvhədi dövrün ictimai mənzərəsini, xalqın ağır 
həyatını, hakim təbəqələrin tüfeyli, harm güzəranını çox gözəl əks 
etdirmiş, insan və sənətkar kimi bu həyata öz etirazını bildirmişdir. 
Zəmanəsini bəla tufanlarının tüğyan etdiyi bir dövr adlandırmaqla son 
dərəcədə narazı olduğunu göstərmişdir. 

Əvhədinin poemasında diqqəti cəlb edən xüsusiyyətlərdən biri 
odur ki, bəzən fikirlərində dinə və şəriətə əsaslanır, insanları doğru- 
luğa, düzlüyə, xeyirxah əməllərə doğru çağıranda Allaha, dinə arxa- 
lanmağı məsləhət görür. Poemasında yaradılışın başlanğıcından ta 



insanın axirət əhvalatına qədər əks etdirməyi qarşısına məqsəd qoyan 
şair poemanın üçüncü hissəsini bütünlüklə axirət məsələlərinə həsr 
edir. Bu hissədən belə anlaşılır ki, Əvhədi insanları axirət əzabları ilə 
qorxudarkən bu xəbərdarlığı din, axirət xatirinə yox, bu dünya və canlı 
insan xatirinə edir. Axirəti bir növ insan əməllərinin məhək daşma 
çevirir. İnsanlar bu məhək daşma baxıb əməllərinə nəzər salsınlar, 
onun qiymətini verə bilsinlər. 

İnkar olunmaz həqiqətdir ki, Əvhədi sufi şair olmuşdur. Onun 
poemasında sufizm təlimi ilə bağlı fikirlər çoxdur. İkinci fəslin ikinci 
hissəsində bu cəhət daha çox hiss olunur. “Mürşid və rəhbər axtarmaq 
haqqında”, “Şeyx və müridin sifətləri haqqında”, “Tövbə haqqında”, 
“Xirqə vermək qaydası”, “Xəlvətin mənası” və s. bəhslərdə sufizmin 
ən mühüm müddəaları əks olunmuşdur. 

Əvhədi heç yerdə tərki-dünyalığa, fəaliyyətsizliyə çağırmır. Onun 
fikrincə, insan bu dünyaya yemək və yatmaq üçün yox, iş görmək üçün 
gəlmişdir. Onun “Cəmşidin camı” əsəri fəaliyyətə və xeyirxah işlərə 
çağırışlarla doludur. 

Əvhədi də sələfləri, müasirləri kimi dünyapərəstliyi, var-dövlət 
xatirinə insan şəxsiyyətinin alçaldılmasını rədd edir. O, sərvət və 
mənsəb üçün riyakarlıq, ikiüzlülük, paxıllıq, yaltaqlıq, böhtançılıq 
edən insanları pisləyir, tüfeyliləri, ziyankarları, ədalətsizləri, xalqın 
qanmı soranları, mənasız işlərə uyanları tənqid edir. 

Bu görkəmli sənətkarın yaradıcılığında bəzi məhdud cəhətlər də 
vardır. Məsələn, qadına münasibətdə Marağalı Əvhədi öz böyük sələfi 
Nizami ilə ayaqlaşa bilmir, ziddiyyətli fikirlər söyləyərək, bu mühüm 
məsələdə məhdud mövqe tutur. Sağlam ailə qurmaq, qadına hörmət 
və ehtiram göstərmək haqqında düzgün, maraqlı mülahizələr yürüdən 
Əvhədi, qadına elm öyrətməyi məsləhət görməyəndə, onun evdə, 
çadrada yaşamaq üçün yarandığını söyləyəndə, orta əsr feodal dünya- 
görüşünə güzəştə getmiş olur. Müasir oxucu, əlbəttə, bu gözəl sənət- 
karın yaradıcılığındakı belə məhdud cəhətləri qəbul edə bilməz. Bu 
məsələdə biz onun mütərəqqi, bu günlə səsləşən mülahizələrini 
bəyənirik. Əvhədinin əsərlərindəki bu məhdudluğu qeyd etməklə 
yanaşı, nəzərə almaq lazımdır ki, şairin bu mülahizələri də onun insanı 
xoşbəxt görmək arzuları ilə bağlıdır. 

Əvhədi mürəkkəb, ziddiyyətli orta əsrlər şəraitində yaşamışdır. 
Bu cəhət onun yaradıcılığına müəyyən təsir göstərmiş, o da bir çox 



müasirləri kimi bəzi məsələlərdə dövrünə güzəştə getmişdir. Bu 
güzəştlər onun yaradıcılığında əsas yer tutmur. Əvhədi yüksək ideya- 
lar, xeyirxah əməllər, sadə zəhmət adamlarma məxsus nəcib əxlaqi 
keyfiyyətlər şairi olmuşdur. 

Əvhədinin ədəbi irsi özündən sonrakı Azərbaycan və ümu- 
miyyətlə Şərq şeiri üzərində dərin izlər buraxmışdır. İran ədəbiyatmda 
lirik şeirin ən tanınmış nümayəndəsi olan Hafiz Şirazi Əvhədini 
özünün “piri-təriqəti” saymış, bir çox qəzəllərinə cavablar yazmışdır. 
Dahi Azərbaycan şairi Nəsimi başqa böyük sənətkarlarla bərabər, 
Əvhədini də sevə-sevə oxumuş, onun “Cisf ’ (“Nədir”) rədifli şeirinə 
Azərbaycan dilində cavab yazmışdır. 

Marağalı Əvhədi İntibah dövrü Şərqinin ən nəcib, qəlbi xalq üçün 
yanan, ensiklopedik biliyə malik humanist alim şairlərindən biri 
olmuşdur. O, həmişə insana məhəbbətlə yaşayıb-yaratmışdır. Onun 
poeziyası, xüsusən “Cami-Cəm” poeması bu təmənnasız məhəbbətin 
parlaq ifadəsidir. 


Xəlil Yusifli 





TOVHİD 


“De ki, o, Allahdır” onun sözüdür, 
Alqışa, sənaya layiq özüdür. 

O, təkdir, qeyrisi tək ola bilməz, 
Həmişə mövcuddur, doğmaz-törəməz. 
Adı haqq əhlinə gün tək əyandır, 
Əbədi yaşayan, qadir olandır. 

Adı başlanğıcdır əhdə, inama, 

Quran da adıyla yetdi tamama. 

Onun xaricində yoxdur bir məkan, 
Onun sifətindən yoxdur bir nişan. 
Vücudu cövhərdən, ərəzdən uzaq, 
Varlığı səhhətdən, mərəzdən uzaq. 
Tayı olmamışdır mövcud olalı, 

O, mövcud olduqca dəyişməz halı. 
Qüdrəti ağ sudan, qara torpaqdan 
Ay, Günəş yaratdı, nurlandı cahan. 
Xilqətin məğzidir, qalan pərdədir, 
Dünyada nə varsa, odur birbəbir. 
Varlığı idrakın fövqündə durur, 

Zatına irişməz bu aciz şüur. 

Kim onun zatına əl atsa əgər, 

“Yoxdur Haqdan başqa İlahi”, - deyər. 
Ağıl dərk eləməz onun zatını, 

Düşüncə qavramaz bir sifatını. 

Onunla yaranmış gizli, aşikar, 

Dünya və dünyada gördüyün nə var. 
Onu dərk etməyib göydə mələklər 
Fikir dəryasına qərq olub yeksər. 

Hər iki dünyada, o eyləyənə 
Kimsə deyə bilməz necə, niyə, nə. 
Nəçidir? Necədir? - deyən dillərə 
O, sükut qıfılı vurmuş bir kərə. 

Ey ağlı artıqdan-əskikdən uzaq, 

Sən yol göstərməyən mütləq azacaq. 
Xilqətin simini dünyada bir kəs 
Sənin gözlərinlə baxmasa, görməz. 
Camalın bir yandan nihandan nilıan, 
Bir yandan hər yerdə gün kimi əyan. 
Nə varmış, nə varsa, sənsən yaradan, 
Sənsən hər bir şeyi açan, bağlayan. 
Bir qapı bağlasan, birin açarsan, 
Vardın, olacaqsan, indi də varsan. 

Y oxdan var eyləyən, yetirən sənsən. 
Hamını səcdəyə gətirən sənsən. 
Verməsən varının olmaz hüdudu, 
Versən də əzəli adətindir bu. 

Əgər sən olmasan, biz nə geyərik! 
Köməyin olmasa, bəs nə yeyərik? 
Sən verən nemətin əvəzində biz 
Nə qədər şükr etsək, azdır, şübhəsiz. 
Zatının əslinə kimsə irişməz, 

Səni dərk etməyə idrak girişməz. 
Vüqarın yanında səmadır alçaq, 
Cəlalın yanında bir heçdir torpaq. 
Kim bilsin, ey misli, tayı olmayan, 
Sən kimsən, sənə nə ad versin insan. 
De ağıl zatına necə versin ad!? 
Düşüncə bu yerdə açarını qanad!? 
Hardasan, harada salmısan məskən? 
Hər nə var sənindir, sən kiminkisən? 
Hesaba sığınayır sənin qüdrətin, 
Hədsiz-hüdudsuzdur sənin sənətin. 
Camalın minlərlə pərdə açaraq 
Dərdli ürəklərə nur çiləyir, bax, 

Ürək səndən alır can ətri hər an, 
Ancaq sən deyənə qulaq asır can. 
Rəhmətin əbədi, həmişəlikdir, 
Səndən törənmişdir həmişə xeyir. 
Kim nə ad verərsə, layiqsən ona, 

Çünki hüdud yoxdur sənin zatına. 

Sənin xəzinəndə tilsimlər sınar, 

Zatın yerləşəcək hansı bir ad var? ! 
Sənin məfhumuna kim, necə çatar? 
Səninçin hansı ad, hansı rütbə var? 
Kimsə görməyibsə səni heç əgər, 

O, sənin adını haradan bilər? 

Sən necə tilsimsən, pis gözdən iraq. 
Adları yandırır nurun, işə bax. 

Ağıl axtarsa da, səni durmadan, 

Qalır adm, zatın yenə də pünhan. 
Əvhədi, sözlərin tamam yalandır, 

O, açıq gözlərə nur tək əyandır. 

Eşqə bu dünyada azdır xiridar, 

Y oxsa ki, məşuqə durur, aşikar. 

Y axşı diqqət elə, dünyada nə var. 
Ondan bir zərrə də deyildir kənar. 
Gözlərin görmürsə, kimdə günah var? 
Odur kainatda ancaq aşikar, 

O kimdir, o nədir, yaxşı tanı, bil, 

Onda bilərsən ki, bu söz boş deyil. 

Sən dostu görməmiş, ey şüuru kəm, 

Y a var, ya yox deyib tez çəkmə qələm. 
Bu yolda hər şeyə pərdə özünsən, 
Qaldırsan pərdəni sən olarsan sən. 
Örtülü olsa da, bu söz yaxşı bax. 

Biz dost söhbətini dinlədik ancaq. 


MÜNACAT 

Ey ağla, kamala yaraşıq verən! 

Ey cism ilə cana lütf göstərən. 

Sənin sifətində itdi sifətim, 

Yolunda məhv oldu həm mərifətim. 
Mənə də nurundan bir az işıq saç, 
Nə olar mənə də bircə qapı aç. 

15 



Nurundan beynimə damızdır bir az, 

Y ağ tök çırağıma, faydasız olmaz. 
Azmaram yolumu sən salsan nəzər, 
Çataram mənzilə, sən olsan rəhbər. 
Görərəm, əlbəttə, göstərsən əgər, 
Əgər göstərməsən, göz necə görər?! 
Çoxdandır aramsız mən bu yoldayam, 
Sanki bir quyunun uçrumundayam. 
Pərdə dalındayam nə müddətdi var, 
Nə olar pərdəni bir eylə kənar. 

Ədəb gözləməyib qapını döydüm, 
Bükülüb axırda halqaya döndüm 
Asmaqçün halqanı sənin qapından 
Göz yaşı tökürəm, edirəm fəğan. 

Mən səni gəzirəm, bil ey dayağım, 
Bəlkə də bir yola gələ ayağım. 

Mən yol itirmişəm, de hardadır yol? 

Y apış əllərimdən mənə arxa ol. 
Qurtar xəyalların əlindən məni, 

Əfv et, işlərimə çək öz pərdəni. 

Sən olsan mənimlə açılar yazım, 

Sən olsan mənimki, qeyri nə lazım?! 
Sən salsan üstümə kərəm kölgəni, 
Mən əldə edərəm könlüm deyəni. 
Səndən qeyrisinə yalvarsam əgər, 

Gəl döy ağacınla, dərs alım məgər. 
Belə gözəllikdə damğam var ikən, 
Gör nələr gətirdim öz başıma mən? ! 
Doldurdun iliklə sümüyümü sən, 
Ancaq bir fərli iş gəlmədi məndən. 
Çıxar torpağımdan qürrə yelini, 

Öz pak ünsürünə qovuşdur məni. 
Parlaq gündüzlər tək işıqlat məni. 
Rədd et vücudumdan zülmət gecəni. 
Hər vaxt düşündükcə o böyük adı 
Fikir qartalımın sınır qanadı. 

Məni axtarmağın ancaq xəyaldır, 



Halımı sormağın əmri-mahaldır. 

Neylər yaranmışı əbədi mövcud?! 
Ədəmi-heçliyi neylər o vücud?! 
Çoxdandır qaçmışam dükandan çölə, 
Üzümün suyunu vermişəm yelə. 

Mən bu yoxsulluqdan xəcalətdəyəm, 
Qaçaq düşdüyümdən nədamətdəyəm. 
Ürəyim sıxılır əməllərimdən, 

Qəmdən ölməyirəm daşam, nəyəm mən? 
Qazanc arzusuyla çıxdım səfərə, 

Bəxtim gətirmədi düşdüm zərərə. 
Bədənim əlindən zara gəldi can, 
Özümdən dəymişdir mənə bu ziyan. 
Bağrım qana döndü bu qəmdən, eyvah, 
Necə də bərk imiş mənim canım, ah! 
Əlimlə qaraldı bir necə varaq! 

Vay mənim halıma, taleyimə bax! 

Mən kimi bir yoxsul neyləyə bilər 
Ki, onu hesaba ala bir nəfər? 

Quyuya düşərəm, tutmasan çıraq, 

Kömək ol, yolundan düşməyim İraq. 
Sənin kərəmindir köməyim, arxam, 
Varım göz yaşıdır hey səhər-axşam. 
Səndən günahımçün üzr istəyirəm. 

Bunu özün dedin “istə”, - deyirəm. 
Ehtiyac əlimi qaldırıb göyə, 

Gəlmişəm qapma “imdad et” - deyə, 
Bəlkə mərhəmətin tuta əlimdən, 

Yoxsa qəm əlində məhv olaram mən. 
Dolaşıq üzrlər neyləyə bilər?! 

Mənə əməlimdən dəyir bu zərər! 

Hər nə buyurdunsa bacarmadım mən, 

İndi ki göstərdin, edərəm hökmən. 

Əfv etsən, yeridir, kim nə söyləyər?! 
Layiqəm odlara yaxsan da əgər. 

Bizə qəmxar ol ki, qəminlə şadıq, 

Əlini çəkmə ki, qeyriyə yadıq. 



Əgər yolumuza tutsan bir çıraq, 

Bu zülmət gecədən olarıq uzaq. 
Nəyimiz vardır ki, sən verən deyil?! 

De, kim nə qurmuş ki, sən quran deyil? 
Lütf ilə çarə et dərdlərimizə, 

Gəl öz xəzinəndən bəxşiş ver bizə. 
Açaraq əlimi, ətəyimi mən, 

Qapma gəlirəm, qovma heç nədən. 
Ayağım getmirsə, mən necə gedim?! 
Büsatda bir şeyim yoxsa nə edim?! 
Bilirəm, yaxşı-pis çox işlərim var, 
Özüm eyləmişəm, neyləmək olar?! 
Qələm çək etdiyim günahın üstdən, 
Mən yolu azmışı yola gətir sən. 

Əgər bu bəndəyə eyləsən kömək, 

Ona əbədiyyət vermisən, demək. 

Xoş etsin könlümü o hüsn, o camal, 

Öz gərdənbəndini gəl boynuma sal. 
Sənin əlindədir işim, çağır bir, 

Qapında torpağa dönsəm, yeridir. 
Ruhumu vəfaya bənd elə möhkəm, 
Könlümü sidq ilə həm eylə həmdəm. 
Vaxt keçir qədəhi doldur ver görək. 

Bu gecə getmirəm mən kəndə, gerçək. 
Arxanca o qədər qaçacağam mən, 
Kələf düyününü açacağam mən. 

Bu dövran əlindən olmuşam bizar, 
Məni sən göndərdin, özün də qaytar. 
Sən yaxşı bilirsən, ey Pərvərdigar, 
Başımdan beynimi çıxarmışdılar. 
Məhəbbət, sərxoşluq, divanə olmaq, 
Məni yoxsul etdi, divan tutaraq. 

Sənə sənin üçün əl açıram mən. 

Sən olsan, var, demək, hər nə istəsən. 
Bir də yaxşıların xatiri üçün, 

Məni xaslarından hesab et özün. 
Tamahın kökünü canımdan çıxar, 



Ehtiyac əlində məni etmə xar. 
Hüzur şərabından doyunca içirt, 
Bu söz meydanında məni qalib et. 


HƏQDƏN İLTİMAS QAYDASI 

Tərslik etmirsənsə, Əvhədi, dayan 
Lazım olmayanı istəmə ondan. 
Nəyinə gərəkdir xərmən, kənd, bağ? 
Nə onun özündən yaxşı olacaq?! 
Əgər istəyirsən, özünü istə, 

O, səni yetirər muradın üstə. 
Müridsə, muradı odur insanın, 
Qeyrini istəsən süstdür imanın. 

Yolu onsuz gedən yolda qalar, dur! 
Tərk elə özünü, qalan tək odur. 
Özünü fəna et, o, ol bir anda, 

Sən heç olacaqsan ona çatanda. 

O quş bu danənin şikarıdır, bil, 
Gəzdiyin, bu evdən kənarda deyil. 
Keçər darağına yarm saçları, 

Düz gedər oxlar da hədəfə sarı. 

Ora özbaşına kim gedə bilər!? 

Bir Allahla gedər, kim getsə əgər. 

Nə varsa dünyada, doğru söz budur, 
Y a onun özüdür, ya onunkudur. 

Onun dünyasına ağıl irişməz, 

Yanma getməyə elm girişməz. 
Kamalın nə qədər olsa da qoçaq. 
Yenə yorularaq yolda qalacaq. 
Çağırsa ayrıla bilməyəcəksən. 

Qovsa bəs haraya gedəcəksən sən?! 
Qaçsan, hara var ki, orda o, yoxdur?! 
Savaşsan, sevməzlər, həqiqət budur. 
Onu tanımayan dünyada nə var, 

O, ya boş qapıdır, ya quru divar. 

Bu rəsmin sirrini kim, necə bilər, 
Rəssama şübhəylə baxırsan əgər?! 

O calal bizsiz də olar, yaxşı bax! 
Əbədi olmuşdur, daim olacaq. 
Mənsəbdə, məqamda olduqca gözün. 
And olsun Allaha, görməzsən üzün. 
O, səndən olmayır bircə an uzaq, 
Günah bizdə deyil, özün yaxşı bax! 
Kimsə özbaşına qovuşmaz yara, 
Ancaq Məhəmmədlə gedilər ora. 


PEYĞƏMBƏRLİK EYVANININ 
SƏDRİNİN NƏTİ 

Qalx, döy bu qapını aşiqsənsə sən, 
Çalış peyğəmbərin tut ətəyindən. 

Onun məhəbbəti hər şeydir, inan, 

Onun qayğısıdır hər dərdə dərman. 
Özgəsi boş addır, o, məna tamam! 
Ancaq o, yetkindir, başqaları xam. 

Bu sonsuz göylərdə uçan mələklər 
Deyillər yolunun toıpağı qədər. 

Hərə bir ov üçün özünü yordu, 

Hədəfə oxu düz ancaq o, vurdu. 

İnsan qapısında yetər murada, 

Bu qapı-bacanı sən burax yada. 

Odur kainatda insan da, ər də! 

Həm dinə, həm dərdə sahib gövhər də! 
Adəmin kitabı ilk Quranıdır, 

İdrisin sandığı qələmdanıdır, 

Ona beyət edib, durmuş kilsələr 
Naquslar sükutla ömür keçirər. 

Y axşı adlılıqdan başında var tac, 

Bütün gecələri olubdu merac. 

Y anında gecədən etmə hekayət, 

Onun tək çıraqla nədir şikayət?! 
Doqquz göy, dörd ünsür gövhəri odur, 

20 



Doqquz bürc, beş rüknün əxtəri odur. 
Onun kölgəsidir göylərdəki nur, 
Mələklər önündə xidmətdə durur. 

Ayı barmağıyla bölübsə əgər, 
Yumruğu önündə Günəş neyləyər?! 
Göydə Ay əlində olan bir nəfər 
Göylərin yolunu çox asan gedər. 
Saxlayar Günəşi merac gecəsi, 

Göyün zirvəsində durar xeyməsi. 
Ondan aşağıda qalmış Tir, Zühəl, 
Dünyanın sirrini eyləmişdir həll. 

Ən çətin sirlərə olmuşdur agah, 

Şərh etmiş onları, həm venniş izah. 
Qeybdən doxsan min söz gəlib haman 
Bir anda könlünə olmuşdur əyan. 

Bir anda göylərə gedib qayıtmış, 
Allahı görərək vüsala çatmış. 

Qalxarsa Əhmədin “mim”i aradan, 

Y erində bir “əhəd” qalar o zaman. 
Cəbrayıl bələdçi, o, yol biləndir, 

Onun buyruğuyla ruhu sevindir. 

Fələk büsatındır, ulduzlar əsgər, 
Səninlə şadlığa yetişdi bəşər. 

Flaşimi nəsəbli, Qüreyş əsilli, 

Məkkə, Mədinənin nurudu, bəlli. 
Gəlir fəth bayrağı nur dünyasından, 
Səba ordusuna öncüldür hər an. 
Doqquz qat göyləri keçmiş məbəri, 

O ərşi-əlanı seçmiş mənbəri. 

Möcüzü daşlara dil bağışlayar, 
Xülqündən ölülər canlanıb durar. 
Flesab çəkiləndə, gələndə məhşər, 
Sənə ümmət olar büsbütün bəşər. 
Nuru, ziyasilə şəriətinin 
Tutmuşdur dünyanı dörd yarın sənin. 
Bizdən və Tanrıdan yağışlar qədər 
Sənə, yarlarına olsun rəhmətlər! 

AND VERİB YALVARIŞ 

Ey göyü eşqilə məftun eyləyən, 
Məni də yada sal, and verirəm mən. 
Dinin düyününü vurduğun çağa, 
İçində yatdığın qoca torpağa. 

O Ay parçalayan bir barmağına, 

O şirin dilinə, xoş baxmağına, 

O ənbər qoxulu hörüklərinə, 

Qara gözlərinə, kirpiklərinə, 

Oturub duraraq namaz qılmağa, 

Diz çöküb dualar yola salmağa, 
Məscidə, mehraba, azana qəlbən, 
Suya, dəstəmaza and verirəm mən, 
Həm o mağarana, o hicrətinə 
Hörümçək toruna, dost söhbətinə, 

Y erdən fələklərə yol salmağına, 
Göylərdən geriyə yön almağına, 
İslamın qapısı şəhadətinə, 

Oruca, zəkata, səlavətinə, 

Az yeyib etdiyin qənaətinə, 

Hünər meydanında şücaətinə, 
Mindiyin Rəfrəfə, o Burağma, 

Allah hüzuruna tək çıxmağına, 
Səndəki vüqara mələk yanında, 
Həm o əzəmətə, fələk yanında, 
Həm həyat qurduğun o nigarlara, 
Könül bağladığın o dildarlara, 

Bir də Kərbəlanın şəhidlərinə, 
Məşhəddə zülm ilə ölənlərinə, 

O qırx səhabənə, o dörd yarma, 

Y ataq dostlarına, qonşularına, 
Həmişə yaş tökən iki gözünə, 
Böyük yarlarına, bir də özünə. 

O əqiq dodağa, hədis, kəlama, 
Şəfaət etmənə xasla əvama. 



Buqəbis, Həridə qalib gəlmənə, 
Torpağı, səması əziz Məkkənə, 

Sənin dözümünə, ac qalmağına, 

Gecələr yatmayıb yalvarmağına, 
Yarlarında olan hüsnə, ilqara, 

Beşikdə boy atan doqquz nigara, 
Kəbənin qəlbinə, haqqa, hesaba, 

Əmin Cəbrayıla, bir də kitaba, 

Hətimə, zəmzəmə, rüknə, məqama, 
Məkkə əlindəki o ehtişama, 

O Mərvə, Ərəfat, bir də Səfaya, 
Günəşə, kürsüyə, ərş ilə Aya! 

Y azıq Əvhədini qovma qapından, 

Ona yardım elə nur dünyasından. 
Günahı olsa da gizli, aşikar, 

Sən onunla olsan, nə dərdi olar? ! 

Bu bərk can, bir də ki, yüngül qədəmlə, 
Sən onunla olsan, nə işi qəmlə?! 

Taətdə təqsiri varsa, at yana, 

Baxma dövlətinin az-çoxluğuna. 

İşimə kərəmlə bax, ey Mustafa! 

Hər iki dünyada et başı uca. 


XOSROVUN MƏDHİ 

Kərəm dünyasının ey ilk meyvəsi, 
Varlıq kitabının ey ilk nüsxəsi, 

Ruh sənin yanında dərs oxuyandır, 
Sonsuzluq ömründən ancaq bir andır. 
Bu yer, doqquz fələk, bir də asiman 
Sənin bir kölgəndir dünyaya haman. 
Tale gəmisinin lövbəri sənsən. 

Səninlə ulduzlar çıxır nəhsdən. 

Kim səndən uzaqsa, bəxt ondan qaçar, 
Sənə yaxın olan olar bəxtiyar. 

Sənin səbəbini olmaz aramaq, 

Hər kəs axtarırsa, axtarır nahaq. 

O başlanğıc səbəb yaranan zaman 
Ən yüksək nəticə sən oldun haman, 
Nəzərin tərbiyə eylədi canı, 

Ona yoldaş etdi dini, imanı. 

Camalın önündə Qafdan Qafacan 
Aydan, ulduzlardan yaşmaq tutmusan. 
Doqquz çərx gözləyir sənin əmrini. 
Sən yeddi ulduzun tikdin qəsrini. 
Varlıq ordusunun xaqanı sənsən! 
Kərəm karvanının sarvanı sənsən! 
Səninlə din-iman payidar olar, 

Könül ətrin ilə bərqərar olar. 

Ruhun ordusuna sənsən əmir, xan! 
Camaat uşaqdır, sənsən qocaman. 
Səndən alçaqdadır çərx ilə mələk, 

Bir zat yaranmadı özündən yüksək. 
Kömək et, məni div incidir yaman, 
Bədən əzab verir, mənə sən ol can. 
Səninlə yaşayır varlığım, inan 
Mən nəyə gərəyəm, de, sən olmasan?! 
Kölgəni üstümdən uzaq eyləmə! 

Ey nur, nuru bizdən İraq eyləmə! 
Ruhumu, rəhm elə, göylərə apar, 
Canımı elm ilə sən et payidar! 


FƏLƏKLƏRƏ ŞÜKR ETMƏK 

Sən ey zümrüd çadır, sənə min əhsən! 
Sən mənim könlümdən pası silirsən. 
Sənsən bu dünyanı qaydaya salan, 
Nədən olduğunu bilməyir insan. 
Səndəndir olmuşlar, qayda-qanunlar. 
Sənə tapşırılıb elə bil bunlar. 

Şərab içməmisən, söylə bir nədən, 
Fərzin tək hey sağa-sola gedirsən?! 

Sən qaim olalı gəlib ilhama 
Dönür, fırlanırsan belə daima. 

Sanki, dilin, canın vardır canlı tək 
Hərəkət edirsən ruhun var, demək. 
Qoca desələr də bilənlər, yeri, 

Hələ yüz gülündən açmayıb biri! 

Nə iş görürsən ki, durmursan bir an? 
Nəsən ki, rəngindən yoxdur bir nişan? 
Göz səni asılmış suya bənzədir, 
Xəyalsa civəli dəniz zənn edir. 
Tarlanda taxılı öküzlər otlar, 

Dağında sürüyə düşüb canavar. 
Gəzirsən dünyada var-yoxdan İraq, 

Hər cür toplaşmadan, həmlədən uzaq. 
Şehləri andıran ulduzlarla sən 
Sanki meyvəli bağ, laləli çölsən. 
Zatının nişanı yerlə, zamandır, 
Getməkdə məqsədin həmin, hamandır. 
Bu getmək törətdi o dörd ünsürdən 
Erkək, dişi, işıq, qaranlıq həmən. 
Bədənin yaradan, səhhətdən uzaq, 
Nəfsinsə tamahdan, şəhvətdən uzaq. 
Beşinci məzacın olmuş mötədil, 
Bununçün ulduzlar əbədidir, bil. 

Heç vaxt rahatlığa düşməz nəzərin, 
Məhv olub getməkdən yoxdur xəbərin. 
Dünyaya xahişsiz təsir edirsən. 

Bəs öz xahişini demirsən nədən?! 
Kimsə sirlərindən deyil xəbərdar. 
Bilmir intəhanı aqil adamlar. 

Qapın yox damma gəlib çıxam mən, 
Başın yox damıma özün gələsən. 
Al-əlvan geyimli bu bütlər nədir, 
Neyçün qucağında olublar əsir?! 

Üzləri sevimli, könül oxşayan, 

Tacının dürründən nurlanır cahan. 
Şahlar qaydasilə papaq qoyarlar, 

Başda cıqqaları, tacları da var. 

Bu şamlar hey yanır işıq saçaraq, 

Y anır şölələnir, əskilmir ancaq. 

Bu çəmən otları biçilmədi heç, 
Yazında çiçəklər seçilmədi heç. 

Bu köhnə sarayda təzə gəlinlər, 
Keçir evdən-evə hər axşam-səhər. 
Hər nazın başında bil ki, bir iş var, 
Hər baxış bir sevinc, min də intizar. 
Bu çadır altında iş görənlər var, 

Çox çevik oyunlar göstərir onlar. 
Hamısı az deyib, çox eşidəndir, 
Möhrəni göstərib, siri' gizlədəndir. 

Y ataq otağında göylərin onlar, 
Yuxusuz qalmaqdan olmuşlar xumar. 
Onlar bu kilsənin görən gözləri, 
Rahibtək seyrdən doymur özləri. 
Gözəl şəkil kimi göydə bərq vurur, 
Tanrı dərgahına göz dikib durur. 
Qeyb zici dalından baxır gözləri, 
Allaha yönəlmiş dalğın üzləri. 
Təpədən dırnağa ağıl, candılar, 

Öz allahlarını arayandılar. 

Əgər olsalar da alverdən uzaq, 

Tanrı kölgəsidir onlara dayaq. 


SULTAN ƏBU SƏİD BAHADIRIN MƏDHİ 

Olduqca kölgəsi şahın dünyada, 

Qalacaq kölgətək zülüm quyuda. 

O gün ki adma sikkə vuruldu, 

Hər iki dünyaya müjdə verildi. 

Sultan Məhəmmədin adı cahanda, 

Günlə bir çəkilir bax bu zamanda. 

Ədldə, insafda Bahadır xana 
Hələ tay görməyib bu qoca dünya. 

Ölkə abad edən o himmətli şalı 
Elmə, alimlərə olmuşdur pənah. 

Səadət axtaran, təmiz xilqətli, 

Həqiqət söyləyən, sufi sifətli, 

Gecə oyaq qalan, üzlət axtaran, 

Az deyib-danışan, xəlvət axtaran. 
Sakitlik, qənaət, üzlət, bidarlıq; 

Bunlarla xoş keçər bil hökmdarlıq. 
Kimdə bu sifətlər varsa, bigüman. 

Odur həm padişah, həm vəli, həm xan. 
Olarsa könlündə sənin tək iman, 

Gürzü, ya qılıncı neyləyər insan?! 
Minlərlə düşməni olsa da əgər, 

Onun bir qamçısı, yəqin, bəs eylər, 

Öl desə bir canlı yaşaya bilməz, 

Bu möcüz deyildir, söylə nədir bəs?! 
Gedən qapısından qayıtmaz geri, 

Biz öz gözümüzlə gördük bu sirri. 

Kimi bəyəndisə, üzünü görcək, 

O, oldu ərinə haram Zeynəb tək. 
Cüneydi, Bağdadı nə edirsən yad?! 
Budur, bu Cüneydin, bax bu da Bağdad! 
Mürşid lazımınsa, mürşid seç onu, 

Haqqı kəşf etməkçün tut, get yolunu. 
Sorsan sifətini, düz sözüm budur; 

Taxt üstdə əyləşmiş Cəbrayıl odur. 
Bütün elmləri kammca bilir, 

Dünyanın seyrini dərk edib bir-bir. 
Ütarid evidir, aydır camalı, 

Uyğur kitablıdır, parsi kamallı. 

Göstərir alnında olan nişanlar, 

Zühurda birdirlər Mehdilə onlar. 
Məhdin parçasıdır Mehdinin adı, 

Bil, mütləq məhddir şahınsa zatı. 

Çox uca hümmətli olduğuyçün şah. 

Onu əziz etmiş hər yanda Allah. 

Kim onun adıyla oldu aşina, 

Ү etdi bu dünyada kama, murada, 
Önündə səcdəyə durmuşdur fələk, 
Dənizlər dil açıb istəyir kömək. 
Çəməndə bülbüllər nəğmə söyləyir, 
Ulu hökmdara mədhlər deyir. 

Ağıl tanımayır ona bərabər, 
Görməyib, doğmayıb mislini göylər. 
Onunla ad almış çadırla ələm, 

Əlilə yüksəlmiş qılıncla qələm. 
Onun tək müzəffər hökmdar hanı? ! 
Balıqdan Ayacan tutmuş dünyanı. 

Bu Bağdad saraylı, Kəsra taxtlı şah, 
Həmişə var olsun, gülsün hər sabah! 
Yaman göz həmişə bu şahdan İraq! 
Yaman söz bu gözəl vəzirdən uzaq! 


ŞƏRİKLİ TƏRZDƏ BU MƏDHİN SONU 

Bu təmiz vəzirlə, bu pak hökmdar, 
Çalışır din üçün vuruşur onlar. 
Kəməndə salmışdır o, asimanı, 
Qələmlə güldürür bu da cahanı, 

Calal göylərinin ayıdırsa o, 

Kamal dünyasının günəşidir bu. 
Bununla gündüzdür dinin gecəsi, 
Küfrü oda yaxmış onun şöləsi. 

Bu, nə söylədisə, o, zidd getmədi, 

O, hər nə dedisə, bu, düzdür, dedi. 
Onun bədəni qəlb, bunun qəlbi can, 
Canları cananla birdir hər zaman. 
Onun məclisində Zöhrə bir uşaq, 

Ay bunun əzminin önündə axsaq. 
Onun vədələri doğruluqla yar, 

Bunun hərəkəti düşmənə cidar. 

Ona hörmət edən çatar murada, 

Bunun hökmü işlər bütün dünyada. 

28 



O, şahlıq tacı tək seçmiş göyləri, 
Bu da böyüklükdə qalmayır geri. 
O, etdi Bağdadda eşqi tarimar. 

Bu, etdi Təbrizdə dini payidar. 
Zəfər carçısıdır qılıncı bunun. 
Qədər keşikçisi - qələmi onun. 
Haqla, xalqla düzdür bunun ilqarı, 
Haqqa xoş gedəndir onun rəftarı. 

Y eni bir fikirlə yaşar bu hər an, 

Y eni bəxt üz verər ona hər zaman. 
Hər biri hünərdə iki cahandır. 

Bir bədən içində ya iki candır. 

Bu şaha, bu vəzir, pis gözdən İraq! 
Necə də yaraşır bir onlara bax! 


VƏZİR XACƏ QİYASƏDDİN 
MƏHƏMMƏDİN MƏDHİ 

O əlləri bulud, ovucu dərya, 
Hökmdara bəndə, qullara ağa, 

O Xacə Məhəmməd, o İbni Rəşid, 
Yeddi qat göylərə hakimdir, eşit! 
Millətin arxası, xalqın dayağı, 

Dörd zidd ünsürün də odur qaymağı 
Ulduz hökmlüdür, fələk cəlallı, 
Gündoğan şahıdır, gündoğan elli. 

Y eddi səyyarə var, o səkkizinci, 

Dörd məsum gövhərdən odur beşinci. 
Şalım arxasıdır gördüyü tədbir, 
Orduya, əmirə üzü qiblədir. 

Həm dünya, həm də din bağlıdır ona, 
O, kəmənd salmışdır xalqın boynuna. 
Hünər ordusunda qəhrəman odur, 
Xalq izdihamına pasiban odur. 

Bir gecə xərcidir hər iki dünya, 

Durur iki dünya barmaqlarında. 

Ədalət vermişdir aləmə əli, 

Girməyib başına dünyanın yeli. 

O, varı əliylə ayağa atmış, 

Dünyada hiyləni görüb alçaltmış. 
Göylərin ulduzlu çörək süfrəsi, 
Qurduğu büsatla eyləməz bəhsi. 
Kişilik, yaxşılıq heykəli də, bax, 
Onun sayəsində qoymuşdur papaq. 
Məclisi gözləyib hörmət və həya, 
Şərab qədəhini çalmışdır daşa. 

Onun qanun yazan əlində, düzü, 
Nəsihət olmuşdur əqli-küll özü. 

Zatı başdan-başa mütləq mənadır, 
İşləri düzlüyə bir nişanadır. 

Taxtın dayağıdır, həm də hamisi, 
Tutmuşdur dünyanı ədlinin səsi. 
Qoysa tərəziyə varını bu gün, 

Onda beşi qədər olar Ayla gün. 

Gəlir və xərcini toplasan əgər, 

Y er, göy də, şübhəsiz, onda yerləşər. 
O, zülmün yurdunu eylədi bərbad, 
Oldu sayəsində ölkə də abad. 
Götürdü pərdəni üzündən hünər. 
Həyatı başladı təzədən hünər. 

Zəhmi düşmənləri saldı şüşəyə, 
Onları divlər tək atdı meşəyə. 

Bu sonsuz aləmdə, fikir ver buna, 
Günəş müştəritək qul olmuş ona. 
Günəş cədvəlidir parlaq kamalı. 

Həm Aym zicidir onun xəyalı. 

O, kitab yazmaqda, aləmə bəlli, 
Azəri naxışdır, Mani qələmli 
İşləri möcüzdür onun, doğrusu, 

İlahi dərgahın odur yolçusu. 

Göylər, ətəyindən, bircə guşədir, 
Böyüklük quluna çatan rütbədir. 
Kölgən altındadır səltənət, gerçək, 



Vəzirlik taxtındır bu doqquz fələk. 
Qələmin müşk yayan, ətir saçandır. 
Əzmin şəhər alan, qala açandır. 

Bir lövhi-məhfuzdur ağlın, kamalın, 
Təfəkkür göyüdür, könlün, xəyalın. 

Bu tufan dövründə Nuh, rəhbər sənsən, 
Bu tələ çölündə müzəffər sənsən. 

Bu neyə çəngin əl vurandan bəri 
Udla çəng meydandan çəkilmiş geri. 
Sən öz qələmini almamış ələ, 

Ütarid yazmadı bircə xətt belə. 
Müştərinin börkü əmmaməsidir. 
Camasbm zici də ruznaməsidir. 
Sünbüllə bəslənmiş ənbərli ceyran, 

Ətri xoş xülqündən almışdır, inan. 
Düşmənin soyuqdur sənin, sanki qar, 
Buz kimi kölgədə qalmışdır onlar. 

Sən oddan onlara verdinsə aman. 
Soyuqluq əlində məhv etdin yaman. 

O, qəzəblənənə az qəzəblənər, 
Düşmənin qanmı pambıqla tökər. 

Əl atıb hökmünü vermək istəsən, 
Göyünə mehvərini sındırarsan sən. 
Səxavət, nəcabət, mərdliklə, yəqin, 

Bir parlaq ulduzdur hər bir nədimin. 
Xilqət dəftərinə bəzək-qələmin! 

Söz uca olmağa zamin-kərəmin! 
Ordunun öncülü şimal qütbüdür, 

Təzə Ay səninçin bayraq ucudur. 
Göylərin tağıdır qapında torpaq. 

Göyün günbəzidir astanan ancaq. 
Hərəminə kürsü Bilqeysin göyü, 

Ən kiçik hədiyyən Cəmşid üzüyü! 
Ödədin haqqını dünyanın, dinin 
Sən oldun sahibi hər ikisinin. 

Kimsə bu çox geniş meydanda hələ 
Yetmədi murada səntək söz ilə. 



O vaxt ki, qələmin sözə başlayar, 
Mehribanlıq edib söylə, nə olar, 
Vərəqlər üstünə inci düzərkən, 
Desin Əvhədinin sözünü hərdən. 
Ey haqlı olaraq üzük daşıyan, 

Olsun qardaşların hər zaman arxan. 
Baxıb ay camallı oğlanlarına, 
Həmişə şadlıqla, sevinclə yaşa. 
Olsun şadlıq evi sənin yurd-yuvan! 
Əmin-amanlıqda olsun el-oban! 


ABAD SARAYIN TƏRİFİ 

Sən ey xoş taleh mübarək saray, 
Səninlə olmuşdur ruha sevinc pay. 
Sənin bir parçandır Kəsra quran tağ, 
Gülşənin yanında cənnət oyuncaq. 
Torpağın müşkdür, daşların mərmər, 
Havan cənnət kimi, suyunsa kövsər. 
Sənin döşəmənin hər qarışıyçün 
Dağlar ölçülmüşdür, çox vaxt daş üçün. 
Bu mavi boyalı lacivərd fələk 
O zər-zivərinlə tapmışdır bəzək. 

Səndə işlədilmiş hər kaşı, kərpic 
Qarun dövlətini eyləmişdir heç. 
Damında işlənən gəcə, sal nəzər. 
Getmiş kəhkəşandan öküzə qədər. 
Tuba ağacının budağı göydən 
Səndəki bağlara söyləmiş əhsən. 

İlahi nəqqaşlar sığal vurmaqda 
Ömrü keçirmişlər sənin qapında. 

Bu məğrur göylərin altında hər an 
Balıq nalə edir öküzdən yaman. 
Mərkəzi yer olan bu dünyada Ay 
Kəıpic bişirəndir sənə, ey saray. 
Sənsən fələklərin öz astanası, 

Hündür tağlarındır Günəş yuvası. 
Sürxabla bəzənmiş şux bir gəlin tək, 
Camalın Sürxabı bəzəmiş gerçək. 
Gəlin tək bəzənmiş səndəki hər daş 
Şüşəylə daş olmuş sinəndə yoldaş. 


O BİNANIN CAME MƏSCİDİ HAQQINDA 

Ey məscid adlanan hörmətli cənnət, 

Sən xasa, kütləyə cənnətsən, əlbət. 

Ey xeyir binası, divarın sənin 
Qazıdı kökünü kilsə, məbədin. 

Səninlə din, iman alacaq nizam, 

Səndə olacaqdır həm Mehdi imam. 
Başından baxanda müəzzin müdam 
Bir yanda sübh görür, bir yanda axşam. 

Y anında Bisütun bir daşdır ancaq, 
Təbəqən yanında göylər oyuncaq. 

Dünya yolçusuna minbərin hər an, 
Südrəni göstərər hələ uzaqdan. 

Fələklər baş əymiş sənin önündə, 

Kafirlər islama gəlmişdir səndə. 

Bu mavi göylərdə eşqə gələrək 
Ay sənin üstündə yanır çıraq tək. 
Günbədin altında hər gecə-gündüz 
Qan-tər içindədir balıqla öküz. 

Uca bürclərini baxıb görərək 
Önündə səcdəyə dayandı fələk. 

Zülmət gecələrdə şöləndən, düzü, 

Bəsrə məscidinin qamaşır gözü. 

Damların yanında Tur dağı alçaq, 
Günbədin yanında Qaf bir oyuncaq. 

Təzə Ay vaxt quşun, həm saatındır, 
Mələklər qulluqçün, camaatındır. 

Dinin arxasıdır səndəki divar, 

O, edib dünyada küfrü tarimar. 

ONUN MƏDRƏSƏ VƏ 
XANƏGAHI HAQQINDA 


Sən ey elm qapısı, nizam ocağı, 

Bəd gözün gen olsun səndən ayağı! 
Göydə son nöqtəyə çatıbdı zirvən, 

Y erin mərkəzində durur bünövrən. 
Qapında qul kimi baş əyir dağlar, 

Yer ağırlığından edir ahü zar. 

Tanrı “ol” deyərək dörd həddin ki, var, 
O altı cəhətdən etmişdir kənar. 

Hasarın içində fırlanır fələk, 

İnsanlar qoruyur səni gözü tək. 

Sən Təbrizin üstə kölgə salalı. 

Çatıb səadətə Təbriz mahalı. 

Sən süfrə açanda edərək kömək, 

Tez bişib ortaya gəlməkçin çörək. 
Ulduzlar ordusu, bir də asiman 
Bəlyankuh üstündə saldı dəyirman. 
Ödəmir xərcini Təbrizin mah, 
Dözməyir altında Sürxabm yalı. 

Kim etsə dünyada şükr ilə səna, 

O, tikər dünyada belə bir bina. 


ÖZ VƏZİYYƏTİ HAQQINDA 

Dünyanın sirrini bilən zamandan, 
Məğrurluq etmədim mən heç bir zaman. 
Peşəm künc-bucaqda olub dolanmaq, 
Qəribə bir haldır bu, düzü, ancaq. 
Qədrim Səha derkən Aya cahanda, 
Zöhrətək ulduza nə deyər onda?! 

Günəş gözlərinə gəlməyən adam, 

Coşsa Ütaridə, haqlıdır tamam. 
Mənzilim Məkkəydi, yerim mübarək, 
Qismətim “əmmə”ydi, bir də “təbarək”. 
Könlüm mələklərlə sirdaşdı yenə, 

Möhtac olmamışdı ruhum bədənə. 
Məbədim Qüds idi, seyrangahım göy, 
İlahi qidalar mənə məzə, mey. 

Xəttim içindəydi Qübeyslə həra, 
Buləhəb yanırdı məndən odlara. 

Məni yar atmışdı, sınmışdı ürək, 
Hörümçək kimiydi bədənim, gerçək. 
Könlümün qisməti İsa nəfəsi, 

Əllərim olmuşdu Musa pəncəsi, 
Nəfəsim olmuşdu “Zəbur” oxuyan, 
Nəfsimsə “İncilə” olmuş tərcüman. 
Ətəyim zəfərlə olsa da dolu, 

Məryəm ətəyindən utanırdı o, 

Y eni bir nəvaziş görürdüm hər an, 
Dolmuşdu səsimlə mənim asiman. 
Tutulmaq bilmirdi ilham ayım heç, 
Məni tərk etməzdi günlərlə sevinc. 
Kimsənin malına kölgə salmadım, 
Mal üçün bir kəsə mən qul olmadım. 
Mənim bu halıma sanki göz dəydi. 
Sinəmdən dəyən ox qəddimi əydi. 
Atdı rəhimsizcə məni ruzigar, 

Getdi xoş günlərim, oldum yenə xar. 
İki-üç dərvişi mənə qoşaraq 
Vüqar təntənəmi sındırdı, bir bax. 
Qəmləri könlümü gətirdi cana, 
Ehtiyac məni də saldı meydana. 
Qarnını kasa oldu, əlim çömçə tək. 
Gəzdim qapı-qapı pul istəyərək. 

Nə qədər deyirsən, haralıyam mən?! 
İtmişəm, sağ-solu soruşma məndən. 
Xeyli var vətəndən düşmüşəm uzaq, 
Qürbətdə qəmlərə olmuşam ortaq. 
Ürək od içində, nəfəs daralmış, 
Canım qəm yükünün altında qalmış. 
Köçümü xaraba bir yerə çəkdim. 

Mən o möhtacları başımdan əkdim. 

Y ox idi sözümə orda xiridar, 



Xaraba bir yerdən kim xərac alar?! 
Canı şeir uğrunda etsəm də qurban, 
Mən bəzən çörəyə satardım, inan. 

Belə camaatla, belə büsatla 
Gərək əhl adamlar getsinlər yola. 
Bir-iki böyüyün üstümdə gözü 
Olmasa, qurd məni yeyərdi, düzü. 

Belə yoxsul, nakam olduğum zaman 
Üz tutub çöllərə getdim dumadan. 
Döşüm yaralıdır, döşlüyüm cırıq, 
İllərlə ah çəkib yoruldum artıq. 

Görən sübh olacaq gecəm nə zaman? ! 
Bəs mənim damıma gün düşər haçan?! 
Nə vaxt bir böyükdən gələcək xəbər?! 
Nə vaxt görünəcək huşlu bir nəfər?! 
Elə ki. Xacənin adı ucaldı, 

Böyüklük dəftərin əlinə aldı, 

Yurda hasar oldu onun məsnədi, 
Göylər qabağında “bir qulam” dedi, 
Mənim bəxt ulduzum ucaldı yenə, 
Bəxtimdən işlərim güc aldı yenə. 
Hürkməyə üz qoydu ürək qəmləri, 
Fitnə də qarşımdan çəkildi geri. 

Bir gecə bir mələk gələrək yaxın 
Dedi: “Ey yatanlar ayağa qalxın!”. 

Ey sözün açarı, ilhamın hanı?! 

Cəm hökmdar oldu, bəs camın hanı?! 
O, açdı qapını, həm süfrə saldı, 

Lütfılə şöhrəti dünyanı aldı. 

İş vaxtı gəlmişdir nə oturmusan?! 

Açdı ümid gülü, niyə durmusan? ! 

Söz aç igidlərdən, ey iş adamı, 

Cam doldu, dayanma dolandır camı. 

İş əldən getsə də, ruhdan düşmə heç. 
Bu camı Xacənin sağlığına iç. 



KİTABI XACƏ QİYASƏDDİN MƏHƏMMƏD 
İBN RƏŞİDƏ İTHAF ETMƏSİ HAQQINDA 


Köhnə təqvimlərə bir bax, ey ürək. 
Vaxtın taleyinə nəzər sal görək. 

Qəti bir ölçüylə, nə lazım güman, 

Eylə bu uşağın sirrini bəyan. 

Zəifmi, güclümü olacaq, de bir! 

Bəxti yüksəlişdə, ya enmədədir?! 
Dünyada iqbalı necə olacaq? 

Ziyan görəcəkdir nədən, yaxşı bax! 
Hilacı, Sihamı, Kəndxudanı sən 
Diqqətlə seyr edib bu sini öyrən. 

Onun bəxt ulduzu, özün yaxşı bax, 
Vəzir ulduzundan düşməsin uzaq. 
Bilək, könlümüzü bağlayaq ona, 

Eşqilə həyatı çatdıraq sona. 

Nəyə bənzəyirsən, sən ey nurlu bağ! 
Heyranam, hüsnündən yaman göz İraq. 
Həsən Bruməndinin qızlarma sən 
Həssanın üzü tək yaman gülürsən. 
Açmamış çiçəksən, dərilməmisən, 

Sən bu açılışla cənnətsən nəsən?! 

Ey erkən oyanan könlümün varı, 

Ey iti ağlımın gözünün nuru, 

Dinin meyvəsidir sənin işlərin, 

Xəttin bəzəyidir din dəftərinin. 

Sənin baharınla təzələnir can, 

Sənin gündüzünlə nurlanır iman. 
Təbim yatmayaraq uzun gecələr, 

Ağlın başı üstə güllər səpələr. 
Göylərin yerlərə budur peyğamı, 
Fəxrim, iftixarım “Cəmşidin camı”. 

O vaxt ki, adma yazdım bunu mən 
İşığa qərq oldu yer üzü, əhsən! 

Xacə heç yadına salmayır bizi, 

Məgər söz Misrinin yoxdur əzizi? ! 
Belə söz ustadı söylə bir nədən, 

Bircə pay almasın o xəzinədən?! 

Lütfü xəbərdardır onun hamıdan, 

Bircə mənim bəxtim, oyanmır, aman. 
O sevinc ağacı mənə də əgər, 

Bir kölgə salarsa, nəyi əskilər?! 

Mən atdım gəmimi dərya içinə. 

Əgər ona çatsam, qəm neylər mənə 
Sən ey rüzgarilə fəxr etdiyim kəs, 
Adm bəzək olmur sözümə əbəs. 
Dünyanın böyüyü, doğrusu, sənsən, 
Mənə də arxa ol, kimsəsizəm mən. 

O dərya könlünlə, bulud əlinlə 
Bizə də lütf eylə, bizi də dinlə. 

Əlində dövlət var, həm imkan bu gün, 
Lütf et qocalara, ey cavan, bu gün. 
Şirazlı, Təbrizli olmadığımçün 
Sən məni beyləcə atırsan neyçün?! 

Y ay deyil, ox kimi bir bucağım var, 
Qocayam, möhtacam, əl tut, nə olar?! 
Sənədlər əlimdə eyləyir iqrar, 
Öhdəmdə iki-üç yoxsul dəxi var. 
Onlar mən yoxsula bağlanan vaxtdan 
Boğazım kəməndə keçmişdir, inan. 
Mən sənin qulunam, hal əhlisən sən, 
Onlara rəhm elə, qəm çəkməyim mən. 
Onları qul kimi oxşa lütf ilə, 

Ya məni özünə xidmətçi elə. 

Lütf elə, bu dardan gəl məni qurtar. 
Məni xidmətçi tək öldürdü onlar. 
Qadın xidmətçilər yüz dəfə, inan, 

Belə fərsizlərdən xoşdur hər zaman. 
Bir divan yaratdım ilhamlanaraq, 

Onun bəhrəsini yemədim ancaq. 

Ya burax, dərd ilə, qəmlə canımı, 

Ya ver qiymətini al divanımı. 

38 



Bu divan sənindir, sahib ol ona, 

İki sahib olmaz, tək bir divana. 
Doğrudur, alçaqlıq edən bu dövran, 
Əlini öpməyə verməyib imkan. 

Sənsən xəyalımda, olsam da uzaq, 
Qiyabi məhəbbət bəslədim ancaq. 
Dualar etmişəm sənə hər zaman. 
Şahiddir bunlara öz halım haman. 
Əlimdə getməyə yox ixtiyarım, 

Y oxsa otunnağa gəlməz qərarım. 

Baş üstdə fırlannam daha qələm tək, 
Kağızdan əynimə geyərəm köynək. 
Ədalət donludur tutduğum bayraq, 
Orda özümdən də demişəm ancaq. 
Bəlkə Qiyasəddin yanıb halıma, 

Əliylə bir barat yazsın adıma. 

Hər kəsi kamına çatdıran Allah, 

Verdi Əvhədiyə bu “camı” nagah. 
Düzlük qapısından gəlmişdir camı. 

Gec gəlmiş olsa da, xoşdur məramı. 
Kamal pərdəsində başa çataraq. 
Göstərir dünyanın işlərini, bax. 

O, öz xəznəsinə yol tapmasa da. 

Qoy, bir yol xəznənə yol tapsın o da. 
Mənimlə məşğul ol bir an, yoxsa sən, 
Məni Keyxosrov tək görməyəcəksən. 
Al əldən camımı, qaçaram, inan. 

Tökə də bilərəm, sərxoşam yaman. 
Sənət əbədidir, düzünü desək. 
Xüsusən, mən yazan bu sözlər, gerçək. 
Bakirə qızlardır bu şux ceyranlar, 
Doğub doqquz ayda fikrimdən onlar. 
Tutqun könülləri açar bu sözlər, 
Ürəkdə əbədi yaşar bu sözlər. 

Xacə yaxşı bilir, öyünmürəm mən. 

Bu gün yox mənim tək belə söz deyən. 
Düzəlt işlərimi, sonra işə bax. 



Şir tutan eyləyib ov istə ancaq. 

Məni kərəmindən eyləmə kənar. 
Doldur qədəhimi bir yol, nə olar! 
Cəsarət eyləyib qızışdımsa mən, 
Üzümü tər basdı həya, şərmdən, 
Keçdisə sözlərim əgər həddini, 

Dərdim tükənməzdir, bağışla məni. 

Bir də irəlidə olan bu kəslər 
Fəzldə, hünərdə artıqdır məgər?! 

Qoy mənim sözümə qoymasın barmaq, 
Dizimə yumruqla vurmasın nahaq. 
Sözün meydanında ustad bil məni. 
İncitmə döyüşə çəkib bəndəni. 

Mən eşqin qəmini çəkirəm pünhan, 
Birdir gözlərimdə yaxşı və yaman. 
Sənin astananda baş əyirəm mən. 

Məni könlüsınıq qaytarma gəl sən. 
Məni xəzinəndən eyləmə uzaq, 

İylə, turuncumun ətrinə bir bax! 

Əlində Cəmşidin camı var, aman! 
Cəmşid tək ədi ilə yaşa hər zaman. 


DÜŞÜNCƏLƏR 

Saqi, saf şərabın yoxsa, o xıltdan 
Doldur qədəhimi, yuxum yox, aman. 
Qoyma safı yoxsa, gəlməyə coşa, 

Bir qədəh xılt ver ki, tez çəkim başa. 
Safını içmişlər qabaq cərgələr, 

Mənə də qalmışdır xılt dərdi məgər. 
Qəlbimin qəmini qovum xılt ilə, 
Qəmdən daha xoşdur haman xılt belə. 
Qaydası belədir bizim dövranın. 

Bizə verdiyi pay budur dünyanın. 
Getdisə dünyadan əgər o dostlar, 
Onlar xoşbəxtdir ki, tez məst oldular. 

Könlüm öz canından doymuşdur, inan, 
Ona artıq ver ki, gecikmiş yaman. 

Onu sərxoş halda çöllərə burax, 
Gecənin bir vaxtı qoy yatsın ancaq. 

Y atmağa yeri var, yaxşısı budur, 

O, xumar olsa da, qədəh doludur. 

Əgər ölüm vaxtı düşsəm pis günə, 
Qədəh ver özümə qayıdım yenə. 

Məni qucağına alanda əcəl, 

Bu camı başdaşım üstünə qoy gəl. 
Ağızdan dodağa gələndə ürək, 

Əldə cam, dodaqda can tutub gedək. 


QƏZƏL 

Mütrüb, bir sən də gəl, məni eylə şad, 
Qoy o ilqarsızı bir eyləyək yad. 

Y ada salmasa da o canan bizi, 

Biz gərək yad edək o ay bənizi. 

Sən onu xatırla, başqa ad ilə 
Bir necə qədəh də nuş edək belə 
Elə ki, yetişdin sirr pərdəsinə, 

Ancaq ondan danış, etmə bəhanə. 
Qəzəl arzu etsə o ürkək maral, 

Əvhədi şeirini sən oxu dərhal. 

Onun gözəlliyi açırsa ürək, 

Mənim sözlərim də yandırır od tək. 

O, toxtaq, mülayim olarsa əgər, 
Önündə xidmətçün bağlaram kəmər. 
Əgər o, cismimə verərsə fərman, 

Mən canı, qəlbi də edərəm qurban. 
Şikayət edirəm mən yalvararaq, 

O isə danışır naz ilə ancaq. 

O, məni öldürür sanki bir düşmən, 
Dostum var deyərək sevinirəm mən. 
Mən onu gəzirəm qəm yeyə-yeyə, 

O, məni öldürür “bir yükdür”, - deyə. 
Onu yad edirəm mən bir oğul tək, 

O, məni tərk etsə, məhv ollam, gerçək. 
Əgər saçlarına toxundumsa mən, 
Sərxoşdum, bilmədim, irad tutma sən. 
İstədim ləbindən dünən gecə kam, 

O, mənə bununçün uzatdı bir cam. 

Belə çoşduğumçün oturdum dərhal, 
Sanki bu badəyçün uçurdu xəyal. 

Mənim dərdimi çək, mənəm əhli-qəm, 
Onda bilərsən ki, nələr çəkmişəm. 
Buraxma əlindən, mey camı tapsan. 
Özün iç, sən məstə vennə gəl, aman. 
İgidlik damlası o meyi, gerçək, 

Olarmı hər donuq adama vermək?! 
Bizim pirimiz ol, doldur camları, 

Məhv elə qəmləri qədəhlə barı. 

De, belə rind, sərxoş ola-ola mən 
Y erə qoyarammı o camı əldən. 
Sərxoşam, hər kəsin sözündən nə qəm?! 
Aşiqlər töhmətdən qorxmaz bircə dəm. 
Bir qədəh camımdan mənim çək başa, 
Əbədi sərxoş ol, sevinclə yaşa. 

Məclisin bu meylə qızışsa, inan. 

Heç kəsdən utanmaz üzün bircə an. 

Y aramaz bişmişə çiy badə vermək, 

Çiy badə bişmişin nəyinə gərək?! 
Mənim bu camımdan bir qədər içsən, 
Bilərsən bişmişəm, yoxsa çiyəm mən. 
Əvhədi, bu sözün uzandı yaman, 

Gecə pərdəsinə büründü hər yan. 

Nə bir hal əhli var, ah, bu şəhərdə, 

Nə də bir həmdərd var hər dürlü dərdə 
Birlikdə oturub badə nuş edək! 

Birlikdə vücudu tərk edib gedək! 
Neyləmək! Bu camı tək içək gərək, 
Özümüz bu cama bir don geydirək. 

Söz etmə noğulum azdırsa əgər, 

Bax, “Cəmşid camım” var, buna sal nəzər. 
Cənnət süfrəsinin noğuludur bu, 

Hurilər möhtacdır mənə, doğrusu. 

Varlığım doğulmuş mənim yoxluqdan. 
Mənə bu yoxsulluq şahlıqdır, inan. 
Doldurub içmişəm eşq camını mən, 

Y ıxılıb-duraraq gedirəm həmən. 

İstər məni oxşa, istər et sitəm. 

Bir mənəm, bir də eşq, eyləmərəm qəm. 
Dərdsizin yemidir su ilə çörək. 

Kişinin qüvvəsi eşq olsun gərək. 

Məni ucaldaraq ürək dayəsi, 

Süd deyil, içirtdi eşq badəsi. 

Ey bizi əzməyə çalışan vücud, 

Bu camı içərək dostluğa üz tut. 

Əgər divarımı görsən də alçaq, 

Tənəylə daş vurma camıma nahaq. 

Mənzil qaranlıqdır, vaxt ötmüş yaman, 
Geri dön, yol üstə quyu var, aman. 

Susasan, arx, quyu axtarma nahaq, 

Get çarə yolunun ardınca ancaq. 

Bu axar çeşmənin suyundan iç sən, 

Doldur qədəhini bu camdan həmən. 


KAİNATIN HƏQİQƏTİ HAQQINDA SUAL 

Sən ey həqiqəti axtaran insan, 

Bu incə sözlərə üz çevir bir an. 

Səndən nə soruşsam, gözümə düz bax! 
Mənlə əyri otur, düz danış ancaq. 

Bu yer ki, üstündə salmısan məskən 
Nədir, heç özünə demisənmi sən?! 

Əsli haradandır, nədir bu qayda? ! 

Var idi, ya yoxdan o, oldu peyda?! 
Heçlikdən vücuda ilkin nə gəldi, 

Kim bu xəzinənin açarı oldu? 

Nədən hərəkətdən qalmayır fələk? 

Yer niyə hərəkət etmir de görək? 
Nədən biri isti, girdə, fırlanan? 

Digəri soyuqdur, tərpənmir bir an? 

Bəs bu toıpaq, hava, od, su nədəndir? 
Bu yaş, isti, soyuq, quru nədəndir? 

Y er nəyin üstündə tutmuşdur qərar? 
Nədən kök salaraq bu tum verdi bar? 
Gecə qaranlığı de, hardan alır? 

Söylə, bu Ay, Günəş nədən nur salır? 
Nədən, necə oldu bu qala uca? 

Evi neçə oldu, başçısı necə? 

Neçəsi atadır, neçəsi ana? 

Neçədir oğlanı, qızı, de mana. 

Bəs sən özün kimsən, nəçisən, nəsən? 
Kimi tanıyarsan onu bilməsən? 

Bu ruhla bu ağıl, de nədir görək? 
Nəfsin adı nədir? Bəs nədir ürək? 

Bu qərib şəhərə sən niyə gəldin? 
Burda işin nədir, ya nəyə gəldin? 
Peyğəmbər göndərmək nəyə gərəkdir? 
Bunu sən bilməsən, kim biləcəkdir? 
Burada nələrdən çəkinmək gərək? 
Pərdə nə, pərdədar kimdir, de görək? 
Dostluq nə deməkdir, insanlıq nədir? 
Adam nə, adamlıq nədir, söylə bir? 
Ömrü keçirməli insan nə sayaq? 
Kimlərdən lazımdır nümunə almaq? 
Kimdir hər mənzilin adamı, de sən, 

Adı nə, hardadır o əsil məskən? 
Başından keçəni bir danış görək, 

Nə üçün vacibdir geriyə dönmək? 
Cənnət haradadır? Cəhənnəm nədir? 

Y axşı-pis sorğusu harada gedir? 
Necədir bədənin, canın əzabı? 

Son günün dəhşəti, haqqı-hesabı? 

Bir sözdən deyilsə bu işlər əgər, 
Haradan ortaya çıxdı bu fərqlər? 

Bu evin işləri deyil boş, nahaq, 

Yaxşı bil bu işlər deyil oyuncaq. 

İnsan bilməlidir bunları, düzü, 

Hər kəs bilməyibsə suçludur özü. 

Bu camdan əldə et bütün bunları, 

Sən də Keyxosrov tək ad çıxart barı. 
Bu incə sözləri bilməsən, inan, 

Burda torpaqlara batıb qalarsan. 

Axır, bu gəlməyin bir məqsədi var, 

O da bir hesabçün olmuş bərqərar. 

Y oxsa baş ağrısı nəyə gərəkdi, 

Hər şey öz yerində çiçək-çiçəkdi. 

Sən bura gəldin ki, bir iş görəsən, 
Dünyada ömrünü elmə verəsən. 

Hər şeyi görərək dərk edəsən sən, 
Əzablar çəkəsən, ağrı görəsən. 

Namus nə şeydir ki, oldun ona bənd?! 
Riyakar üzlərə çox gülmə qənd-qənd! 
Y aradan biliyi bəxş etmiş sənə, 
Çalışıb hər sirri yaxşı bilsənə. 

Nə qədər köhnədən yaranır təzə, 

Azla çox-görünər nisbətlə bizə, 

Bu fani aləmi tərk edəcəksən, 

Alqış deyəcəksən baqi mülkə sən. 
Bunu sən bilərsən elm ilə ancaq, 
Elmsiz nəfs axı nə bacaracaq! 


ELM HAQQINDA 

Bilik can quşuna qanaddır, inan, 
Ruhunu göylərə odur qaldıran. 
Bilikdi ürəyə bu dünyada can, 
Baş biliksiz olsa, olar bədgüman. 
Nursuz göz kimidir elmsiz ürək, 

Nadan insanlıqdan uzaqdır, gerçək. 
Elmin bayrağını qaldır göylərə, 

O, səni qaldırsın ən yüksəklərə. 

Bilik Arxasınca yürü hər zaman, 
Biliklə Allaha gedib çatarsan. 

Nəfs allah elmidir, elm isə ağıl. 
Bəsdir özünə gəl, yuxudan ayıl. 
“Yumat”da yazılmış bu sözlərə bax: 
“Məlumat meyvədir, elm isə budaq”. 
Y oxdur bilik kimi bir abi-həyat. 
Ancaq bilik verər insana nicat. 

Bu sudan içənlər əbədi oldu, 

Gözləri saqinin üzündə qaldı. 

Ruhuna elm ilə kömək et hər an, 
Onda Cəbrayıla yoldaş olarsan. 
Biliklə dinin də adı ucalar, 

Din elmə söykənsə necə qocalar?! 
Elm ağlın ziyası, biliksə bir nur. 

Bu sözlər aydındır, doğrusu budur. 
Biliyin olarsa, qalmazsan naçar, 

Bilik yollarında çıraq tək yanar. 
Əlində çırağın vardırsa əgər, 

Qaranlıq gecədən qorxursan hədər. 
Bilik işıqlıqdır, cəhl qaranlıq, 

Sən bu həqiqəti düşün bir anlıq. 
Dirilik suyudur elmi insanın, 
Xoşbəxtdir bu suyu içən, inanın. 
Kəşf etmək istəsən bir sirri əgər, 
Biliksiz mətləbə çatarsan məgər? ! 
Nəfsin meşəsində kini azsa yolu, 
Elmi qılınc olar, ağılsa qolu. 

Etmə öz elmini ağıldan cüda, 

Biləsən ta kimdir ağıl və Xuda. 
Bədəni ağılla yoğurmaq gərək, 
Biliklə mələyə dönsün qoy ürək. 

Elm sənin üzünü yola gətirər, 

Sənə çıraq olub yara yetirər. 

Maddi, ya mənəvi olsa da bilmək, 

Yenə bilməməkdən yaxşıdır, bişəkk! 

Bir ovuc torpaqdır ruhsuz bir bədən, 
Elmsiz bir ruhsa küləkdir həmən. 

Bilik oyaqlıqdır, bilməmək yuxu, 

O, səni gizlədər, aşkar edər bu. 

Bilən ruh hamıyla olsa da yoldaş, 
Bədənlə göylərdə uçar o birbaş. 

Bu uzaq göylərin sirlərini biz 
Dərk edə bilmərik, bil ki, elmsiz. 

Elm ilə sularda üzər gəmilər, 

Eləm elmin gücilə gəmi düzələr. 

Elm ilə dost olsan bu dünyada sən, 
Sudan gəmisiz də keçə bilərsən. 

Elmli it artıqdır nadan öküzdən. 
Keçmişdir şəhər də kəndi bu üzdən. 
İnsanı süst, tənbəl edər cəhalət, 

Bilik qüvvə verər, bir də cəsarət. 
Göylərin hərəkət etməsi, de bir. 

Elm ilə deyilsə, bəs nə ilədir?! 

Bu qədər gördüyün işlər, peşələr, 
Elmdən, düşüncədən doğmamış məgər?! 
Bilik insanları ucaldar Aya, 

Nadanlıq korlar tək salar quyuya. 

Elm ilə açarsa ürək gözünü, 

Bil ki, Yaradana tutar üzünü. 

Bir kəs öz elminə inansa əgər, 

İşi, əməlilə daim yüksələr. 

Qəmlə cüt yaxşıdır, biliksiz insan, 
Kələmi neyləyir ətsiz bir qazan?! 

Sanki çör-çöp yanar, qızışsa nadan, 

Y anar, alovlanar, kül olar haman. 

Dəlinin biliyi olmaz biziyan, 

Dəlidən düz əməl gəlməz heç zaman. 
Alimin dövləti sonsuzdur, gerçək, 
Tükənməz, məhv olmaz qiyamətədək. 
Apara bilməzlər elmi oğrular, 

Nə əcəl üstünə bir kölgə salar. 

Onu məhv etməyi bacarmaz zaman, 
Nə də seldən ona yetər bir ziyan. 
Bilik özlüyündə qızıla bənzər, 

Nə qədər köhnəlsə olar tazə-tər. 
Elmdir nəfsi də xeyrə calayan, 

Bir elm bundan artıq neylər, ey insan! 
Elmdə hər şeydən vacibdir, gerçək; 
İnsan öz zatını tanısın gərək. 


BU KİTABIN MƏZMUNU HAQQINDA 

Bu kitab övliya kitabıdır, bax! 

Y aramaz şöhrətçün onu aparmaq. 

Bu əlvan naxışlı kitabda olar 
Cənnət, cəhənnəmin yolu aşikar, 

İlk günün, hazırın, son günün sözü, 

Bir necə beytilə yazıldı, düzü. 

Y axşının sifəti, yamanın üzü, 

Oğrunun hiyləsi, tacirin sözü, 

Bir söz artırmadan yazıldı bir-bir, 
Tutulmaq bilməyən bir Ay kimidir. 
Xəyalın məhsulu deyil o, heyhat. 

Onu gətirmişdir dünyaya həyat. 

Nəfs üçün çox xeyir verər bu əsər, 

Onu kim oxusa məqsədə yetər. 

Adını “Cəmşidin camı” qoydum mən, 
Varlığın əksini onda görərsən. 

Əgər kim istəsə dünyanı görmək. 

Könlü istəyəni burda görəcək. 

Ordan bilərsən ki, o şah hardadır. 
Mənzili, məkanı nə diyardadır. 

Şalım düşmənləri sınırlar nədən? 
Sərxoş niyə yatır, onu bilərsən. 

Bu evə, qapıya kim tapdı açar? 

Bu evdə olanı kim gördü aşkar? 

Addan adlanana nə qədər yoldur? 
Tilsimdən xəznəyə nə qədər olur? 
Mütləqi nisbidən ayırd edərsən, 
Dönüb əyri yoldan düzlə gedərsən, 
Səni azdırmaqçün div tapmaz macal, 
Həm atmaz quyuya paltarını hal. 
Gizli hiylələrdən olarsan uzaq; 
Olmazsan hənəfi qövmündən İraq. 
Adamlıq nədədir o, deyər, inan, 
Nədir, nə deməkdir insanlıq, insan. 
Oyuncaq eləməz səni hər alçaq 
Kimsə deməz sənə azğın və axmaq. 
Malın oğrulardan amanda olar, 

Elm edər könlündən şübhəni kənar. 
Açar gözlərini fikir qartalın, 

Y er, göyü titrədər fikrin, xəyalın, 
Sağına-soluna keçməz hər axmaq, 
Sən yaxşı bilərsən yerini ancaq. 
Sənin ibrət gözün açılar, bişəkk, 
Başqa naxışları rədd edər ürək. 

Sən əldə edərsən belə bir zəfər, 
Onda Əvhədi də savaba yetər. 
Görsən ki, yaramır, məni əfv elə, 
Allahdan xacəyə xoşbəxtlik dilə. 


KİTABIN BÖLMƏLƏRİ 

Sevinclə qət etdim dünən gecə mən, 

Qoy bir məclis qurum bu camla hökınən. 
Evdə sərxoş oldu bu meydən ürək 
“Çöl”, dedi, dalınca düşdüm kölgə tək. 
Səhraya çatanda oturduq haman, 

Cam doldu, qədəhlər başladı dövran. 

Bu badə tünd idi, adam yıxandı, 

Onunçün əvvəldən hesab başlandı. 

Kim ilə içəsən, harda, nə qədər? 

Məst olsan, tapasan yolu birtəhər. 
Məndən pərdəlilik olanda uzaq, 

Mən qayda-qanundan qaldırdım bayraq. 
Onu başlanğıcdan böldüm üç dövrə, 
Dedim, qoy içənlər düşməsin cövrə. 
İnsan ilk dövrədən sevinc, nur tapar, 
Qəflət yuxusunu gözlərdən qapar. 

Başın söz-söhbətə başlar bu zaman, 
Qarşında açılar yeni bir cahan. 
İkinci-dövrəsə şir tutan eylər, 

Olarsan elmdə sən sahib-nəzər. 

Burda yol taparsan imtahanlara, 
Qarşından pərdələr düşər kənara. 
Üçüncü dövrəni nuş edən zaman, 

Ağlın bələd olar hər sirrə, inan. 

Y axşı başa vursan bu üç dövrəni, 

Bu halət mənzilə çatdırar səni. 




Ү ARADILIŞIN BAŞLANĞICI 

Səhərdir, ey həkim, xəbər ver görək, 
Söylə necə keçdi o yerdən ürək?! 

Bu gəlmək neyçündür, bir eylə əyan! 
Nədir bu ayrılıq, nədir bu hicran?! 
Bilək əvvəlini bu işin məgər, 

Öyrənək dünyanın sirrindən xəbər. 
Mümkündür əyani bilmək bunları, 
Əgər bilmirsənsə, qulaq as barı. 

Bu ilkin qismətin, özün yaxşı bax! 
Əsası varlıqla yoxluqdur ancaq. 

Bu varlıq heçliyə düşürsə əgər, 
Mümkündür, torpaqdan deyilmi məgər. 
Heçlik bilməyirsə əgər o vücud. 

Belə olmalıdır, istəmə sübut. 
Vacibül-vücuddur qədim, köhnə, tək, 
O, bilməz nə? Necə? Yuxu və yemək. 
Odur cəhətlərdən xaric hər zaman, 
Cəhətsiz, səbəbsiz keçmə o zatdan. 
Bütün ağlabatan, batmayan nə var, 
Allahın zatıdır onlardan kənar. 

O, bütün bunlardan yarandı azad, 
Kərəmlə doldurdu dünyanı o zat. 

İstədi özünü zatı göstərmək. 

O, nurdur, nur olar, aşikar gün tək. 

Zatı bu varlığa oldu padişah, 

Oldu yaxşılığa kərəmi pənah. 

Y aradan gücünü etməkçün aşkar, 

Bədən can, surətə oldu xəridar. 

Hər şeyin əvvəli, böyük və uca, 
Özünün əvvəli, sonu yox amma. 

O, öz qüdrətini hiss etdi məgər, 
Dönüb kamalına saldı bir nəzər. 
Əqli-küll yarandı bu bir baxışdan, 

Onu ağıl gördü, diz çökdü haman. 
Nəfsi-küll yarandı həm bu nəzərdən, 
Özü bəyənildi, bu bəyənməkdən 
Üçüncü həmlədə nəfs açdı şəhpər, 
Oldu iki fərdə üçüncü cövhər. 

Bu üçdən üç ölçü oldu aşikar, 
Göylərin varlığı oldu payidar. 

Nəfs özü-özünə baxdı ki, düzü, 
Görsün Tanrı kimdir, kimdir o, özü: 

Y arandı ağıl, nəfs, bir də ki, fələk, 
Danışmaq öyrəndi çərx, həm eşitmək, 
Sonra doqquz fələk oldu bərqərar, 
Çünki hikmət verdi bu əmrə qərar. 
Sonra da yarandı səkkiz kaşanə, 

Yeddi şah göründü, on iki xanə. 

Bu uğurlu Rəxşin qoynunda müdam; 
İşıq paylayarlar onlar biaram. 

İpək xasiyyətli, iti qaçarlar, 

Hərə bir pərdədə aləm açarlar. 

Çərx dövrə başladı olaraq heyran, 

Y er nura boyandı, yarandı zaman. 
Həm də dörd fəsilə bölündü aləm, 

Y eddi xətt çəkildi yerdə də bu dəm. 

Y eddi iqlim özü burdan düzəldi, 

Hərə bir ulduza peymanə gəldi. 
Gecə-gündüz olan bu dolanmadan 
Ulduzlar zəfərçün aldılar fərman. 
Sonra da bunlardan yarandı dərhal 
Gündoğan, günbatan, cənub və şimal. 
Dövrə başlayandan ilk dəfə fələk 
Dörd ünsür yarandı aləmdə, gerçək. 



Toıpaq, od, su, hava - səndədir bunlar. 
Həyata, ölümə səbəbdir onlar. 

Əl-ələ verərək dörd ünsür özü 
Məşhur üç mövludu yaratdı, düzü. 

Sən o üç mövludu yaxşı düşün, qan, 

Bil onlar mədəndir, bitkidir, heyvan. 
Mədənin üstünü örtdüsə torpaq, 
Bitkilər toıpaqdan cücərdilər, bax. 
Toıpaqda, havada, suda heyvanlar, 
Allahın əmrilə gəzdi biqərar. 

Bu üç, dörd ünsürə tabesə əgər, 

Ona da hakimdir yeddiqat göylər. 

Çərx nəfsə möhtacdır, nəfs isə əqlə, 
Gedir vəhdətədək bu qayda ilə. 

Belə fırlansa da onun hər biri, 

Vəhdətə çatanda qaçarlar geri. 

Ruhu cüt olanlar ağılla, əlbət, 

Nəfsin gəzməyinə dedi təbiət, 

Təb ilə məzacın birliyi, aşkar, 

Edir tərkiblərlə nəqşələr izhar. 

İndi sən cürbəcür naxış gördüyün 
Təb ilə məzacdan düzəlmiş bütün. 
Zamanın işləri yaratdı birdən 
Bu doqquz məzacı o dörd ünsürdən. 


ÜÇ MÖVLUDUN SIRA İLƏ AŞKARA 
ÇIXMASI. MƏDƏN HAQQINDA 

Günəş fələklərlə bir xeyli zaman 
Dolandı başına Yerin durmadan. 
Qızdırdı nurilə suyu, torpağı, 

Odla su, Torpağın oldu qonağı. 

Bu zaman yüksəldi, bax iki buxar, 
Göydə iki ruh tək uçdular onlar. 
Toıpaqdan olan ruh ağır, qubarlı, 

Su ruhu lətifdi, uca vüqarlı. 

Su ruhu mədəndə yuva salaraq 
Oldu zəmanənin hökmilə dustaq. 

Gün onu qızdırdı hərarətilə, 

Saldı iztiraba hərəkətilə. 

Yüksəlib su oldu, damdı anbaan, 

Yerdə istilənib, titrədi yaman. 

Daima yüksəlib həm enmək ilə 
Gah maye, gah da ki sülb oldu belə. 
“Mütləq ruh” ad verdi ona bir dəstə, 
Yağ və civə dedi bir neçə kəs də. 

Yer ruhu, məlumdur, tüstüsüz olmaz, 
Onda ağırlıq da görünür bir az. 

Onu bir mədəndə eylədi dustaq, 

Müdam hərəkətlə hey qorxuzaraq. 
Hərarət içində onu saxladı, 

Çıxmaq yolunu da möhkəm bağladı. 
Keçdi bu qaydayla bir xeyli zaman, 
Mədəndə kükürd də yarandı ondan. 
Nəfs adlandırdılar onu qədimlər, 
Hönnət bəslədilər ona həkimlər. 

Oldu ruhla nəfsin sirləri aşkar, 

Qubar mədənilə birləşdi onlar. 

Ruh, bədən, bir də nəfs çıxdı meydana, 
Yarandı torpaqdan belə karxana. 
Mədəndə istidən yenə bu zaman 
Qızdı üç ünsürdə rükıılər yaman. 
Məskən azad oldu, yersə darısqal, 

O nəm bu düyünü əritdi dərhal. 

Bu üç bir-birinə qovuşan zaman. 
Dostluq eyləyərkən, bağlarkən peyman, 
Çəkisi, miqdarı olsa bərabər, 

Canı zülal olar, bədəni saf, tər. 

O su çevrilərsə bir daşa əgər, 

Vaxt ötər, tədricən qızıla dönər. 

Civə ağır olsa çəkidə bir az, 

Gümüşə çevrilər, o, qızıl olmaz. 

Bir çəki, ölçüdə bu iki buxar 

Tozla qarışdıqda tezcə qaralar. 

Y aranan cism özü adlanar dəmir, 
Onun yaranması uzun müddətdir. 
Zülmətdən işığa düşsələr əgər, 
Ölçüdə, çəkidə uzaq düşsələr, 
Hermes qaydasıyla bu qarışıqdan 
Qalay, mis, qurğuşun yaranar haman. 
Zəylər, kuporoslar, duzlar hər nə var, 
Bu tərkib, təsirdən törəmiş onlar. 
Başqa ölçülərlə, birləşsələr, bil, 
Başqa nəticələr olacaq hasil. 

Düzdür, xəzinəylə doludur torpaq, 
Onlara xalq zəhmət çəkməmiş ancaq. 
Bu yer dürlərinin əsli, bigüman, 
Ancaq ibarətdir bu iki ruhdan. 

İstər gözəl olsun bunlar, ya alçaq, 
Çərx ulduzlarından doğmuşlar ancaq. 
Bunlardan qızılı doğmuş qızıl gün, 

Ay da anasıdır, düzü, gümüşün. 

Misə ata Zöhrə, dəmirə Bəhram, 
Bunlar nur alırlar onlardan müdam. 
Qalaya Müştəri, civəyə də Tir, 
Qurğuşuna Zühəl göstərir təsir. 


BİTKİLƏRİN VƏ AĞACLARIN 
YARADILMASI 

Elə ki, dörd ünsür möhkəm sarışdı. 
Tamam bir-birinə onlar qarışdı. 
Göyərən nəfs oldu tabe onlara, 

Üz tutdu onlara gedən yollara. 

Nəfs öz büsatını elə ki, qurdu, 

Səkkiz kəs önündə xidmətdə durdu. 
Cazibə qüvvəti, qovmaq qüvvəti, 

Dəf etmək qüvvəti, həzm qüdrəti, 
Göyərmək, törətmək, qidalanmaq var, 

Əks etmək gücüylə birləşdi bunlar. 
Mahir bir rəssam tək təbiət, düzü, 

Bu iki naxışla çəkdi min üzü. 
Rəngarəng yasəmən, güldən oldu dar 
Təpələr, dərələr, çöllər, səhralar. 
Bitkilər göyərdi, başı ucaldı, 

Saraldı, sonra da o, toxum saldı. 

O, zaman keçdikcə məhv olsa əgər, 

Y erində təzəsi bitib göyərər. 

Artıb çoxaldıqca bu birləşmələr, 
Ağaclar boy atdı, açdı çiçəklər. 
Böyüdü, çoxaldı növ-növ ağaclar. 
Bəzi barsız oldu, bəzi verdi bar. 
Kökündən su aldı qolu-budağı, 
Uzandı, enləndi şaxı yarpağı. 

Budağı, tikanı, kökü su içdi, 

Başqa yerlərində meyvə yetişdi. 
Qalxan düzəldərək o, yarpaqlardan, 
Qorudu barını yağışdan, qardan. 
Əyricə bitdilər barsız olanlar, 

Kəsilib kömürə çevrildi onlar. 

Budağı meyvəylə yüklənmiş olan 
Qorundu tikandan, daşdan hər zaman. 
Bəsləndi, şöhrəti göyə ucaldı, 
Bağ-bağça içində yüksək ad aldı. 
Onun qismətinə bu düşdü haman, 

O, ya bir yem oldu, zəhər, ya dərman. 


HEYVANLARIN YARANMASI 

Y enə dörd ünsürün məzacında, bax, 
Qüdrət və tarazlıq ikiqat olcaq. 
İradə qüvvəti, həm hiss qüvvəti 
Bitkinin ruhuna verdi qüdrəti. 

Bu iki ruha cism güc verən zaman, 
O, həyat atma atlandı haman. 

Gəzdi sağa-sola, bir büsat qurdu, 
Y edi bitkilərdən, yatdı və durdu. 
Bu vaxt erkək, dişi oldu aşikar, 
Dişiyə erkəklər məftun oldular. 
Elə ki, erkəklə dişi görüşdü, 

Onlar yatıb-durmaq fikrinə düşdü. 
Doldurdu dünyanı törəmələri, 
Tutdular çöl, səhra, dağ, dərələri. 


İNSAN CİNSİNİN YARANMASI 

Bu iki ruhun da əlaqəsi həm 
Artıb-çoxaldıqca, olduqca möhkəm, 
Bilici nəfs ona bağlandı qəlbən, 
Üstə kölgə saldı nur şöləsindən. 
Bundan da dünyada yarandı insan, 
Qaməti düz oldu başdan-binadan. 
Bədəni bağlandı ruha, ağıla, 
Qoymadı ruh sönə, bədən dağıla. 

O, elmə, sənətə bir sahibkardır. 
Çünki bir bədəni, üç ruhu vardır. 
İnsan vücudunun əsli, bigüman, 
Bitki və heyvandan seçilmiş haman. 
Y eməklər düzəldər ondan insanlar, 
Onları yeyərək böyüyər onlar. 

O qida bədəndə gedər hər yana, 
İstidən həzm olub çevrilər qana. 
Sonra bu işlərdən keçər bir qədər, 
Həmin qan bədəndə ruhla birləşər. 
Məzac adi halda olan zamanda 
Civə tək ağ rəngə düşər o qanda. 
Buna toxum deyər insanlar, düzü, 
Bir çox qidalardan yaranır özü. 

O, bel sümüyündə çoxalıb artar, 
Onun da bədənlə bir nisbəti var. 
Belə deşilməmiş bir inci haman 

Xəlvətdə tayına tuş olan zaman 
Birlikdə tayilə göstərər hünər, 

Ta gedər rəhimin ağzına qədər. 
Qadının suyilə qarışar bu an, 

Y ol alar birbaşa rəhimə ordan. 

Yeddi ulduz bu vaxt işə başlayar, 
Geydirər əyninə ədəbdən paltar. 
Alarlar dövrəyə onu orada, 

Çevrilib qan olar, nəhayət, o da. 
Çərx onun bağını möhkəm bağlayar, 
O da öz yerində bərk tutar qərar. 
Birinci ay ona Zühəl olar yar, 
Ədəblə-ərkanla xidmətdə durar. 
Haman o darısqal uşaqlıqda qan 
Şəklini, rəngini dəyişər haman. 
Hünər meydanında addım atanlar! 
Bu suya ağılla “nütfə” ad qoyar. 

Bu zaman qüvvətli olsa Zühəl, bax, 
Ağıllı, bilikli olacaq uşaq. 

Y eddi səyyarənin hər biri belə 
Xidmətdə dayanar bir məqsəd ilə. 
İkinci ay olcaq gələr Müştəri, 

Olar köməkçisi, dostu, yavəri. 
Qırmızı don geyər o da ciyərtək, 
Yeni bir rəng alar o, dəyişərək. 
Gələr uşaqlığa hava, hərarət, 

Yüngül bir tərpəniş, xoş bir hərəkət 
Həkimlər, bilənlər qayda-qanunu 
“Vələd” çağırarlar bu zaman onu. 
Dəyməsə üçüncü ayda bir ziyan, 

O, uzaq olarsa hər cür bəladan. 

Olar köməkçisi zəhimli Bəhram, 
Alar ixtiyarı əlinə tamam. 

Əsas üzvləri bədənin bu an 
Başqa üzvlərlə bağlayar peyman. 
Vələd bu halətə çatarsa əgər, 

Bu vaxtdan adma “cənin” deyərlər. 
Günəşin gücüylə dördüncü ayda, 



Üz, bədən cizgisi görünər onda. 
Gücü, gözəlliyi olar aşikar, 

Həm də bədənində ruh tutar qərar. 
Bu zaman qarında tərpənər ancaq, 
Ona bilicilər deyərlər uşaq. 

Zöhrə keşik çəkər beşinci ayda, 
Başında tük bitər, gedər bu qayda. 
Üzdə cizgiləri bu vaxt ayrılar, 

Ağız, burun, qulaq yerində olar. 
Altıncı ayında açıb qoynunu, 

Ütarid himayə eyləyər onu. 
Düzələr ağzında dili bu zaman, 

Y etişər kamala hər üzvü, inan. 

Y eddinci ayında baxar Ay özü, 

Ay kimi parlayar yanağı, üzü. 

Bu aym başında gəlsə cahana, 

Y aşayar, bir ziyan toxunmaz ona. 
Səkkizinci ayda yenə əlbəəl, 

Durar qulluğunda təkrarən Zühəl. 
Bu vaxt doğularsa anadan əgər, 

Y aşamaz, həyatı tez sona yetər. 
Doqquzuncu ayda gələr Müştəri, 
Olar bu qorxulu yolda yavəri. 

Xoş tale bu bəndin açarı olar, 
Uşaqda güc, qüvvət olar aşikar. 
Başını aşağı döndərər az-az 
Belə bir əzabdan o, olar xilas. 

Bir müddət darlıqla oldusa yoldaş, 
Özü yüngül oldu, ana qamı daş. 
Uşaq darlıq çəkdi, ana yedi qan, 

Y ordu bir-birini onlar lap yaman. 
Üzü dizlərində, əl üzdə uşaq, 
Qadını incitdi oturub-durmaq, 

Y eməyi-içməyi ancaq olar qan. 
Xəbərsiz yaşayar tamam dünyadan. 
Xilas olanda da bu bənddən, əlbət, 
Ona üz verəcək bir başqa möhnət. 



İNSANIN DOĞUMDAN SONRA ÖMRÜNÜN 
AXIRINA QƏDƏRKİ MACƏRALARI 


İlk gündən ağlayıb haray çəkəcək, 
Dayə axtaracaq, süd istəyəcək. 

Gah beşik görəcək, gah da ki qucaq. 
Gah əzvay görəcək, gah da bal ancaq. 
Elə ki, qurtarar beşik dövrünü, 

Başqa bir şərait alar üstünü. 

Qorxar oddan, sudan, ağlar hər zaman, 
Yatıb-durmağını unudar insan. 

Elə ki, sağ-solu o, anlayacaq, 

Hər nəyi istəsə biləcək uşaq 
Uzaq olmayacaq üç vəziyyətdən, 

Hər üçü gen deyil dərd, əziyyətdən. 

Y a məktəbə qoyar ata və ana, 

Müəllim elm, ədəb öyrətsin ona. 

Burda da ağlayar, çırpmar yenə, 

İlanın, siçanın düşər əlinə. 

Nəhayət, bir fəqih, bir alim olar, 

Neçə xanəgahda o, məskən salar. 
Düşünüb həftənin, ayın xərcini, 
Qaraldar, qəmlərə salar qəlbini. 

Vəqfın çörəyini möhtacdan danar, 
Verib başqasına o, dost qazanar. 

Sonra da hamıya dərs deyər tamam, 

Y a şəhərə xətib, ya olar imam. 

Ya da rədd olaraq gedib un satar, 
Hiyləyə, kələyə, məkrə əl atar. 

Az çatar məqsədə bunlardan biri, 
Çünki xırdaçılıq olub işləri. 

Hər kəsin başında olmasa həvəs, 

Məna gövhərinə o, çata bilməz. 

Ya da bir dükanda gedib oturar. 
Könlünə, beyninə bu hal od vurar. 

Bir sənət, bir peşə öyrənmək üçün 
Arşından, külüngdən dad edər hər gün. 

Ү eməyi pis olar, üzü qəm-kədər, 
Çörək və suyunu gec yeyib-içər. 
Kişilik həddinə gəlib çatanda 
Qızar, soyuqluğu tərk edər onda. 
Beyni yelli olar, başı boş olar, 

O, həddi-büluğa çatar, aşikar. 
Açgözlük əlində olacaq dustaq, 

Nə qədər versən də o doymayacaq. 
Atadan-anadan öyüd eşitməz, 

Biliyə, sənətə göstərməz həvəs. 

Məhv edər qızılı varsa nə qədər, 

Sonra da əl atıb oğurluq edər. 

Sərxoş, ayıq olsun, gizli aşikar, 

Əlinə keçəni qapıb aparar. 

Çoxunun gününü eyləyər qara, 

Axırda özü də çəkilər dara. 

Məhv olar dünyada yüz belələri, 
Nəhayət, yetişər bir hünərvəri. 

Bəxt ona köməkçi olarsa əgər, 

Ad-san qazanaraq hörmətə yetər. 

Y a hörmət sahibi bir xacə olar, 

Y a şöhrət qazanar, başı ucalar. 

Y a bir əmir olar, şöhrət qazanar, 

Y a katib, əlindən ölkə odlanar. 

Edib rahatlığı özünə haram, 

Əzaba qatlaşar hər səhər-axşam, 

O, hazır dayanar illər uzunu, 

Alar öz qoynuna qəm-kədər onu. 

Y axınlıq etməkçün hər şeyi elər, 
Könlü səadətlə qohumluq dilər, 

O, şahdan, əmirdən yeyər qəm, xiffət, 
Oxu bir hədəfə dəyər, nəhayət. 

Əməli yandırar bir neçə çıraq. 
Dəyirman tikdirər, bir neçə ev, bağ. 
Bir neçə at alıb tövləyə salar, 

Bir gözəl üzlüdən o murad alar. 

Tutar ətəyindən onların qəmi, 



Tamahla acgözlük olar həmdəmi. 
Arpa-saman qəmi, paltar möhnəti, 
Kənd xərci, ev xərci, yol əziyyəti. 
Çarvadar kirəsi, mal-qoyun haqqı, 
Qapıçı çörəyi, muzdurun haqqı... 
Ah-uf eləməsi qaçarsa nökər, 
Fəryad eyləməsi mal ölsə əgər. 
Düşmənlər hey ona edər paxıllıq, 
Dostlar da malıyçün edər yaxınlıq. 
Yüz insan yükünü dalma alar, 
Cəhənnəm odunu canına calar. 

Ona qarğış edər qəlbdən məzlumlar. 
Ağlını danarlar candan məhkumlar. 
Flər yandan könlünə uzanar qarmaq, 
Qaçar gözlərindən yuxu da uzaq. 
İllərlə çalışar onun-bununçün, 

Ta ki, məşğul olsun özüylə bir gün. 
Şadlıqla otura bilməz bircə an, 
Ölüm, axirət də çıxar yadından. 
Mənsəb öz halından çıxarar onu, 
Dünya məhəbbəti alar huşunu. 
Gecəli-gündüzlü qıyılar gözü, 

Gözü gördüyünə bozarar üzü. 
Qafildir, bilmir ki, agah olanlar, 
Birdən öldürərlər, istəsə onlar. 

Bu yolda məhv olar bütöv bir cahan, 
Ta çıxar sahilə biri onlardan. 


SƏMA CİSİMLƏRİNİN 
VARLIQ ALƏMİNƏ TƏSİRİ 

Kədər, qəm evidir, bu dünya, söz yox! 
Rahatlığı azdır, zəhməti çox-çox. 

İlk gündən başlamış son gecəyədək 
Sənə qəm verməkçün hey pusur fələk. 
Sanma ki, əbəsdir çərxin gərdişi, 

Nəfsini çəkindir, düşün bu işi. 

Hər nəyin cismi var, canı cahanda, 
Onun bir surəti var asimanda. 

Buna kölgə salır o, bir işıqtək.. 

O, nurla yaşayır bu kölgə, gerçək. 
Olsa yaxşı halda o işıq əgər, 

Bu kölgə sevinclə ömür keçirər. 

Əgər süstlük olsa bunda, aşikar, 

Onda da möhkəmlik olmaz payidar. 

O nurla bu kölgə bağlıdır tamam, 
Onun gərdişilə yaşar bu, müdam. 

O nur bu kölgədən olarsa uzaq, 

Həyat bu kölgədən düşəcək İraq. 

Biz, görən kimlərik? Hamımız nəyik? 
Əgər nur deyilik, demək, kölgəyik. 
Onunçün uzaqsan kölgətək ondan, 
Nura can atmırsan kölgətək bir an. 

Y axmlıq, uzaqlıq əslən eynidir, 
Hamımız kölgəyik, nursa birdir, bir. 
Bizim qarşımızda nur olanlar da, 
Kölgətək hicrana düçardır burda. 

Y eddi ulduz baxar o beş hissinə, 

Gah şəkər, gah zəhər yedirər sənə. 
Günahda, qürbətdə hər axşam-səhər 
Səni gah qoruyur, gah məhv edirlər. 
Lacivərd göylərin altda biqərar 
Beş Rəxşin sahibi, iki hökmüdar 
Birlikdə yaş, quru, soyuq, istidir, 
Mülayim rəftarlı, gah da itidir. 

Bu evdən o evə keçməklə yenə 
Bu viran dünyada qalxar min fitnə. 
Dünya Ay tutulsa, bəlaya uğrar, 

Hər gizli atəşdən şölələr qalxar. 
Bütün erkək, dişi, hər səhər-axşam 
Biri digərini izləyər müdam. 

Sabitlər məzacda görünər səyyar 
Gəzməyən gəzənin yerini tutar. 

Birisi tənbəldir, biri çalışqan. 

Birisi qaradır, biri al-əlvan. 

Bütün bu sabitlər, bir də səyyarlar, 
Olar bir-birilə həmdəm, yoldaş, yar. 
Bəxtli bəxtli ilə, nəhs nəhs ilə 
Birləşib eyni rəng alarlar belə. 
Gəzərkən bir yerdə birləşsə onlar, 
Törədər dünyada dürlü oyunlar. 

Hər biri bir yeni bəla törədər, 

Ya da qazandırar bir yeni zəfər. 

Ayla Gün birləşib ayrılan dəmdə, 
Qəribə hal olar bütün aləmdə. 
Yüksəkdən aşağı ensələr əgər, 

Fitnə dənizləri tüğyanə gələr. 

Həm bu bölmələrdə Günəş biqərar 
Onda üç yüz altmış gizli sifət var. 
Onlardan hər biri törədər əngəl, 

Ya da bir müşkülü açıb edər həll. 

Y er mənlıus bir ovlaq yaranmış deyə, 
Ulduzlar almışdır onu dövrəyə. 

O iti gözlərdən, oxlardan ancaq 
Bəladan qaçanlar xilas olacaq. 


YÜKSƏKLƏRİN ƏLAMƏTLƏRİ 

Yerdən, dənizlərdən göylər biqərar 
Günün istisilə qaldırır buxar. 

Buxar asimanı dolduran zaman 
Gələr təlatümə o dəm asiman. 
Elmdən bəhrəsi olanlar, gerçək, 

Belə bir havaya deyərlər külək. 

Bu buxar torpaqda vardır hər zaman, 
Ondan xali deyil insan və heyvan. 
Qışda məsamələr bağlı olarlar, 

Odur sakit olar onda bu buxar. 
Ancaq buzlaq dövrü keçərsə əgər, 

Açılar təzədən o məsamələr. 

Üç yerə bölünər yerdəki buxar, 

Gah sağa, gah sola gəzərkən onlar. 
Hərəkət edəndə onlar durmadan, 

Y er bir hasar olar onlara haman. 

Alar qarşısını yolu kəsərək, 

Bu zaman zəlzələ baş verər, gerçək. 

Y erin damarına yol tapsa onlar. 
Mədən isti olub, yaş olsa buxar, 
Yüksəlib-alçalıb çevrilər suya, 
Qızıla, mədənə o, olar maya. 
Buxarın göylərə qalxanı, gerçək. 
Bilənlər bu işə etmir şübhə, şəkk, 
Gedib zəmhərirdə tutacaq qərar, 

Ya isti odlara olacaq düçar. 

Cismin bundan artıq yolu yox, inan, 
Odur, kənar olmaz o, iki haldan. 

Y a oda rast gəlib meteor olar, 

Y a göydə bulud, su, dolu, yağış, qar. 
Buludun içinə yel düşsə əgər, 

Onun varlığına çaxnaşma düşər. 

Elə ki, çarpışar buludla külək, 
Göyləri bürüyər ildırım, şimşək, 
Küləklər buludu deşərsə əgər, 
Göydən ildırımın səsi yüksələr. 
Buluddan ayrılan hər damcı, bir bax! 
Sulara çevrilmiş buxardır ancaq. 
Soyuq fəsillərdə o su olar qar, 

İsti fəsillərdə yağış tək yağar. 
Göylərin dünyada çox işləri var, 
Ondandır dünyada çox şey yadigar. 
Elmdən bəhrəsi olan hər adam, 

Bu yolla dərk edər hər şeyi tamam. 



TƏMİZ NƏFSİN XASSƏLƏRİ VƏ BƏDƏN 
ÜZVLƏRİNİN HƏRƏKƏT ƏLAMƏTLƏRİ 


Bunu yaxşı bilir hər anlayan kəs 
Dilsiz bir natiqdir bu dünyada nəfs. 
Dilin danışması, gözün görməsi, 
Ayağın yerişə könül verməsi, 
Eşitmək, hiss etmək, iyləyib bilmək, 
Fikrin qanadında göyə yüksəlmək - 
Flamısı bu nəfsin feyzindəndir, bax. 
Odur yol göstərən onlara ancaq. 

Hiss ilə, duyğuyla görər gözləri, 
Rəmzdir, eyhamdır bütün sözləri. 

Bir bax, mehribandır sənə nə qədər, 
Flər gün min dil ilə o, təlim verər. 

Y axşmı-yamanı seçməkçün hər an, 
O, yollar göstərər sənə yüz yandan. 
Ta layiq elədi özünə səni, 

Çəkməz üzərindən nur kölgəsini. 
Nuru bədənində olar bir mələk, 
Alnında olanı xəbər verəcək. 

Flər tərpənən damar onun dilidir, 
Flər çəkilən nəfəs onun əlidir. 

Başın tərpənərsə çatarsan mala, 
Ayaq tərpənəndə çıxarsan yola. 

Sağ gözün atarsa, sevinəcəksən, 
Azadlıq xəbəri alarsan hökınən. 
Cəfaya düşərsən, sol göz səyrisə, 

Y a düşmən danışır arxanca nəsə 
Flər üzv atmasının bir səbəbi var, 
Flər nəsə bir işə dəlildir onlar. 
Nəbzin, damarın da vurması belə 
Bağlıdır böhranla, əzablar ilə. 

Nəbz asta vurursa, zəifsən, gerçək, 

Y a başqa havaya düşmüsən, demək. 
Qəfil bir hadisə baş versə əgər, 

O, səndə xəstəlik törədə bilər. 

66 



Mərifət əhlinin yanında, düzü, 
Mümkündür şərh etmək belə hər sözü. 
Bilir başdan-başa hər sirri onlar, 

Qulaq as nə deyir vaqif olanlar. 

Onlar gah danışar, gah qulaq asar, 

Dilsiz sənin üçün çox sirlər açar. 

Burda səhv etsən də sən varaq-varaq, 
Onlar səhv etməzlər heç zaman ancaq. 
Hər bədən üzvünün bir haləti var, 
Bilənlər onlarla çox sirlər açar. 

Əyri burun ilə, xallı göz, inan, 

Hiyləgər olmağı göstərir haman. 

Burun öz şəklilə dik olsa əgər, 

Adam məğrur olar, ucalıq sevər. 

Uzun boyun, saqqal, bir də boy, ayaq - 
Bu sifət adamlar olurlar axmaq. 

Belə bir, işxana hər axşam-səhər 
İşləyir, sən isə qafil, bixəbər! 

Sənə üz verərsə belə bir bəla, 

Əlbəttə, olarsan dərdə mübtəla. 
Dünyada haqq-hesab var deyən kimdir? 
Bunlara etibar eyləyən kimdir? 
Sevinmə, beş günlük dünyada nahaq 
Əzab, qəm çəkmədən olmaz yaşamaq. 
Səni bu dünyaya göndəriblər ki, 

Bu alət, maşını həm veriblər ki. 

Ta sən bir onlara nəzər salasan. 

Sonra işlərinə çarə qılasan. 

Sirləri anlayan zirək insanlar, 

Bu sirri dərk edib agah olanlar, 

Tez bu aralıqdan oldular kənar, 

Gedib mağarada yurd saldı onlar. 

Sən dində, ədldə olsan Keyxosrov, 
Hikmətdə, bilikdə həm Nasir Xosrov, 
Əgər əl üzməsən İran mülkündən, 
Mağara küncündə qala bilməzsən. 
Qəbul etməsən də əgər bunları, 

O iki Xosrovdan dərs öyrən barı. 
Ancaq öyrənməklə sən ucalarsan, 
Bilməklə yüksələr dünyada insan. 
Əslən asiman tək olanda adam, 

Surəti mənaya dönəndə tamam, 

Nə bu yer yolunu bağlayar, gerçək, 

Nə də ətəyinə yol tapar fələk. 

Çoxdan bu zəncirdə olsan da, aman, 
Ayrıla bilməzsən, bağlısan yaman. 

Elə bağlanmısan bu dünyaya sən, 

Heç vaxt bu palçıqdan çıxa bilməzsən. 
Mən bu mağarada baş ucaltmışam 
Burda yaşayıram hər səhər-axşam, 
Belə sığınacaqda azad olan kəs 
Onu başqasına verərmi əbəs?! 


İNSANIN BAŞQA YARANMIŞLARDAN 
ŞƏRƏFLİ OLMASI HAQQINDA 

Sən hardan olarsan lazım olan tək, 

Sən ki heç özünə gəlmirsən, gerçək?! 
Sən bu mənalara bir diqqət yetir, 

Bəlkə də özünü tanıyasan bir. 

Biləsən nə üçün dünyaya gəldin, 

Hansı əzablarla belə yüksəldin. 

Sən kimsən, nəçisən? Yolun haradır? 
Ümidin, pənahın nə diyaradır? 

Haqqın başı bağlı kitabısan sən, 

Sən onun bağını aç tələsmədən. 

Bəlkə də görəsən iki dünyanı. 

Necə bağlamışlar onlar peymanı. 

Burada hər şeyi yazmışdır Allah, 
Az-çox bir nöqtə də buraxmadı, ah. 
Bax, ey açıq kitab, tanı özünü, 

Öyrən heç olmasa, mindən yüzünü. 
Heyif öz qədrini bilmirsən ancaq! 

Yoxsa sən möhtəşəm kəssən, yaxşı bax! 

Adın xələf, özün xəlifə nəsəb, 

Bu ad verilməyib sənə bisəbəb. 

Sənsən Haqq zatmm adı, ünvanı, 

Qüdsün tilsimisən, özünü tanı. 

Özündə dərc edib Haqqı bədənin. 

Haqqın timsalıdır güc-qüvvən sənin. 
Dünyanın sirləri simurq tək, inan, 

Bədənin Qafmda olmuşdur pünhan. 

Düz iki dünyadan artıq hər tükün! 

Sən iki dünyasan kəsirsiz özün! 

Sənin məskənindir uca asiman, 

Ürəyin varlığa olmuş hökmran. 

Bir neçə ruh, mələk, fikir versənə, 

Göylərin hökmilə yoldaşdır sənə. 

Bədənlə ilahi bir qübbəsən sən, 

Lakin paltardasan, agah deyilsən. 

Göylər bir nəqqaş tək qələm çəkəndə 
Ən gözəl xətləri işlətdi səndə. 

Tilsim, gözətçidir vücudun yerə 
Ayətül-kürsidir, şahdır göylərə. 

Varlığın ən yüksək nümunəsisən, 

Niyəsiz, necəsiz bir yazısan sən. 

Bədən xəmirini odur yoğuran, 

Həm odur hərfini yazan, bigüman. 

Pəncəndə Allahın naxışları var, 

“Yoxdur Haqdan başqa” - söylədin təkrar. 
Başın, əlin, ayaq, göbəyindən, bil, 
Məhəmmədin adı olmuşdur hasil. 

Qamətin “əlif ’dir, qaşların “re”dir, 

Gözlərin “sadla” “zad” deyil, bəs nədir?! 
“Ta”, “za”dır burunun, dişlərin “sin”, “şin”, 
“Ha” isə ləbinlə ağzındır sənin. 

Göbəyin “mim”dirsə, “eyn”, “ğeyn”dir qulaq. 
Bundan qalanını özün bil ancaq. 

Başın, iki gözün, ağızınla sən, 

Şeytanın “şin”inə həmlə edirsən. 



Onun düzəltdiyi surətə, de bir, 

Kim necə deyər ki, pis düzəltmişdir?! 
Şeytana olmadı ağlın nuru yar. 

Yoxsa o, səcdədən eyləməzdi ar. 

Haqqın istəyilə dünyaya gəldin, 

Müjdəyə, ilhama layiq kəsildin. 

Sənə ata oldu ağıl ucadan. 

Nəfs də ana oldu ta ucalasan. 

Ulduzlar bacındır, qardaşlarındır, 

Mələk, Malik arxan, yoldaşlarındır. 

İlahi aləmdən gəlmiş ağlın, bax! 

Şah dərgahındadır nəfsin də ancaq. 
Səninlə yoldaşdır bu iki mələk, 

Onları sən saya almırsan, gerçək. 

Mələk, ruh səninlə, sən yuxudasan. 

Qədir gecəsisən, qəflətdən oyan. 

Bu fani dünyada xidmət edirlər 
Doqquz ərəz ilə sənə beş cövhər, 

Cismin dörd ünsürdən yoğrulmuşdur, bax, 
Üç mövlud adından hissədir ancaq. 

Sular sənin üçün yükdaşıyandır, 

Y ellər qasidindir, haman-hamandır. 

Sənə aş bişirir mətbəxdə od, bax! 

Bəzəyir səninçün Günəş bağça-bağ. 

Elə qorumur ki, səni dörd yandan, 

Hər sadə, mürəkkəb şeydən qorxasan. 
Dünyada müşkülü sən etdin asan, 

Qorxdu nəfəsindən çöllərdə heyvan. 
Külüngün altında daş muma döndü, 
Gözünə dəmir də su tək göründü. 

Soydun dərisini pələngin, şirin, 

Qartallar, dumalar oldu əsirin. 

Fili ovsarlayıb edərsən əsir, 

Erkək şir boynuna salarsan kəndir. 
Sənindir dünyada görünən nə var, 

Saldın başlarına ovsar və cidar. 

Heyvanlar, bitkilər yeməyin üçün! 

Y er altdan çıxanlar bəzəyin üçün. 

Ağlın günəşdirsə, ruhun ay, inan, 

Elmin nuh gəmisi, cəhlinsə tufan. 
Asiman başındır, ərş də huşundur, 

Sənə ilham verən hisslərsə ondur. 

Xoş xülqün cənnətdir, mələk sifətin, 
Yüksək bir saraydır kərəm, hümmətin. 
Pis xülqün cəhənnəm, qəzəbin ocaq, 
Hirsin, dəliliyin od-alovdur, bax! 

Y asda qəzəblənər, toyda sevinər, 
Vəhşilik, heyvanlıq deyil bu məgər?! 
Ağzının, gözünün suyu dəryalar, 
Saçların bir meşə, gizli gəzən var. 
Çiyinin, dalağın, ciyərin dağlar, 

Başqa dərələr də, təpələr də var. 
Sümüklər, əsəblər, əzələ, damar, 

Ət, xirçmək və dəri - bax bütün bunlar, 
Daxildə, xaricdə üç minə qədər 
Alət toplanmışdır səndə sərbəsər. 

Sonra səkkiz dənə bitki qüvvəsi, 

Bir üzvlə birləşib onlar hərəsi. 

Vursan bir-birinə onları, inan, 

Düz iyirmi dörd min eyləyər haman. 
Durur qulluğunda sənin, bax, bunlar, 
Sənin hasarını ucaltmış onlar. 
Ulduzlarla doqquz fələk bərabər, 
Qəlbində asanca yerləşə bilər. 

Can gəzdi dünyanı, axsamadı, bax, 
Göyləri gəzməkdən doymadı ancaq. 
Atını oynadıb çapsan əgər sən, 

Göylərə gedərək geri gələrsən. 

Səndə dalğalandı fələklər lay-lay. 
Ulduzlar gəzdilər hey alay-alay. 

Huşun meteordur, başın asiman, 
Zühəltək düşüncən dəqiqdir yaman. 

Qəzəbdə, şövkətdə yarandın Bəhram, 
Zöhrə şəhvətinçün yaranmış tamam. 
Calalm, vüqarın bir Müştəridir, 

Şeirini, yazmı nizamlayır Tir. 

Günəş fərman verir, edir siyasət, 

Ay da nə söyləsən eyləyir xidmət. 
Torpaq dəfməylə dolu xəzinən, 

Sular da gəmini işlədir həmən. 

Başında peyğəmbər tacı aşikar, 

Əynində təmizlik köynəyi parlar. 

Gah taxta çıxırsan, gah görürsən dar, 
İnsan bu qüdrətdə haradan olar?! 

Sən dedin: “Paltarda mən deyiləm”, bax! 
“Mənəm Allah”ı da sən dedin ancaq. 

Sən gah bir məbudsan, gah da köləsən, 
Mahmudun qulusan, özün beləsən. 

Xacə bu işlərdən gen gəzir tamam, 

Sən bəndə görürsən bunları müdam. 
Dünyada hər şeyə çarə etdin, bax! 

Ölümə bir çarə tapmadın ancaq. 

Sənlə yaradılış sona yetişdi, 

Sənlə yer ucalıb göyləri keçdi. 

Varlıq halqasının iki ucunu 

Sən oldun bağlayan, bil, doğrusunu. 

Ona çalışırsan indi durmadan, 

Qalxsın bu ikilik tamam aradan. 

Y axşı ki, sərxoşam bu camla haman, 

O min bir adını edərdim bəyan. 

Al iç bu şərbəti o, saf şərbətdir. 

Bu qədər bilməyin lap kifayətdir. 

Əgər bundan artıq iki söz bilsən, 
Qorxuram, sıçrayıb “Haqqam” deyərsən. 
Hələlik bunları bil qaydasmca, 

Sonra qalanının düş arxasınca. 



BƏZİ EYHAMLI SİRLƏR 


Səndən sorsalar ki, bu iki cahan, 
Demisən, insanda olmuşdur pünhan. 
Tutaq, verdin ondan bir neçə nişan, 
Bəzi fikirlər də eylədin bəyan. 

Bəs neçə minlərlə dərman və zəhər - 
Ki, verir hər biri bir xeyir, zərər, 
Mədən gövhərləri, o doqquz filiz, 
Aşkarı, gizlisi, artıq-əskiksiz, 

Bu zəif bədəndə hardandır böylə 
Əgər bilirsənsə, düzünü söylə. 
Lazımdır bu sözə düz cavab vermək, 
Y oxsa bu meydanı tərk etmək gərək. 
Mümkündür bunları bəyan eyləmək. 
Bilmək istəyənə əyan eyləmək. 
Həkimlər bu sözü demişlər aşkar, 
Mən onlar deyəni edirəm təkrar. 

Gizli xəzinə var dünyada belə, 
Zəhmətə qatlaşıb onu kəşf elə. 

Sən də bu sirlərin Turuna, gerçək, 

Gəl eşq nəğməsilə yollan Musa tək. 
İstəsən bu cəlal görünsün sana, 

Musa nuruna bax, Xəlil oduna. 

Sənin xəmirəndə var elə bir dağ, 

Daşı əlacıdır hər dərdin ancaq. 

Adəm gətirmişdir cənnətdən onu, 

O, cana gətirdi Şeysin ruhunu. 

Əjdaha nəfəsi ondan bir nişan, 
Sehrbaz kəndiri bir tükdür ondan. 
Övliya yəqini düzdür onunla, 
Peyğəmbərin zənni süstdür onunla. 
Xızra, İlyasa su odur göstərən. 

Onunla Nəmrudun atəşi gülşən, 

Kim bilir o necə incədir, düzü, 

Bu necə rəmzdir? Hardadır özü?! 
Göylərin başına gedib yüksələr, 

Mələyin bumundan o çıxa bilər. 

Bu düyün səninçün deyildir mahal, 

Sən bir öz halına yaxşı nəzər sal. 

Əlini qoynundan çıxarsan əgər, 

Şüeyb əsasından ilan düzələr. 

Əgər qazan asıb elmi bişirsən, 

Boyaqçı olmaqda günü ötərsən, 

Şərəfdə zamanın sahibi sənsən, 
Bədgüman olursan özündən nədən? ! 
Kiçik bir daş gəldi bu Kəbəyə, bax! 

Y anında Zəmzəm də yarandı ancaq. 
Daşı iş düzəldən, çarə edəndir, 
Zəmzəmi daş dələn, daş əridəndir. 
Daşında gövhərlə dolmuş hücrələr 
Nur alar nurundan Zöhrə hər səhər. 
Birdir onun üçün qızıl, qurğuşun, 

Ayla Gün önündə baş əyir onun. 

Qalx bir bu Kəbənin başına dolan. 
Onun möcüzünü anla, et bəyan. 
Saflaşdır bədənlə ruhunu, gerçək, 
Bədən can tək olsun, can da bədən tək. 
Bu düyün açılıb, həll olsa, aşkar, 
Zühəlin zirvəsi mənzilin olar. 

İsa tək bu yerə yetişsən əgər, 

Sənin fərmanına Bərcis baş əyər. 

Bu yolda çoxları məhv oldu əbəs, 
Dirilik suyuna çatmadı hər kəs. 

Boşuna deyildir bu su, oyuncaq, 

Bu şöhrət məcazi deyil, yaxşı bax! 

Bu suyun izini itirən hər kəs 
Ömrünü yerlərdə itirdi əbəs. 

Su tək ucuz yarın ola-ola sən 
Nədən sudan ötrü belə əsirsən. 

Ona çatmaqdırsa sənin muradın, 

Arzu qapısını niyə bağladın? 

Könlünü nadana vermə, ey ürək, 
Uzaqlaş onlardan üz döndərərək. 

Səhv yola getməyən ənbiyalardır, 

Boş şeyə uymayan övliyalardır. 

Etiraf eyləyir, inanır hər kəs, 

Bu söz yeri-göyü tutmamış əbəs, 

Belə bir zəhəri udsan sən əgər, 

Bütün mövcudlara çalarsan zəfər. 

Həm ağdan, sarıdan verəcək nişan, 
Həm isti, soyuqda olacaq dərman. 

Dörd min xəstəliyə, dərdə, şübhəsiz, 
Daşla əlac etmək olar tərtəmiz. 

O, əbədi mövcud istəsə əgər, 

Tiryək xeyir verməz, zəhərsə zərər. 
Kiçik dünyadırsa ləqəbin, ancaq 
Sən böyük dünyadan doğulmusan, bax. 
Bu ara aləmin sirəti budur, 

Dünyanın üçüncü surəti budur. 

Çoxları verdisə başını nahaq. 

Bundan düz bir cavab görmədim ancaq. 
Onun tapılması çətin olsa da, 

Bilici yanında mümkündür o da. 

Dünya yaratmağa qüdrəti çatan, 

“Ol” əmri atını çapar, bigüman. 

Sən bu axtarışa uysan, heç zaman 
Səltənət üstünə kölgə salmazsan. 
Bilərsən vəhdətin yolunu haman, 
Bilərsən nə üçün qalxdıq yuxudan. 
Daha bundan artıq nə şahlıq olar? ! 
Budur sultanlığın son həddi, aşkar! 
Xilqətin sonusan, məxluqa bəzək. 
Tamahı cındıra tutmaq nə gərək? 
Torpaqla oynama, xəzinən vardır, 
Xəsissən, çəkdiyin boş əzablardır. 

Sən bu kiçikliklə iki dünyasan, 

Bu qədər özünü kiçiltmə aman! 

Ağılın vardırsa, bir aç gözünü, 

Bu güc, bu qüdrətlə bir gör özünü. 
Bütün kainatda nə varsa, inan, 



Ү a naqis, ya kamil, yaxşı, ya yaman - 
Səndə hamısının nişanı var, bax! 

Mən bir neçəsini söylədim ancaq. 
Bəlkə anlayasan sən öz qədrini, 
Biləsən ağılın, canın həddini, 

Pakların sözünə verəsən qulaq, 

Bada verməyəsən ömrünü nahaq. 
Budur, nişanəsi şanın, şərəfin. 

Bax budur, mənası həm “mən ərəfin”. 
Səninçün dünyada çox çalışmışlar, 
Qəflət pərdəsinə bükmüşlər təkrar. 
Əgər bu pərdəni üzündən atsan, 
Tamam aydın olar bunlar, bigüman! 
Belə bir gülzardan meyvə toplamaq 
Riyazət yolilə mümkündür ancaq. 

Heç kəs riyazətsiz çatmaz bu hala, 
Adam riyazətlə çatar vüsala, 

Şəhvət, hirs pərdəsi tutmuş gözünü, 
Oyada bilməzsən belə özünü. 

Bu zatın deyildir, sifətlərindir, 
Günəşsən, bunlar da zərrələrindir. 

Sən cisim deyilsən, çox yatma belə, 
Nədən olduğunu tanı, dərk elə. 
Nadanlıq ucundan bu halla, aman, 
Özünü, Allahı tanımayırsan. 

Bunları verəni, gəl düşün bir az, 
Beləcə xatirdən çıxarmaq olmaz. 

Onun verdiyini anla, şükr elə, 

Tanı verəni də çalış əql ilə, 

Qabığın fərqini bilməsən nurdan, 
Beləcə korlar tək keçib get burdan. 
Zahirçün deyildin, bunu yaxşı bil 
Əgər belə olsa, o lazım deyil. 




Birinci bab 

DÜNYA ƏHLİNİN YAŞAYIŞI 

Bu gün ilk bahardır şadlıq günüdür, 

Bu gün iztirabın, qəmin sonudur. 

Y ar olmaq vaxtıdır, əl verin, dostlar, 
Rəhni etmək vaxtıdır bu məstə, zinhar! 
Qəm yeri olsa da, qəm çəkməyək biz, 
Keçək buralardan, gülsün qəlbimiz. 

Bu əfsanələrlə dolu cahanda 
Xərcliksiz yeriməz işlər bir an da. 

Bu yolu əvvəlcə gedənlər, heyhat, 

Bir an dərdi-sərdən olmadı rahat. 

Sənə bu mənzili qoydular abad, 

Eylə adlarını yaxşılıqla yad. 

Olanlardan yaxşı edə bilməsən, 

Y axşı eyləməyə cəhd et, barı sən. 

Sən o gedənlərin halını öyrən, 

Yeni bünövrə qoy sonra təzədən. 

Bura gözəl yerdir, çalış tikməyə, 

Həm öz zəhmətinlə yeyib-geyməyə. 
Bu evi ədi ilə tikəsən gərək! 

Ədlə üz tutasan əvvəl sən gərək! 

Hər kəsin qədrincə mülkü, mah var, 
Həmin mülkə, mala odur hökmdar. 

Şah mülkü gözləyir, məlik şəhəri, 
Bundan bəhrə görür onlar hər biri. 
Əgər iş görməsə ədi ilə onlar, 

Bil, mülkü edərlər tamam tarimar. 
Sən də öz yurdunda bir padişahsan, 
Bəlkə varlığına, cisminə şalısan. 
Hökmdar olduğun bu mülkündə sən 
Gərək düzlüyünü sübut edəsən. 
Hesabsızlıq etmə, ağlın var əgər, 

Bil ki, bu hesabı eyləyəcəklər. 
Kimin ki yuxlamır ədli bircə an, 
Mülkünü zülm ilə sən etmə viran. 
Vüqarsız olarsan yoxsa burada, 
Xəcalət çəkərsən həm də orada. 
Eşit Əvhədidən bu sözü barı, 

Ondan başqaları bilmir bunları. 


PADŞAHLARA ƏDALƏT 
HAQQINDA NƏSİHƏT 

Ey ölkə taxtına olan hökmran! 
Haqdan agahsansa, ədi ilə davran. 
Şahlıq ədalətlə əgər olsa yar, 

Zülm ilə ədavət olmaz payidar. 

Şah ədi göstərib sonra hökm edər, 
Ədalət olmasa kim, nə hökm edər? ! 
Elmsiz ədalət verməz əsla bar, 

Hökm də bunlarsız faydasız olar. 
Taxtın möhkəmliyi ədldir ancaq, 
Şalım da qüdrəti ədlindədir, bax! 

Adil olanlara ah etməz əsər, 

Adilin canına yetişməz xətər. 

Şahlıq ədalətlə olar payidar, 

Şahlıq - zülm, küləklə çıraqdır aşkar. 
Ədlilə Kəsranm tağı qaldı sağ. 

Ev tiksən, adil ol hər şeydən qabaq. 
Ağıllı adamlar söyləmiş belə: 

“Ədalət ekizdir uzun ömr ilə”. 

Şah ədli, insafı eyləsə peşə, 

Şahlığı kök atıb qalar həmişə. 
Padişah Tanrının kölgəsidir, bax! 
Zülümkarı deyil, adili ancaq. 

Bədəni olanın kölgəsi olar, 

Sən nura demə ki, onda kölgə var. 
Nuri-küll kölgədən yaşayar uzaq, 
Nurun kölgəsi də nur olar ancaq. 

O nurla yol tapır, bir bax insanlar, 
Həm də o kölgəyə sığmır onlar. 
Əgər şah yatarsa, fitnə oyanar, 

Y atmış padişahda bəxt olmaz, aşkar. 
Əgər şah döyüşə hazır dayansa, 
Düşmən fürsət tapmaz hücuma əsla. 
Döyüşmək sursatla, adamla olar. 
Bunu yaxşı bilsin gərək hökmdar. 
Qoşunun önündə getsə ədalət, 

O, şahı zəfərə çatdırar, əlbət. 
Qoşunu ədi ilə saxlamaq gərək, 
Qələbə çalarsan sən onda, gerçək. 
Sənə mülk veriblər, bax, əldən-ələ, 
Onu hər qafilə, tapşırma belə. 
Birləşmək fikrinə düşsə düşmənlər, 
Səni məhv etməyə qalxsalar əgər, 
Çalış hər birini bir bucağa at! 

Gücün çatmayanı oxşa, sülh yarat. 
Qolu güclülərə kin bəsləmə sən, 
Zəifə, gücsüzə tor qurma əslən. 

Biri təhqir görüb olar canavar, 

Biri qəsd eləyib, səni tez yıxar. 

Pisin hiyləsini aç, dilini kəs, 
Xəbərsiz deməsin qoy sənə heç kəs. 
Gərək şah ağılla yaşasın özü, 

Qulağı rəyyətdə, dünyada gözü. 
Ədalət gələrsə şalım əlindən, 
Onunçün bir qasid bəs eylər həmən. 
Töycünü verməyən olsa dörd nəfər, 
Bir qamçı zərbəsi işi həll edər. 



Coşub, qəzəblənib kükrəyəndə sən, 
Ona cəhd elə ki, qan tökməyəsən. 
İmkanın olduqca tökmə nahaq qan, 
Çünki qurtarmazsan mükafatından. 
Qurandan könlünə çatarsa bir feyz, 
Yadından çıxmasın “kazimin əlqeyz”, 
Çalışdı ulduzlar, bir də asiman, 
Axırda qovuşdu dörd ünsür haman. 
Elə ki, bu surət oldu bərqərar, 
Tanrının sirləri oldu aşikar. 

Allah tilsiminin surətidir bu, 

Çox böyük tilsimdir bu zat doğrusu! 
Səbəbsiz kim onu edərsə xarab, 
Şübhəsiz, özü də görəcək əzab. 
Çubuq kifayətdir, zülmə yol vermə, 
Qılıncla, zəhərlə tutub öldürmə. 

Şəriət hökmünü verməsə aşkar, 

Bir kəsi öldürmək böyük zülm olar. 
Zülmət zülmdəndir, işıq ədldən. 

Bunu bil, ədldən uzaq olma sən. 
Ruhun ruhlar ilə olarsa yoldaş, 

Ruha və cənnətə çatarsan birbaş. 
Səninlə aşina olarsa mələk, 

Ürəyin qeybdən nurlanar, gerçək. 
Kölgə tək hər yanı gəzib axtarsan, 
Kölgə qalxıb gedər, o, sən olarsan. 
Sözün, qəlbin, işin əgər olsa düz, 

Sən öz istəyinə çatarsan, sözsüz. 
Allah da istəyər, sən nə istəsən. 

Sənin hər arzunu istəyər qəlbən. 

Əgər su istəsən, buludlar yağar, 
Sakitlik diləsən, fitnə yuxlayar. 

Sənə beyət edər cin ilə mələk, 
Hökmünə baş əyər həm çərxi-fələk. 
Silər qəm-kədəri həm adm sənin, 
Dünyanı fəth edən tilsim-bədənin! 
Qəza sözlərini tez qəbul edər, 



Taxtın qarşısında diz çökər qədər. 
Səni görənlərə yetişər calal, 

İltifat etdiyin alar mülk, mal. 

Sənə könül verən can tapar, inan, 
Xeyrinə göz dikən görəcək ziyan. 
Sənə qəsd eyləyən yolda yorular, 
Düşmən öz-özünə həm məğlub olar. 
Keyxosrov ucaldı, bax, bu surətlə, 
Bəzədi dünyanı elm, ədalətlə. 

Xəlvət günlərində geyərək palaz, 

O, oruc tutardı, qılardı namaz. 

Əlini bağlayıb, kəməri açar, 

Tacını tullayıb taxtdan da qaçar, 

Üzü yerə sürtər, qaynar qazan tək. 
Dil susar, ürəksə danışar, gerçək. 
Sirləri seyr edən bir gözlə ürək 
Baxar bu dünyaya vəcdə gələrək! 
Dünyanı göstərən cam haman budur, 
Haqqa yaxınlığa ilk nişan budur. 
Belə bir ağıb olan hər adam. 

Öz cismi, könlünü hesab edir cam, 
Kimin ki belə bir oxu, yayı var, 

O, ruhlar, mələklər ovlayan olar. 
Xütbə elə budur, o da sikkə, bax! 
Hər iki dünya da burdadır ancaq. 
Əgər adil olsan, Haqq kölgəsisən, 

Y oxsa kölgədən də gen olarsan sən. 


KƏSRANIN HEKAYƏSİ 

Kəsra bir gün çıxdı şəhərdən çölə, 
Gəzdi hər tərəfi atlılar ilə. 

Gördü üzə gülən, təzə bir gülşən, 
Gözəl bir qız kimi gözəldi həmən. 
Doluydu narmcla, nar ilə o bağ, 
Hər yaıpaq altında yanırdı çıraq. 

Dedi: - Hardan içmiş suyu bu gülzar, 
Ki, belə xoş ətri, gözəl rəngi var. 
Qıraqda dayanıb baxırdı bağban. 
Şalım cavabında o dedi haman: 

- Sənin ədalətin su vermiş ona, 
Onunçün görməyir heç kəs virana. 
Padişah ədlilə kişi sayılar, 

Kişi də malilə hörmətli olar. 

Abadlıq olmasa, olmaz var-dövlət, 
Abadlıq gətirər daim ədalət. 

Heç vaxt abadlıqdan çəkmə gözünü, 
Xalqla su, bulud tək apar özünü. 
Xəzinə dolusa, ölkə də abad. 

Taxtına göylərdə açdırar qanad. 
Şəhərsiz padişah hardan alar bac, 
Kəndsiz də şəhəri, məhv edər xərac. 
Əgər bilməsə də təfsir, nəhv, hikmət, 
Sən şahdan, vəzirdən istə ədalət. 

Sən nəhvi Əmr ilə, gəl Zeydə burax, 
Şahlar ədalətçün yaşasın ancaq. 

Əgər vəzir aysa, bir günəşdir şah, 

Bu dünya onlara gətirmiş pənah. 

Gün gedib pərdədə gizlənən zaman 
Ay canişin olar yerində haman. 

Mülkə yaxşı vəzir uzun gecələr 
Gözətçilik edər səhərə qədər. 

Onlara iş verib haqq işlə, dedi. 

Qızıl, gümüş üçün öl söyləmədi. 

Dahi bir tədbirçi olmasa əgər, 
Şahlığın ulduzu tez sönüb gedər. 
Vəzirin qələmi, şalım xəncəri 
Hər zaman ölkənin olar sipəri. 

Şah ədalət günü olar sanki bağ, 

Fitnə gecəsində vəzir bir çıraq. 
Mülkün dayağıdır daim vəzirlər, 
Dövləti idarə onlar edirlər. 

Calal mərkəzində duran bu canlar 



Qəbul göylərinin ayıdır, aşkar. 

Y oxsulun işinə düz baxmasalar, 
Onlar vəzir deyil, günahkar olar. 
Yüz şəhərin əhli olub avara, 

Xacəni gəzirlər hey sora-sora. 
Tikilib yoluna onların min göz, 
Xacədən umurlar xoş bir baxış, söz. 
Sənə üz çevirmiş minlərlə ürək, 
Onların qəlbini oxşamaq gərək. 
Gərək işlərinə verəsən sahman, 
Dərdli ürəklərə edəsən dərman. 
Xeyiri yubatmaq de nəyə gərək?! 
Xeyiri anlayan xoşbəxtdir, gerçək. 
Dünyanın gözüsən, burax qəfləti. 
Sayıq ol, əlindən vermə fürsəti. 


ZÜLMÜN ZÜLMƏTİ HAQQINDA 

Zülmün zülmətindən zülmət olar yol, 
Ədalət olmalı qoşuna sağ-sol. 
Zalımların evi çox çəkməz, aşkar, 
Rüsvayçı şəkildə olar tarimar. 

Y andırar evini ürək ahları, 

Məhv edər əməli o zülümkarı. 
Qəlbiqara edər zülm insanları, 

Ədi isə eyləyər aydan da arı. 

Zülm özü insanın kökünü kəsər, 
Ancaq ədalətdir bədənə çəpər. 
Böyük alçaqlıqdır qan içmək, gerçək. 
Xüsusən, acizin qanmı içmək. 
Kəsməkçün kökünü belə dövlətin 
Məzlumun duası baltadır yəqin. 
Karvansara tikdin, saldın bağça-bağ, 
Ancaq yetimlərdən xərac yığaraq. 
Dul qarı bağından dərməmiş çiçək, 
Meyvə və odunu daşıyır sərhəng. 

Qaranlıq gecələr iy əyirər tək, 
Gündüzlər qanilə qazanar çörək. 
Sonra da bu zülmə düçar olar, ah! 
Özün qılıncı ol pislərin, Allah! 

Qarı gecə yarı ah çəksə, düzü, 
Ahından qaralar göylərin üzü. 

Vay bu qan içərək yuxlayanlara! 
Xalqın göz yaşından qorxmayanlara! 
Görmüşəm - duayla yazıq bir qarı 
Qana qəltan etmiş ox atanları. 
Birdən sən zülm etsən eşit bu sözü, 
Özün bir aıpaya dəyməzsən, düzü. 
Əgər yaş tökdürsən bir gözə bir an, 
Ölkən yaş selindən olacaq viran. 

Ey şah, zalımlara vermə ixtiyar, 
Şəhəri talayıb, kəndləri çapar. 

Sənə lazım olsa köməkçi əgər, 

Cəlb olsun bu işə ədaləlilər. 
Hiyləgər katiblər nəyinə gərək? ! 
Sən ədlə arxalan, onlardan əl çək. 
Taxmış qulağına onlar qələmi. 
Pusquda durmuşlar bir siçan kimi. 

Y oxsulu məhv edib qələmi ilə 
Malını, mülkünü keçirər ələ. 

Xəbəri yoxdur ki, kimdir Yaradan, 
Əsil məqsədini düşünmür bir an. 
Çığırda-bağırda elmi var ancaq, 
İşidir yetimi, yoxsulu soymaq. 
Qanunun qılıncı səndəsə əgər, 

Sən darğanı öldür, oğru tez ölər. 
Yolları oğruya deyər darğalar, 
Oğrunu asmağın nə faydası var. 
Oğru darğa ilə şəriksə, düzü, 

Küçəni gözləyər darğanın özu. 
Qayda və qanundan gen olsa şəhər, 
İntiqam deyərək qalxmasa xəncər, 
Dəhlizə soxular kürd gecə yarı, 



Talayar oğrular dul qadınları. 

İlan, qarışqa çox, adil əmir yox! 

Oğru tutan yoxdur, maaş alan çox! 

Kürd kəsdi yolunu kənd karvanının, 

Ona sahib oldu özü darğanın. 

Oğrunun üzünə gülsə darğalar, 

Onlar tez özünü hərəmə soxarj. 

Rəisin kamanı yaysız olsa, bax, 

Kənddə rahatlıqla olarmı yatmaq? ! 

Əgər gözətçisiz olarsa şəhər, 

Darğa bir qaş çatsa işlər düzələr. 

Şalım qılıncıdır şəhərə hasar, 

Fitnə azarına dərman-ölüm, dar. 

Dara çəkilməsə oğru bir adam, 

Demək, qayda-qanun pozulmuş tamam. 
Y axşıdır, oğrular çəkilsə dara, 

Keşikçi göz olsa dövlətə-vara. 

Sənə bu ölkəni vermişlər abad, 

Onu bu qaydayla eyləmə bərbad. 
Torpağın üzünü didəndən bəri, 

Söylə nə əkmişən tikandan qeyri. 

Bağı bəzəyərlər gül, meyvə ilə, 

Yoxsa bir kələmlə iş aşmaz belə. 

Flamı balta kimi yonur durmadan, 
Qalmaz bu meşədə heç ağac, aman! 
Kəndli iki ayda ət yeyər bir yol. 

Gündə toyuq yeyər darğalar bol-bol. 
Kəndlinin əlləri dönmüşdür gönə, 

Ağa əl açaraq deyir “ver yenə”. 

Çörək yeyəcəksən belə nə qədər, 

O çat-çat əllərə bir eylə nəzər. 

Çöllərə düşərək iki-üç adam, 

Buzov, keçi qovur hey səhər-axşam. 
Gecə qurd əlindən eyləyir fəryad. 
Gündüz “xışım gedər”, - deyə çəkir dad. 
Sən də dağarcığa doldurub külək, 
Deyirsən yağ-qurud gəlirmi görək. 

85 



Sən ey başqasını cəzalandıran. 

Özgə inəyini sağan hər zaman, 

Cəza verəcəksən özünə haçan? ! 

Heç öz şəhərinə şah olacaqsan?! 
Nəfsinə qələbə çala bilməyən, 

Şahlıq cərkəsindən uzaqdır, əslən. 
Şahlıq qorumaqdır ölkəni, düzü, 
Gərək yolda olsun könlü və gözü. 
Xüsusi mülkündür sənin bu bədən, 
Sənə nicat verər düz şahlıq etsən. 
Bədənə şahlıqdır qayda gözləmək. 
Kamalın hökmünü düzgün izləmək. 
Şəriət, ağılla et ona dərman, 

Y aramaz şeyləri bəyənmə bir an. 
Özünün calallı, cavan çağında, 
Pəhləvan çağında, aslan çağında, 
Bacarıb cisminə qələbə çalsan, 

Hər günü mənalı sən yola salsan, 
Əbədi bir həyat taparsan müdam, 
Dövrün şiri-nəri olarsan tamam. 

Çox acı olsa da, demək haqq sözü, 
Haqqı gizlətmək də pis işdir, düzü. 
Söz möhkəm və acı olmasa əgər, 

O, bəxtin yolunu hardan göstərər?! 
Fikir verməsən də sözlərimə sən. 
Günümüz keçəcək, xoş qalsın gecən! 


ŞAHA YAXIN OLMAQ VƏ ONA 
QULLUQ ETMƏYİN ŞƏRTLƏRİ 

Şaha yaxmsansa əgər, ey oğul, 

Səhv etmək yaramaz, çalış ayıq ol. 
Sən böl hissələrə gecə-gündüzü, 
Ömrü boş keçirmək yaramaz, düzü, 
Gecələr üç saat eylə ibadət, 

Üç saat kitaba, yazıya sərf et. 

Ölkənin xeyrinə çalış üç saat, 

Üç saat da dincəl, çörək ye, və yat! 

Ağıllı, tədbirli kəssənsə, düzü, 

Bu sayaq bölərsən həm də gündüzü. 

Y anma yüyürmə hirslisə sultan, 

Ölüm pəncəsinə atılma, aman. 

Dəniz dalğasıdır yaxınlıq şahla, 

Onların qəzəbi gözlənməz bəla. 

Y anma gedərkən hər səhər erkən 
Sən çalış, salamı əvvəl verəsən. 
Dostunun üstünə sən çəkmə qələm, 
Tutduğu rütbəyə göz dikmə bir dəm. 

Şaha asi olma, göstər itaət, 

Nə desə razı ol, eylə qənaət. 

Payını az versə, çıxma özündən, 

Özgəyə çox versə, göz dikmə heç sən. 

Y axm dostlarına baxdır gözünü, 

Çalış düşməninin eşit sözünü. 

Quru odun ilə od saçan şimşək, 

Yatmış şəxs, oyanmış düşməndir, gerçək. 
Onun zərərində axtarma xeyir, 

Vermə fitnəkara qapısında yer. 

Şah kimi öldürsə, razılıq elə, 

Yaxınlıq eyləmə düşməni ilə. 

Çoxalt xəznəsini, könül ver ona, 

Cəza ver işinə mane olana, 

Canına dua et, bil hörmətini. 

Dönmə fərmanından, döysə də səni. 

Tez ver açarını, istəsə dövlət, 

Çək hər əzabını, istəsə zəhmət. 

Od, su arxasınca göndərsə əgər, 

Onun hər əmrini qarşıla gülər. 

Y anma yol tapsa kim hamıdan çox, 
Rütbəsi böyüyər, buna şübhə yox. 
Böyüklük göstərsə, kiçik tutma sən, 

Sən onun yükünü daşı ürəkdən. 

Kim şahın ovuna tor qursa əgər, 



Axır hər nökərin əlini öpər. 

Əgər incik düşsə səndən bir qulam. 
İşlərin tərsinə gətirər tamam. 

Göz dikmə başqası qazansa zəfər, 
Hirslənmə sən zəfər çalmasan əgər. 
Görsən, şaha qarşı zidd gedənlər var, 
Y ol vermə onlara, azğındır onlar. 

Hər kimin eybini aşikar görsən, 

Onu görməməkçün gözünü yum sən. 
Çalış ki, nakəslər, alçaqlar sayaq 
Ölkənin sirrini faş etmə nahaq. 

Y axşı iş görməyə çalış həmişə, 

Qoy dilin susmağı eyləsin peşə. 

O kəs ki, bir yumruq vura bilməzsən, 
Öldürə bilməzsən savaşsan birdən, 
Sən çalış onunla xoş rəftar elə, 
Bacarsan əlbir ol onunla hələ. 
Şahların ürəyi güzgüdür parlaq, 

Hər şey öz əksini orda tapacaq. 

O, bütün rəsmləri düz əks edir, bax! 
Ona əyri rəsmi olmaz aparmaq. 

Əgər bu sifətdə deyilsənsə sən, 
Tanrıya xidmətə layiq deyilsən. 


MƏĞRURLUĞUN, YÜNGÜLLÜYÜN 
VƏ LOVĞALIĞIN PİSLƏNMƏSİ 

Ey oğul, bu yolu asta get görək, 

Qoy iti gedərək qızmasın ürək. 

Nədir laubali bu sifət, burax! 

Kim bilir nə qədər o, yaşayacaq. 
Deyirsən, dünyadan getməliyik biz. 
Gəlin, heç qəmini çəkməyək, hərgiz. 
Hesaba gəlməzsən qalmasan da sən, 
Qalsan da, heç zaman vüqar görməzsən. 
Çapıb talamağa, nə ehtiyac var?! 



Ölüm qılmcıyla oynama, zinhar! 
Naxələf sözünə qulaq asaraq 
Malını, vaxtını itirmə nahaq. 

Çalış ki, özünü bəzəməyəsən. 

İşə yarasan da, qalan deyilsən. 

Sənə göz dikərsə ruzigar əgər, 

Könlün hirslənməklə neyləyə bilər?! 
Əgər öz halını dəyişsən ancaq, 

Pis gözü özündən edərsən uzaq. 

Havalı, ayaqlar altda qalacaq. 

Mey içən torpaq tək çox xar olacaq. 
Nəfsin şuxluq etsə, cəza ver ona, 

O, cəhl qılıncıdır, qoy onu qma. 

Kef çəkmək, mey içmək axşamın deyil, 
Dünyanın abırı boynundadır, bil, 

Bu işlə dostunu verərsən yelə, 

Qoyma şad olmağa düşməni belə. 
Yüngül adamlardan uzaq ol, uzaq! 

Tez başaşağı yuvarlanacaq. 

Heç eşitmədim ki, toxtaq bir insan 
Olsun əməlindən bir gün peşiman. 
Tapılmaz şəhərdə elə bir xətər, 

Olsun yüngüllükdən o daha bətər 
Çox ata hünərə sahib olsa da, 

Övladı ömrünü tez verir bada. 

Ey şahla yaxınlıq eyləyən kəs sən, 

Y olunda şüşə var, hara gedirsən? ! 

İndi ki, gedirsən, asta addım at, 

Çalış ki, şüşəni sındırma, heyhat! 
Heyifdir, bu eyşə çatıb dünyada, 

Sonra yüngüllükdən verəsən bada. 
Şahdan qorxursansa, ağır ol hər an, 
Şalım sirlərini sən saxla pünhan. 

Əgər dinməz olsan, şah yola gedər, 
Ancaq şahın sirri səni məhv edər. 
Böyük məqamını qorumasa din, 

Mülkün viran olub dağılar sənin. 

Göstərmə paltarla, atla özünü, 

Alma qulağına bazar sözünü. 

Yüksək bir ad üçün çalış hər zaman. 
Hamıya xoş gələn bir sifət qazan. 
Çalışma ötməyə onu, bunu sən, 

Sən ki başqasından artıq deyilsən?! 
Səni yaratdılar heç yox ikən sən. 
Danışmaq, eşitmək verdilər həmən. 
Axırda yenə də heç olacaqsan. 

Sən at bu cəmdəyi itlərə başdan. 

Y aramaz iki yol arasında bax, 

Olan bir varlıqla belə məst olmaq. 

Bu iki yoxluğun arasında sən 
Əziyyət yükünü niyə çəkirsən?! 
Rütbəsi, mənsəbi yüksək adamlar 
Ürəkdən olarlar çox təvazökar. 

Hamı sənə baxır, sənsə Y atmısan, 
Cavab istəyəcək səndən yaradan. 
Şalıla yaxınlığa layiqdir o kəs, 
Möhtaca əl tutur, yaşamır əbəs. 
Kəndli hesabına yaşarsa sərhəng, 
Onun bu halına ağlamaq gərək. 
Kəndli hey çalışır çəkərək zəhmət, 
Sənsə xərac alıb edirsən işrət. 

Sonra qoruyucu adlanırsan, ah! 
Sənincə, insanlıq budursa, eyvah! 

Bu kefdən ötəri bir anda, yetər, 

On illik ruzini xərc etmə hədər. 

Qarı ip əyirmiş Ay işığında, 

Rahatlıq bilməmiş o, bircə an da, 

Y umurta yığmışdır dözüm, səbr ilə, 
Ta əmir aparsın onu cəbr ilə, 
Qayğanaq etməyə alsın onları, 
Doldursun toyuqla, bezlə anbarı. 
Sonra da otursun qürrələnərək. 

Ah! Niyə başını üzməyir fələk?! 
Zülmə ürək vermə, birdən güc gələr! 



Bir sınan bir daha hardan düzələr?! 
Ağacına balta vurursan neyçün? 

Onu kəsəndə də barı bir düşün. 

Qəzəb baş qaldırsa ağıl yolilə, 

Onu mümkün sayar ağıl, din belə. 
Pisdir, yaramazdır o qəzəb ancaq, 

Baş versə çətindir haqq qazandırmaq. 
Nə qədər elm, hikmət bilirsə cahan, 

Bu div zəhərinə onlardır dərman. 

Əgər ağlın, ruhun kamilsə, əlbət, 

Sənin qulun olar qəzəblə şəhvət. 
Qovmaqçün bu iki divi dünyadan, 

Nə qədər peyğəmbər məhv oldu, aman. 
Sən ayaq altına alsan bunları, 

Adın uca olar, başın yuxarı. 

Nadanlıq camından məst olma gəl sən, 
Y oxsa, birdəfəlik əldən gedərsən. 


ŞƏRABIN, BƏNGİN, 
SƏRXOŞLUĞUN PİSLƏNMƏSİ 

Mey içib ağlını gəl vermə yelə, 
Özünü özgəyə tapşırma belə. 

Burax huşsuzluğu, huş ilə ol yar, 

Az iç bu şərabı axır, ey huşyar. 

Mey içsən gülzarın ocaqxanadır, 
Bəng çəksən bir üzün qəbristanadır. 
Dağarcıqda bəngi, tuluqda meyi, 
Ağlın var, dindirmə, bu iki şeyi. 

Gəl o dağarcığı, tuluğu həmən 
İyli donuza ver, murdar itə sən. 

Al şərab varını əlindən alar, 

Y aşıl bəng kilimə büküb yırğalar. 
Saralar yanaqlar, qaralar ürək, 
Kişisən, bu aldan, yaşıldan əl çək! 
Bəng sənə iştaha verər yalandan, 

Sənə bal görünər turşumuş ayran. 
Ağlını başından mey alar, gerçək, 

Bir dişi keçini sanarsan mələk. 
Dünyada nə qədər gülünc hal var, bax, 
Bu iki dəllaldan törəmiş ancaq. 
Məvizin, əncirin olmasa əgər, 

Bəng səni zəncirlə qucağa çəkər. 

Yaşıl od, isti su, açıq-aşikar, 

Qanmı müşk kimi tamam yandırar. 
Tamam islanarsan o sudan, əl çək, 

O otu yemə ki, olarsan eşşək, 

İylənmiş su ilə çürümüş torpaq 
Sənə bənd olmuşlar nəfs, ruh sayaq. 
Qorxulu düşməndir, onları burax, 
Ağlın yağısıdır onlar, yaxşı bax! 
Xoşdur bütpərəstlik bu işdən, inan, 
Qafil, ölsə xoşdur, sərxoş olmaqdan. 
Səxavət yaxşıdır, məstdən yox ancaq! 
Ağılın vardırsa, məstliyi burax! 

Sərxoş ayılanda olar peşiman, 

Daha nə gözləmək olar sərxoşdan?! 
Pisdir hər ikisi, buna şübhə yox! 

Meyin faydası var yenə də az-çox. 


MEY İÇMƏYİN QAYDALARI 

Əgər naçar qalıb şərab içsən sən. 

Çalış, çox olmasın yoldaşın dörddən. 
Bir zirək xidmətçi, gözəl bir həmdəm. 
Mütrüb xoşavazlı, saqi xoşgörkəm... 

Nə qədər mey, noğul, qızıl, gümüş var. 
Qoyma ayağını həddindən kənar. 
Özgənin evində mey içən zaman, 
Soyuq, lovğa olma dostlarla bir an. 
Dostun məşuquna dikmə gözünü, 
Böyüklə hörmətlə apar özünü. 

Noğulu az ye ki, olarsan xumar, 

Artıq söz danışma başı ağrıdar. 

Hər deyilən sözə çıxma özündən, 

Ötən bülbül olma məclisdə gəl sən. 

Az iç, iki qədəh, həm içən zaman, 

Sonra çiyinlərə yük olmayasan. 

Olmasa arada yaxşı bir yemək, 

Ey xacə, içkiyə dil vurma, əl çək. 

Qoy şərab özgəyə qursun torunu, 
Nəhayət, ovlasın o da ovunu. 

İçkiyə yeməyi qatsan, sən inan, 

Qanını süfrəyə tökmüş olarsan. 

Günahı boynuna al mey içərkən. 

Gəl haram eyləmə al, qaranı sən. 

Şərab qəm aparır, demə bu qədər, 

Hər şeyi aparır, buna et nəzər. 

Duyğusuz olmaqdır kədərsiz olmaq, 
Hədsiz sevinc özü arsızlıqdır, bax! 

Kim qəmlə, kədərlə sevinsə əgər, 

O, qəmi, kədəri necə tərk edər?! 

İnsana ən yaxşı dostdur kədər, qəm, 
Odur gecə-gündüz səninlə həmdəm. 
Meyi elə iç ki, olmasın haram, 

Ev ayaq yoluna dönməsin tamam. 

Məst edən hər bir şey haramdır, bəli, 
İstər yeməlidir, istər içməli. 

Vardan, gözəllikdən, rütbədən də, bax, 
Halal yox, haramdır məst, xumar olmaq. 
Zəruri olarsa halaldır murdar, 

Lazımsız nəfəs də haramdır, aşkar. 
Məstlik gətirərsə lap Zəmzəm özü, 

O, halal deyildir, haramdır, düzü. 

Bu suya girməyə gəl, cürət etmə, 

Sahilə çatsan da, dibinə getmə. 

Düzdür, qüssə qovan, qəm dağıdandır, 
Həm də saman altdan su axıdandır. 
Dayaz görünsə də o su insana, 



Sən nadanlıq edib yanaşma ona. 

O od rəngli sudan eylə ehtiyat, 

O, bir əjdahadır, timsahdır, heyhat. 

Bu qədər odlanma şərab eşqinə, 
Cavanlıq atəşi bəs deyil sənə?! 

Şərab od görməmiş qaynayıb-daşar, 
Oda rast gələrsə kükrəyib-coşar. 
Odunu oduna qatarsa əgər, 

Özün də bilməzsən nələr törədər. 
Səyavuş olsan da əgər sən, inan, 
Qazan tək qaynarsan bu iki oddan. 
Sevinc gətirməyən bu kasa ki var, 

İki oddan başqa onda nə olar?! 

Bu od az da olsa, çox da, gəl burax, 
Qabaqda çox böyük bir od olacaq. 

Ey nəfs, özünə gəl, bu işdən əl çək, 
Gün getdi, yuxudan bir ayıl görək. 

Nə qədər olacaq bu yatmaq, yemək? 
Özündən bixəbər olmaqdan əl çək. 
Ələst qədəhindən şərab içənlər 
Dünya şərabından məst olar məgər?! 
Təmizlər məstlikdən, küpdən uzaqdır, 
Y axşılar qürurdan, vardan İraqdır. 
Onun eşqi ilə məst olan insan 
Uzaqdır dünyada bəngdən, şərabdan. 
Bu “Cəmşid camını” alsan əlimdən, 
Dünyanın qəmini çəkməyəcəksən. 
Sənə tapşırsa da tale dünyanı, 

Sənə ov olsa da göylər aslanı, 

Çalış birdən-birə çıxma özündən, 
Qürrə şərabıyla məst olma gəl sən. 
Son qoy bu talançı suya, torpağa, 

Çalış başqa yerdə mənzil salmağa. 
Gah xarablıq edir, gah məst olursan, 
Sənin kimliyini bilməyir insan. 

Sən bir xarabanı etmədin abad. 

Gəl öz xarabanla çox da olma şad. 



Bir dur, bu mənzili eylə abadan, 

Bu xeyir işinlə böyük ad qazan. 
Özgənin mülkündə çox olma rahat! 
Bir öz mülkündə də rahatlıq yarat. 


EVİN VƏ EV ƏŞYALARININ 
NİZAMA SALINMASI 

Xəzinə sahibi olan hökmüdar, 

Adətən çox kəndlər, şəhərlər salar. 
Ümumi binalar tikməklə haman, 

Həm savab qazanar, həm də ki, ad-san. 
Düzdür, var-dövləti bir az əskilər, 

Ancaq çoxlarının işi düzələr. 

Kimin fikri varsa şəhər tikdirmək, 
Əvvəlcə bu işə pul qoysun gərək. 

Gözəl bir yer seçib bəyənər sonra, 

Böyük bir hasar da çəkdirər ora. 

Əgər açıq olsa şərqi, şimalı, 

Cənubu tutmağa xərcləmə mah. 

Gərək mümkün olsun kəhriz, arx qazmaq, 
Yaylağı, qışlağı olmasın uzaq. 

Duzu, kəci, gili, odunu bol-bol. 

At-eşşək üçün də olsun yaxşı yol. 

Y axında çay olsun, həm yaxşı ovlaq, 
Çölündə vəhşilər eyləsin yığnaq. 

Kənd salmaq fikrinə düşərsə əgər, 

Ağıllı adamlar belə eyləyər. 

Elə yer olsun ki, suyu olsun car, 

Qaçıb sığınmağa həm uca dağlar, 

Suyu şirin olsun, yeri məhsuldar, 

Y axşı əkin yeri, işlək adamlar. 

Şəhər yaxın olsun, şeyxi savadlı, 

Gölməli, hovuzlu, bağlı-bağatlı. 

Meydan, xəndək olsun ox atanlara, 

Bulaq yaxın olsun qocalanlara. 

Yeri hündür olsun, yoxsa sel basar, 
Pislərin yolundan həm olsun kənar. 

Ev tikmək istəsən, bir himninə bax. 
Hündür bir yer olsun, möhkəm də torpaq. 
Çalış yaxın olsun tarlaya, bağa, 

Y er olsun kürüyüb qarı yığmağa. 

Torpaq yeri olsun, buğda anbarı. 

Mal üçun tövləsi, samanlıqları. 

Məscid də, hamam da, su da, bazar da 
Mərkəzdən olmasın gərək kənarda. 
Qızılın yoxdursa ev tikmək üçün, 

Qoy xaslar yanında yurd salsın köçün. 


EV TİKMƏYİN ŞƏRTLƏRİ 

Qonşun bilməsən ki, kim olacaqdır. 

Ev üçün pul tökmək, bil ki, nahaqdır. 
Bir mərd və sınanmış qonşu tap ki, sən 
Ona qonşu olub ev tikdirəsən. 

Yanında ev tikdir bəxtiyarların, 

Dostluq et, biri ol sən də onların. 

Qonşu haqq-sayını daim əziz tut, 

Pis bir iş görsələr, ağartma, unut. 
Qohumdan-qardaşdan çox düşmə uzaq, 
Özünü, onları incitmə nahaq. 

Hörmət et bir qohum olsa da yaman, 

O, ev düşmənindir, mütləq qorx ondan 
Qohumu-qardaşı alçaltma bir an, 

Özün alçalarsan bununla, inan. 

Pullusan, qohuma öymə özünü, 

Səxavət etsən də, anla düzünü. 

Camaat möhtacdır, gözlər pərişan, 
Xalqa kömək eylə olduqca imkan; 
Xəstə yoxlamaqdan darılma əsla, 

Biri borc istəsə, yox demə pula. 
Yetimlər üstündən çəkmə gözünü, 



Dullara qəzəblə demə sözünü, 

Bağ, meyvə, odunun vardırsa əgər, 
Dulun, yoxsulun da payını göndər. 
Kimsədən əşyanı gizləmə nahaq, 

Bir susuz görəndə bulud kimi yağ. 
Əgər bir dost tutsan, gəl vermə əldən. 
Çalış bağladığın əhdi qırma sən. 

Oxşa qəribləri, hörmətlər elə, 

Qabaqla onları salamda belə. 

Oxşa qəribləri qəribsən əgər, 

Şəhərli isənsə, evdə yer göstər. 

Sən çalış şükr elə Haqqa hər zaman, 
Ta Haqqı tanıyan, bilən olasan. 

Bir vədə verdinsə yubanma, zinhar. 
Bir borc eyləyəndə tez geri qaytar. 
Qızılı aparan güc də eyləyər, 

Qızılı aparan istəsə, yeyər. 

Doğru söz deyənə artıq söyləmə, 
Borcu istəyəndə zor-güc eyləmə. 

Hər nə etdiyini deyirsə, gerçək, 

Artıq söz demirsə, nədir incimək? ! 
Özündən güclüylə alver etmə sən, 

Y oxsa qızılını bada verərsən. 

Gücə qızılını vermə bu sayaq, 

Vermə xəncərini sərxoşa nahaq. 
Özündən kiçiklə sən ol qardaş tək, 
Özünü qabıq say, dostu iç, özək. 
Aslanlar məskəni olan bir mənzil, 
Namaz qılınmasa, viranədir, bil. 
Taətlə, xeyirlə ev olar abad, 

Xeyir olmayan ev olacaq bərbad, 

Evi məscid elə, yaşa bəndə tək. 
Doldur camaatı ver orda çörək. 

Qoy dostlar evinə bassınlar qədəm. 
Çalış düşməni də incitmə bir dəm. 
Kim edə bilməsə düşməni dost tək. 
Onun düşməniylə dost olar fələk. 



Məqsədim budur ki, şəhər əhlindən 
Y oxsullar pay, bəhrə görsünlər bəzən. 
Yoxsa ki, bəndəlik gizlin xoş olar! 
Xeyri lazım olmaz demək, aşikar. 

Kişi etməlidir xeyiri peşə. 

Ta ki adı, evi olsun həmişə. 

Evi ədalətlə, dinlə tik ancaq, 

Yoxsa bünövrəsi suda olacaq. 


İSRAFÇILIĞIN PİSLƏNMƏSİ 

Ey qəsrin yanında saray tikdirən, 

Heç piyi quyruqda əritmə gəl sən. 
Könül oxşasa da bu saraylar, bax, 
Göylərə çatmazlar, ucalmaz torpaq. 
Elə bir nərdivan düzəlt çalış sən, 
Onunla göylərə gedə biləsən. 

O uca göylərə yüksələn, gerçək, 
Kaşıyla bəzənmiş ev nəyə gərək?! 
Kimə bəs edirsə bircə ev əgər, 

İki ev tikdirsə, çiydir, bixəbər. 

Bir neçə adama bircə ev bəsdir, 
Göyə dağ ucaltmaq, şəksiz, əbəsdir, 
Tanrı buyruğuna çevir üzünü, 

Eşit “israfçılıq etmə” sözünü! 
Xəracla tikilmiş bu sarayları, 

Dağıt, zülm əlini sən qısalt barı. 
Saraylar tikdirib mal toplayan kəs, 
Özünə günahlar qazanır əbəs. 

Belə müsibətli yolda, de görək, 

Bu saray, bu dövlət axı nə gərək?! 
Çalış, öz meylinlə bu mal-dövlətdən 
Sellərin önündə köıpü saldır sən. 
Burda qalacaqsa bu saray, eyvan, 
Ağıllı yanında nə yaxşı-yaman. 

Karvansara tikdir, qalx, yatma bəsdir, 
Alçaq oğruların yolunu kəsdir. 
Var-dövlət ardınca qaçdıqca hər an, 
Tanımayacaqsan Haqqı heç zaman. 

Heç vaxt bir-biriylə düz gəlməz bunlar, 
Bunu kini artırsa, o, əskik olar. 

Bu evi bürümüş tamahdan əl çək. 
Artığın dalınca qaçmaq nə gərək. 

Evin kaşı olsun, ya da ki çini, 

Çox qalsan, sıxacaq axırda səni. 

Söylə, kim apardı malını burdan? 

Yüz nədir, birini yoxdur aparan! 

Haram kərpiclərdən nədir ev qurmaq! 
O, viran, cənnət də haram olacaq. 

İndi ki, haramdır, ev kiçik gərək! 

Bəlkə kəndli sənə halal edəcək. 

Nədir bu ev qurmaq qırıb ilqarı?!. 

Bir yanda bal durur, bir yanda arı. 

Əgər ev çox olsa, sən nə edərsən? 
Arıyla nə sayaq yola gedərsən? 

Bir ev ki, axırda olacaq viran. 

Onu abad edən olar peşiman. 

Qoymadı haqq Kəbə təmizdir deyə, 
Süleyman Kəbəni abad etməyə. 

Bir quş öldüyüyçün onun əlilə 
O qədər dövlətlə heç oldu elə. 

Haramla tikilmiş bir məsciddə, bax! 
Nəhayət, eşşəklər oynayar ancaq. 
Lovğalıq naminə saray nə gərək! 
Xüsusən, belə bir zamanda, gerçək. 
Mədinə məscidi tikən şəxs, düzü, 
Saraylar tikərdi istəsə özü. 

Ancaq düşünərək o loğman sayaq, 

Belə lovğalıqdan tez qaçdı uzaq. 

Elə bir ev ilə etdi qənaət, 

Ona qiblə oldu ancaq itaət. 



Çalış sözlə qazan şöhrəti-şanı, 

Elə bir sözlə ki, tutsun dünyanı. 

Olmaz saraylara çox arxalanmaq, 

Sən bu binaya bax, tez onu burax. 
Qızılın, gümüşün əsli civədir, 

Onunçün gah sağa, gah sola gedir. 

Qızıl torpaqdandır, ucala bilməz. 
Toıpaqda olmasa o qala bilməz. 

Versən, o, cənnətdə saraya dönər, 

Y erin cəhənnəmdir verməsən əgər. 
Suyun, çörəyindən başqa nəyin var, 
Payla hamısını, belə xoş olar. 

Başqası yeyəcək, özün yeməsən, 
Onunçün nəyin var ye, həzm elə sən. 
Varı övlad üçün qoymaq nə gərək?! 

Bu qədər mal ona yetişməz, gerçək. 
Oğlun xoşbəxtdirsə, yoxdur qorxusu, 

Y oxsa xeyri yoxdur malın, doğrusu. 
Darğadan, qazidən qalsa da bir az, 

Ona da o arvad heç razı olmaz. 

Bu yol üstündəki Əbülqasımlar, 

Xırda uşaqları soyarlar, aşkar. 
Bunlardan qalsa da bir qədər, ancaq, 
Qalan da yetimə, bil, çatmayacaq. 

Y anma mal eşqilə, yandırar səni, 

Özünə dost etmə qəmi, qüssəni. 

Paxıllıq üzündən deyilmir bunlar, 

Ağıllı sözlərdir, doğrudur onlar. 
Könlümdə kimsənin yoxdur tikanı, 

Heç vaxt incimədim, gəzdim dünyanı. 
Düz söz - o zəhərdir, axırı şəkər, 

Əyri söz ağacı acı bar verər. 

Bu sözün məğzini qabıqdan seçən 
Bilər ki, mən dostam, yoxsa ki düşmən. 



EVLƏNMƏK VƏ TÖRƏTMƏK HAQQINDA 


Başdan gözəlliyə aşiqdir insan, 
Vətən, mənzil sevir, odur hər zaman. 
Mənzilin, vətənin olanda, gerçək, 
Qayğıkeş qadınsız olmaz keçinmək. 
Elə ki, bir müddət keçər bu vaxtdan, 
Onlardan bir övlad doğular haman. 

O, yurda, yuvaya gözətçi olar, 
Böyüyüb hər şeyi əlinə alar. 

Kişi bilsə, malı dostu yeyəcək, 
Dünyada qəm çəkmək nəyinə gərək. 
Həyatın qaydası belədir hər an 
Ölüm şərbəti də, budur bigüman. 
Evlənmək istəsən naçar qalaraq, 
Bakir bir nigarla həyat qur ancaq. 
Əsilli-nəsəbli elə bir qız al, 

Ancaq səni görüb sevsin o maral. 

Y aşamış olarsa qeyr ilə fəqət, 
Çətindir bağlasın sənə məhəbbət. 
Pulu və hüsnü də olarsa əgər, 

Belə bir xoşbəxtlik az ələ düşər. 
Qadında əsas şey həya, ismətdir, 
Bunlar qadın üçün böyük sərvətdir. 
Elə ki, evləndin, oxşa, əzizlə, 

Evdə də başını sən uca elə. 

Qapıdan girəndə ver ona salam, 

O, qapıdan girsə göstər ehtiram. 
Çalış, ürəyini alasan ələ, 

Xəlvətdə yaxınlaş, zarafat elə. 

Çalış, yaxşı olsun paltarı, donu, 
Camaat yanında əziz tut onu. 

Y axşı söhbət ilə, şirin dil ilə 
Namaza, oruca onu sövq elə. 

Gördün, ağıllıdır, öyüdlə haman 
Yığ əl-ayağını qapı-bacadan. 

Buraxma evinə əsla yadları, 
Gəlməsin oraya bədəməl qarı. 

Qoyma nahaq yerə o açdırsın fal, 

Y ol tapsın evinə mütrüb, ya dəllal. 
Qohum-qardaşının qırma xətrini, 
Qayğıyla qarşıla sən hər birini. 

Onda bu hörmətdən o da utanar, 

Sən istəyən kimi eyləyər rəftar. 

Olma qadınınla iki kisəli, 

Varını çəkməkdən, çalış, çək əli. 

Y arm varsa, qeyri sənə nə gərək, 

Sən getsən, arvad da dəyişər, gerçək. 
Nə əksən, onu da biçərsən, inan. 

Bir fayda gələrmi ziyankarlıqdan?! 
Qadının haqqını ödə evlənsən, 
Könlünü verdinsə, bədən də ver sən. 
İldə altıca ay səfərdə olsan, 

İkicə ayı da yollarda qalsan, 

Dörd ay da şəhərdə mey içsən ancaq, 
Gecə işin olsa qusmaq, savaşmaq, 
Bazarda girova qoysan qəlbini, 
Köhnəni buraxıb gəzsən yenini, 
Qadın gözləsə də gündüz yolunu, 
Gecə it tək yuxu aparsa onu, 

Belə bir günaha kim cavab verər?! 
Bunu hansı məzhəb, de, rəva görər?! 
Belə kəndxudalıq necə baş tutar?! 
Qadın belə evdən qaçar, aşikar. 
Muştuluqçu Rumda, tacir hinddədir. 
Pozğun evə gəlsə, lap yerindədir. 
Xacə səfər vaxtı kef çəkir özü, 
Şərabsız, noğulsuz gülməyir üzü. 
Qadının yanında ancaq çörək, su,... 
Əsil lazım olan yoxdur, doğrusu. 

Ay kişi, ədalət, insafdır bu da?! 

Evini əlinlə gəl vermə bada. 

Düşün, yaxşı-yaxşı, bir eylə xəyal, 



Ta gəlib meşəyə girməsin çaqqal. 

Sən özün kişisən, dözə bilmirsən, 
Qadına bu qədər zülm eyləmə sən. 
Xacə öz kefindən qalmırsa əgər, 
Gözəl qadın buna bəs necə dözər?! 
Hərəmə aparma gözəl qulamı, 
Pambıqdan kənar et bu yanar şamı. 
Onlar bu fitnədən olsaydı kənar, 
“Yusif və Züleyxa” hardan yaranar?! 
Sən tülkü yanma quyruq qoymusan, 
Tələ tərpəşəndə etmə ah-aman. 
Qeyrət olmayanda məzhəb də olmaz, 
Bunlar ayrılmazdır, düşünsən bir az. 
Mənzil, iş gərəkdir arvad alana, 
Xidmətçi, mal, mülk də lazımdır ona. 
Mülkə su lazımdır, köləyə çörək. 

Evə xərc, xərcə də qonaqlar gərək. 
Çörəkçün ağlasa körpəcə uşaq, 

O, nəhvi, məntiqi nə anlayacaq? ! 

Qoz ilə məvizə uşaqlar, əlbət, 
Allahdan daha çox göstərir rəğbət. 

Elə ki, kül-külfət artıb çoxalar, 

Onlar əl-ayağa bir cidar olar. 

Gözəl xəyallardan, keflərdən əl çək. 
Zülmətdə, gəl, nurdan sən üz əl-ətək. 
Gündüz hambal kimi daşı çörək, su, 
Gecə qəm qoymasın gözünə yuxu. 
Bəndə əzab çəkib çörək qazanar, 
Xacə adlansan da, bəndəsən, aşkar. 
Xacə rahat gəzər, yaşayar azad, 

Sənsə bəndəliyin, zəhmətinlə şad. 
Axmağın boynuna yaraşar ancaq, 
Divin zəncirilə, hal çatması, bax! 

Onu oğru kimi çökdürüb dizə, 

Qadın buynuz qoyub çıxar təmizə. 
Ayağında kündə, boynunda zəncir. 
Belə ağalıqla fəxr etmək nədir?! 



Gündüz əlləşirsən ta axşamadək. 

Ta gecə qucasan sən onu bərk-bərk. 
Hamilə oldusa qadın, bil onu, 

Bağlaya bilməzsən doğum yolunu. 
Doğulandan sonra dişi, ya erkək. 

Onlara ikiqat artıq xərc gərək. 

Şaldan oğlanlara paltar geyindir, 

Qızlara qızılla toy et, sevindir. 

Toy nədir, yas nədir dost qapısından 
Gen gəzə bilməzsən heç vaxt, heç zamam 
Bu xacəlik deyil, bəladır ancaq, 

Belə bir talelə nə arvad almaq?! 

Xacə adlanmaqçün bəndəlik et sən, 

İnan ki, qovarlar, əmirlik etsən. 


PİS QADINLARIN ƏMƏLLƏRİ 

Qadın xoş gəlsə də gözə nə qədər, 
Çirkindir, evyıxan olarsa əgər. 

İsmətli qadındır evə şam, çıraq, 
İsmətsiz bir qadın afətdir ancaq. 
Namuslu qadından ucalar başlar. 
Namussuz qadından alçalar başlar. 
Süfrəni, kuzəni boşaldan zaman, 
Çadıra, çəkməyə əl atar haman. 

Gedib tez qazıdan o mehr istəyər, 
Zorla alar, xoşla verməsən əgər. 
Təmiz, sözəbaxan qadın, aşikar, 

Sənlə bir qabıqda ləpə tək olar. 
İsmətsiz qadından ağrıyar ürək, 

Rədd et, ürəyini ağrıtma, gerçək. 
Qadın çiy olarsa, bişir onu sən, 

Üzünü örtməsə, geyindir kəfən. 

Pis qadın əlinə sən vermə qələm. 
Bundansa əlini tez eylə qələm. 
Qadının bir məktub, bil, yazmasından 



Kişi qara geysə yaxşıdır, inan. 

Qadına cəhrəni verdi Haqq özü, 

Verdi qələmi də kişiyə, düzü. 

Xoşdur Ütarid üz bir yarı olmaq, 

Ələ qələm alsa, ondan keç ancaq. 
Qadın xəttat olsa, Bilqeystək əgər 
Qələmlə göyləri o, fəth eyləyər, 

O, elmə, yazıya meyl etsə həmən, 
Dəvatı məzar et, kağızı kəfən. 

Adı batırırsa qələmsiz əgər, 

Gör yazmaq öyrənsə, onda neyləyər. 
Eylə həvəsini qələmdən uzaq, 

Sən qələm vurursan, bu bəsdir ancaq. 
Hələ düz oxumur “əlhəmdi”, gerçək, 
“Veys-Ramin”i bilmək ona nə gərək?! 
Zəhərli ilandır əxlaqsız arvad, 

Şux olsa, buynuzlu ilandır, fəryad. 
Sındır buynuzunu buynuzla haman 
Sən ondan neçə gün uzaqda dayan ... 1 
Gəzəyən olarsa, möhkəm döy onu 
Özünü göstərsə, çıxart donunu. 

Məhv elə üzünə ağ olsa əgər, 

Basdır torpaqlara, abrını tökər. 

Qadının sözüylə hərəkət etsən, 

Sən kişi adma layiq deyilsən. 

İstəsən onunla məşvərət elə, 

Ancaq bir iş görmə buyruğu ilə. 

Açma öz sirrini qadına heç vaxt, 

Evi zindan etmə qadına nahaq. 

Heç vaxt pis qadını olmaz gözləmək, 

Y axşı qadın isə korlanmaz, gerçək. 
Söyləmə özünə qadını sevsən, 

Qurtara bilməzsən bil hiyləsindən. 

Pis qadın işini görəcək, bişəkk. 
Qarşısını alsan, gizli edəcək. 

Pis qadın ilandır, tökəcək zəhər, 

O vurar, sən onu vurmasan əgər ... 1 



Sən yüklə cənnəti necə görərsən, 
Necə dost olursan bu ilanla sən?! 
Sən onu oxşama, etmə ehtiram, 

Üzü gözəl, içi zəhərdir tamam. 

Olsa da gürzələr bəzəkli, yumşaq, 
Aldanma, sən onun zəhərinə bax! 
Dəlillə, məntiqlə o, yola gəlməz, 
Görməz günahını, etiraf bilməz. 

Nə anda, ilqara bir an düz çıxar, 

Nə əhdə, peymana olar vəfadar. 

Nə qədər ki, varsan qucaqlayacaq, 
Gözdən iraq oldun, könüldən İraq. 
Malından xərcləsən bir arpa qədər, 
Dedisi-qodusu illərlə çəkər. 

Qadının gözəli bir şey deyil, bax! 
Çünki o ilantək qıvrılar ancaq. 
Onunçün malını eyləmə hədər, 

O, hər vaxt istəsə səni bənd edər. 
Çalış, pis qadından hər vaxt ol uzaq, 
Əzabdır zəhəri hər zaman ancaq. 

O, ruha bəndədir, bədənə cidar. 
Qaçma arxasınca belə biqərar. 

Sən öz arvadını div hesab elə, 

Ona məftun olma bu qədər belə. 

Hal sənin evinə basarsa ayaq, 
Boynundan asılar tüfeyli sayaq. 


HEKAYƏT 

Dedi atasına bir gün bir övlad: 

- Mənə evlənməkçün şərait yarat. 
Dedi: - Gəz, evlənmə, ey oğul, ancaq 
Mənə yox, bu işdə özgələrə bax. 
Gəzsən, darğa tutsa, buraxar haman 
Çünki o, çox tutub buraxıb, inan. 
Qadının buraxmaz evlənsən əgər, 



Özbaşına olsa, eyləməz nələr! 
Sən mənə, anana baxma, ey oğul, 
Y axşı aç gözünü, bir az ayıq ol. 
Ona bax, qalmadı evində çörək, 
Getdi atasının saqqalı, gerçək. 


PİS QADINLARA NƏSİHƏT 

Ey şəkər parçası, sən ey gözəl ay! 
Eyləmə dinini işvə ilə zay. 

Y a könlünü vermə, getmə ərə sən, 

Y a açma üzünü özgələrə sən. 

Ər çörəyi yeyib hərdəmxəyaltək 
Özgəylə yaşamaq eyibdir, gerçək. 
Özgəylə görüşmək fikrin yoxsa, sən 
Evi tərk eləyib neyçün gedirsən?! 
Baş şuxluq eləyir, rəqs edir ayaq. 
Günah işləməzmi bədən bu sayaq?! 
Zülfünü burdurub üzə qoysan xal, 
Sözsüz, busəni də edərsən halal. 
Sənə bu camalı vermiş Yaradan, 
Səbri, dözümü də sən istə ondan. 
Böyük itaətdir qadında ismət, 

Tərs qadın itdən də betərdir fəqət. 

0 çadır, o pərdə, o divar, o dam, 
Sənə örtü üçün yaranmış tamam. 

Elə ki, bayıra çıxdın pərdədən, 
Qapıdan eşiyə üz tutdun həmən, 

Bir daha pərdəyə nə ehtiyac var?! 
Gülmə saqqalına dünyanın, zinhar! 

01 bu ehtirasdan, şəhvətdən uzaq 
Y axşıdır həvəsdən səbirli olmaq. 
Sənə ərə getmək olarsa qismət, 
Onun buyruğuna boyun əy fəqət. 
Sənə çörək verir, onu razı sal, 

Y a yol bığlarını cəza ver dərhal. 

Salmasın qadma bir də məhəbbət, 
Etməsin özünü xəcil, bihörmət. 

Əgər bu gün onu qorusan qəmdən, 
Mələyə dönərsən gözlərində sən. 

Ər öyüd verəndə üzə olma ağ, 

Tutub saqqalından demə haqq-nahaq. 
Gündüzlər ədayla danışıb belə. 
Gecələr sən onu tutma xoş dilə. 

Y a daim aslan tək qürurla dayan, 

Ya da tülkü kimi yaşa və davran. 

Y a halal, ya haram bir şəhvət üçün 
Günahla doldunna sən evi bütün. 
Qızılı sevirsən, yaxşı as qulaq, 

Səbr et, bir gün sən də doğarsan uşaq. 
Ey yarım saatlıq kamdan ötəri 
Başı tora salan, gəl qayıt geri, 

Qızın, ya oğulun malıyçün, düzü, 
Yamaqlı dağarcıq etmə o üzü. 

Üç il kam almağın, onu yaxşı bil, 

Bir gün süd verməyə bərabər deyil. 
Başqası səninçün süd versə də, bax, 
Sənin xatirinə o, doğmaz ancaq. 
Nəyinə gərəkdir on badya ayran, 

Axır süd verəsən ta iki batman. 

Qoca bir qadındı Rabiə arvad, 
Namazla, orucla o, qazandı ad. 

Hər hiyləgər qadın, eyləmə güman, 
Erkək yox, yaransın bir dişi aslan. 
Məryəm də gözəldi, bakirdi, ancaq 
Könlü pis fikirdən təmiz və uzaq. 
Ərsizlik etmədi heç onu bədnam, 
Həvəsçün tutmadı məbəddə məqam. 
Ana sükutdadır, danışır uşaq 
Nəfsi, ürəyi də pak idi ancaq. 

Üç gecə Xalidin, Əmrin yanında 
Hörmətçün dinmədi o, bircə an da. 
Axır doldu döşü süd ilə haman, 

Açdı söz uşağı xətrinə, inan. 

Arı süfrəsinə döndü yatağı, 

Doldu nitq balıyla dişi, dodağı, 

Balı südə döndü, süd şərab oldu, 

Uşaq süd əmərək məst, xarab oldu. 
Təəccüb eyləmə o bal sözə sən, 

Çünki südlə içib beşikdə həmən. 

Nə qədər cavansan örtün, qıl namaz, 
Cavanlıq bir daha geri qayıtmaz. 

O gül dodaqlardan gedər təravət, 
Dişsiz bir canavar olarsan fəqət. 
Canavar dəridə, Yusif yoxdur, bax, 
Heyrət, peşimanlıq, qəm qalmış ancaq. 
Elə ki, gün keçər qocalar, arvad. 
Şəhvət, ehtiras da qocalar, heyhat! 
Bədən paltar kimi dəyişər, solar, 
Gözəllik yox olar, sevdasa qalar. 

Daha bundan sonra çarə yox, inan, 
Artıq div çuvala girməz heç zaman. 


HEKAYƏT 

Vaiz huriləri vəsf eyləyirdi, 

Yaxşı əməllərdən söz söyləyirdi: 
Hər kişi alacaq iyirmi huri, 

Saray, bağ olacaq hamının yeri. 

Bir qarı ayağa qalxaraq həmən. 

Dedi ki, öyrənmək istəyirəm mən, 
Orda erkək huri olacaq, ya yox! 
Dedi: - Əyləş, bəli, olacaq çox-çox! 
Əgər sən cənnətə getsən, ey avam. 
Səni də bakirə qoymazlar tamam. 
Qadına xurmasız öyüd vermək, bax, 
Misir ehramına olar qoz atmaq. 
Çıxar dağarcıqdan yol azuqəni, 
Burax bu çöllərlə aparsın səni. 

ŞƏHVƏT ARXASINCA AZ GETMƏYƏ 
VƏ NƏSİL TÖRƏTMƏKDƏ EHTİYATLI 
OLMAĞA DƏVƏT 1 


...Sən nəsil törətmək fikrində olsan, 
İsmətsiz qadınla evlənmə, dayan. 
Övladın yaramaz, ya oğru olar, 

Toxum pis əkilsə, pis də verər bar. 
Şiruyə Pərvizi eyləyən sayaq 
O, səni pis günə bir gün salacaq. 
Şiruyə haram süd əmmişdi, eyvah, 
Atası qm oldu xəncərinə, alı. 

Belə bir oğuldan olan cinayət 
Atanın boynunda qalacaq, əlbət. 

Xalq ondan əzabda, osa özündən, 
Ondan qarğış görər ata da həmən. 
Neylərsən varını aparsa əgər, 

Canavar bəsləyən özgə nə edər?! 

Bu qədər oğlundan incimə nahaq. 
Xəta suyunu da sən səpdin ancaq. 
Qənd acı olsa da sən verdin, heyhat, 
Quzu, qurd olsa da sənindir övlad. 
Pambıq əkmisənsə, maş gözləmə sən, 
Mərci hardan olar sən arpa əksən?! 
Sən özün pis əkən toxum, ey oğul, 
Hardan verə bilər yaxşı bir məhsul?! 
Şoran yer, pis toxum axı nə verər?! 
Bəs tüstü nə sayaq ağlıq gətirər? ! 

Ya arpa, ya buğda verməz özgə bar, 
İnsan da belədir, belədir, zinhar. 

Bir az düşünəsən, süd versən gərək, 
Bu süd haradandır biləsən, gerçək. 

Pis süd şər toxumu yaradar ancaq. 

Pis əməl qadının südündən uzaq! 

Sən bir ev tikməyi qəsd edən zaman 
Fəhləyə muzd verir, usta tapırsan. 

llO'pP 5 ^ 



Ү axşı bir yer seçib bəyənirsən, bax, 
Əldə eyləyirsən, ağac, daş, torpaq. 
Xoş bir saat seçib sonra da həmən 
Bina tikdirməyə başlayırsan sən. 
Palçıqdan tikilən evdən ötəri, 
Diqqətlə görürsən sən bu işləri. 
Oğula, qıza da əsas qoyarkən 
Gəl pis vəsaiti rəva görmə sən. 

Y oxsa ki, övladın ev yıxan olar. 
Bədənin bəlası, can yaxan olar. 


ÖVLAD TƏRBİYƏSİ HAQQINDA 

Ey ata, bir utan öz övladından, 

Pisi rəva görmə ona heç zaman. 

Oğluna pis deyib söymə dünyada, 

Onda söyüş söyən olacaq o da. 

Abır, həya gözlə söz danışanda, 

O da həya edər, utanar onda. 

Nazla böyüməsin qoy çox da övlad, 
Onu iş-gücdən də eyləmə azad. 

Sonra çətinliyə düşərsə əgər, 

Bu möhnət, bədbəxtlik onu məhv edər. 
İş öyrət ki, sənə bəndəlik etsin, 

İncit, başaşağı işinə getsin. 

Pəhləvan olmağa buraxma, gerçək, 
Çünki sən qocalsan, o, gəncləşəcək. 

O, oxa dönəcək, sən alsan kaman, 

Əgər kəmər tapsa, əsirdir haman. 

Y anında durmayıb edəcək səfər, 

Oda qalanacaq hicrindən cigər. 

Hər zaman yeni bir xətər görəcək, 

Hər zaman yeni bir xəbər gələcək. 

Ana həsrətilə verəcəkdir can, 

Ata fərağıyla gedər dünyadan. 

Davaya, güləşə göstərsə həvəs, 
Qoysan, ölümünə razısan əbəs. 
Y a başını verər hərbə gedərək. 
Ya oğru olaraq ölər oğru tək, 
Oğul sənin barın olsa da aşkar, 
O, sənin əkdiyin bir bəla olar. 


HEKAYƏT 

Bir ata oğula öyrətdi yaraq, 

Həm kəmər bağladı, həm verdi papaq. 
Oğlanın pəncəsi güclənən zaman, 

İstədi meşədə öldürsün aslan. 

Görün, o sərv boylu oğlan nə etdi, 

Bir gün qamışlığa üz tutub getdi. 

Bir dişi şir gördü nagah uzaqdan, 

Ona həmlə etdi tez görüb oğlan, 

Ancaq oxu şirə etmədi təsir, 

Pəncəsi altına aldı onu şir. 

Bu xəbər ataya gəlib çatarkən 
Üz tutub meşəyə o, qaçdı həmən. 

Oğul belə görüb atanı, aşkar, 

Gördü parçalanmış həm qəlb, həm paltar, 
Dərin bir ah çəkdi onun önündə, 

Dedi: - Burda günah deyildir məndə. 
Mənə bu pisliyi eyləmisən sən, 

Özün edən işə nə eyləyərsən? ! 

Sən mənə bir peşə öyrətmədin, bax, 

Bu meşə aslanı öyrətdi ancaq. 

İndi əsirgəmə gücünü, aman, 

Ta ki, olmayasan axır peşiman. 

İndisə ilk borcun, vəzifən budur, 

Gəl ağla-qaranı qatıb qovuşdur. 

İkinci, sən ona öyrət bir peşə, 

O, maaş götürsün ordan həmişə. 

Üçüncü, mal ilə kömək et ona, 



Bir halal qız ilə toy et oğluna. 

Y axşı insanlarla yaxınlıq öyrət, 

Pislər söhbətindən gen olsun fəqət. 
Bütün bu işləri sən gör sərbəsər, 

Y enə namərdliyə üz tutsa əgər, 

Bil, səndən, Allahdan utanmayaraq 
Onu zülm əlilə əkmişlər ancaq. 

Kuzə sudan geri qayıtmasa sağ, 
Lazımdır başqa bir kuzə axtarmaq. 
Məhv olmuş, itmişdir qayda-qanunlar, 
Çünki doldurmuşdur dünyanı bunlar. 
İnsanlar budursa, nə çarə edək?! 

Susub bir guşəyə çəkilək gərək. 
İgidlik yoluna nəzər salmazlar, 

Çünki ona yüz yol zəfər çalmazlar, 
Kim ki öz adını vermişdir bada, 

Yaxşı ad qazanmaz əsla dünyada. 
Pakların xətrinə, bizi bağışla, 

Bizdən uzaq olsun hər gələn bəla. 
Alma qocalıqda, gənclikdə bizdən 
Öz ismət pərdəni, and verirəm mən. 
Qurtar qurd ağzından bu sürünü, ah 
Hifz eylə dünyada hamını, Allah! 


TƏRBİYƏNİN TƏSİRİ VƏ ÖZBAŞINA 
BOY ATMAĞIN NƏTİCƏSİ 

Kim əzab görmədi tərbiyəçidən, 

O, qəmdən özgə şey görmədi əslən. 
Meşə meyvələri, bax, becərilməz, 

Odur ki, heç kəsin xoşuna gəlməz. 

Y a ayı, ya çaqqal onu yem edər, 

Ya da ki, meşədə məhv olub gedər. 
Onu ayı belə yeyərsə naçar, 

İnciyib aramsız kıx-kıxa başlar. 

Ağac da düyünlü, əyrisə əgər, 



Ocaqda yandırıb kömür edərlər. 
Şəhərə aparıb sonra satarlar, 

Qəzəb kürəsinə onu atarlar. 

Y enidən qalarlar təzə bir ocaq, 
Dəmirin ağzında yandırarlar, bax! 
Daşlar istisindən ah-fəryad edər, 
Dəmir odlarından əriyib gedər. 
Bədəni şişlərə çəkilər hər an 
Yüz yol çevirərlər hey oyan-buyan. 
Qaralar ustanın əli və üzü, 

Dükan da korlanar onunla, düzü. 

Hər dəfə kürəsi nəfəs çəkərkən 
İnsan dəyişərək olar Əhrimən. 
İllər-aylar boyu o, xəstə olar, 

İkiyol butədə oda yaxılar. 

Y erdə vücudundan qoymazlar bir iz, 
Hətta külünü də qoymazlar, hərgiz. 
Bil ki, özbaşına böyüsən, ancaq 
Çirkini bu odla mümkündür yumaq. 
Nə vaxtdır özünə gələ bilmirsən, 
Çünki özbaşına boy atmısan sən. 
Odlara yaxırlar səni diriykən, 

Ta ki qaralasan sən öz tüstündən. 
Ölsən, o dünyaya alarlar səni. 
Cəhənnəm oduna salarlar səni, 
Cəhənnəm ağzına atıb gedərlər, 

Səni gah yandırar, gah əridərlər. 

Bax, toyuq da yarma, dən yediyindən, 
Y umurta verməyə məcburdur həmən. 
Əsla çağırmazlar gəlməsə əgər, 

Əgər özü gəlsə, qovarlar gedər. 
Gündüz sağdan-soldan oxla vurular, 
Gecə qarıların evində qalar. 

Gəzər peyinlikdə qorxuyla hər an, 

O evə, bu evə qaçar durmadan. 

Kəndli başıüstə asarsa əgər, 

Şəhərli qəzəblə qanmı tökər. 

Elə ki, dən, suya o, meyl etmədi, 
Özüyçün yurd mənzil o, düzəltmədi. 
Neçə gün ah çəkər, görər əziyyət, 
Gecə oyaq qalıb çəkər riyazət. 

Əmir, şah əlinə layiq görülər, 

Taxta, taca yenə layiq görülər. 

O, şah qayğısilə yaşasa ancaq, 

On öz ağırmda ov ovlayacaq. 
Böyüklər yanında böyüyər insan, 
Bəs sənin qismətin nolacaq, aman! 
Əhmədin fərri ki, Əliyə çatdı, 
Xeybər qapısını bir əllə atdı. 
Bağlama yolunu varınsa imkan, 

Y oxunsa get, istə başqalarından. 


EV XİDMƏTÇİLƏRİNƏ QAYĞI 
BƏSLƏMƏK HAQQINDA 

Ey xacə, qulama zülm etmə nahaq. 

Dünya bu qaydada, bil, qalmayacaq. 
Gücünü göstərmə xidmətçilərə, 

Qırma qəlblərini sən nahaq yerə. 

Təyin eyləmişlər səni oradan, 

Sənsən bu zümrəyə başçı, hökmüran, 

Sən tək xərcləməyə vəkilsən ancaq, 

Özün boğaz, şəhvət qulusan, bir bax! 
Bəndəni incitmə, çalış, nahaqdan, 

Qoy həm bəndən olsun, həm savab qazan. 
Onu satmaq olar pisdirsə əgər, 

Ancaq ağılsızlar onu öldürər. 

Bəndəni geyimli saxla, həm də tox, 

İşə can yandırar onda daha çox. 

Əgər çörək versən, bəndə verər can. 

Can əziz nemətdir, incitmə bir an. 

Onlara çörəyi qıt eyləmə sən. 

Savaşma, ruzunu onlardır verən. 

Onların birisi əskilsə məgər, 

Sənin şəxsiyyətin necə yüksələr? ! 

Sən ver, artığilə, şükr elə bol-bol, 

O, “əlif’ olmuşdur, sən isə “nun” ol. 
Onların içində görsən özünü. 

Bir xeyir görməzsən, anla düzünü. 
Şərbət tökmürsənsə qədəhə barı, 
Zəhərə bulama nahaq onları. 

Səndən qadın, kişi qərq olmuş qəmə, 
Bir söylə, belə iş xoş gedər kimə?! 
Hindli deyilsənsə, ey dost, sən əgər, 
Qoyma, şirin canı turş üz məhv edər. 

- Sən çalış düşünmə təkcə özünü, 

Çox da bəndələrə dikmə gözünü. 

Sənin çörəyini yesə də onlar, 

Haqdan əmanətdir sənə, aşikar. 

Ağa da, bəndə də eyni şeydir, bax! 
Hamının ağası Allahdır ancaq. 

Xacə bir Allahdır dünyada haman, 

Ayaq ola bilməz başı yaradan. 

Xacəlik vennişsə insana özü, 

İnsan övladıdır bəndə də, düzü. 

Bircədir atası hər ikisinin. 

Onu iki görsən şəkkin var sənin. 
Xoşdur pis övladdan ağıllı nökər, 
Xacənin adını o, uca edər. 

Xacə az hallarda olursa xilas, 

Bəndə də mümkündür dönüb olsun xas. 
Hər kəs qiymətilə ölçülsə əgər. 

Bil ki, çox xacələr olarlar nökər. 

Onu iflic vurdu çirkabda, həmən. 

Sənə nökər idi, niyə atdın sən?! 

Əgər sən bəndəyə xəzinədarsan, 
Ölümü, əzabı qov ondan hər an. 

Qoyma yaş axıtsın qulam gözündən. 

Pis adı özünə layiq görmə sən. 

Malik məzhəbində olan bir insan, 

Belə bir girdaba girməsin, aman. 
Qulaq asmırsansa, xacənə əgər, 

Xacə satan olsa, incimə, nökər. 

Sən bu bəndəlikdən eylədikcə ar, 
Xacədən bir xeyir görməzsən, aşkar. 
Olsa bəndəliyin axıra qədər, 

Çərx, ulduzlar sənə olarlar nökər. 
Lakin xacəlikdir sən bilən ancaq, 
Səndə bu bəndəlik hardan olacaq?! 
Əgər canlısansa, gözün varsa sən, 
Heç vaxt bir canlını, bil incitməzsən.. 
Sən niyə onları sayırsan eşşək, 

Onlar da canlıdır, bir bax, sənin tək. 
Dilsizin başına çox vurma, dayan, 

Bir qorx o dillərdən, oddan, alovdan. 
Onları yaradıb can verən ancaq 
Onları yükləyib öldürmədi, bax. 
Allahın əksinə getmirsən əgər, 
Onlara yükləmə daşı bu qədər. 

Dilləri sussa da zahirdə, inan, 

Daxildə coşsalar, sən qərq olarsan. 


HEKAYƏT 

Bir eşşəyi varmış İsanın göy rəng, 
Getməzmiş iki gün heç bircə fərsəng. 
Uzun gecələri, deyirlər belə, 

Namazla, duayla məşğulkən elə, 

Bir gecə o, həsrət qalıb yuxuya, 

Onu iki yüz yol aparmış suya. 

Hər dəfə aparır, eşşək içmir su, 

İsanın gözünə getməyir yuxu. 

Görərək bunları həm səhabələr, 
Ondan soruşdular bu sirri səhər. 

Dedi: - Danışmayır, dilsizdir ulaq, 
Əgər susuz olsa, mümkünmü yatmaq? 



Mənə yük daşıyan susuzsa əgər, 

Vaxt gələr, üzümün suyunu tökər. 

O, dinə bilməyir susuz olanda, 

Su içib mən necə yataram onda. 
Xacəlik Allaha bəndə olmaqdır. 
Məxluqa şəfqətlə nəzər salmaqdır. 
Xəstə ürəklərə dərman etməkdir, 
Sınmışa mumiya olmaq deməkdir. 

Bu mavi çadırın altında, zinhar, 

Mində bir adamda görən göz olar. 

Hər kim öz dərdinə gəzirsə dərman, 
Dərdinə bir dəva edəcək, inan. 
Dünyaya, varma tutmaz üzünü, 

Yola hazırlayar hər vaxt özünü. 

Hər vaxt yıxılanın əlindən tutar, 

Piyadə olanın dadma çatar. 

Tamah, zülm evinə o, qıfıl vurar, 

Y azıqlar önündə qulluqda durar. 

Heç kəsdən heç zaman artıq şey almaz, 
Gündə ürəyinə bir sevda salmaz. 
Qayğısız yolunu tutaraq gedər, 

Bir kəsi incitməz o zərrə qədər. 

O bilər yaxşıdır kərəm, ədalət, 

Pis işi görməmiş anlayar, əlbət, 

Bilər zülmkarın hardadır yeri, 

Zor, zülüm yolundan çəkilər geri. 

Əgər bu sözləri dərk eyləməsən, 

Bil ki, öz-özünə zülm etmisən sən. 

Bil, bu boyunbağı mənimcə, ancaq 
Peyğəmbər adma layiq olar, bax! 

Bax, xacə o, idi, tanrı hökmüran, 

Onun dörd yarıdır əmirlər haman. 
Başqalar kölgədir o nurdan ancaq, 

Bəzi kölgədən də düşmüşdür uzaq. 
Varlıda səxavət olmasa əgər, 

O, suyu olmayan buluda bənzər. 

Ancaq hümmətlilər bilməzlər kərəm, 

Möhtaca verməzlər heç bircə dirhəm. 
Kəramət sahibi Tanrıdır ancaq, 
Səxavət o zatdan heç olmaz uzaq. 
Bax, kərəm budur ki, bir söz olmadan 
Minnətsiz getmişdir Qafdan Qafacan. 


PAXILLIĞI VƏ PAXILLARI MƏZƏMMƏT 

Süfrə boyayanlar ürək qanilə 
Verməzlər zəhərsiz bir tikə belə. 
Kasalarda zəhər, üzlərdə zəhər, 

Belə bir çörəyi kim rahat yeyər?! 

Sən tikə istəmə tikə sayandan, 

Belə bir tikədən ar etdi Loğman. 

Bir kasa doğramac etsən soğandan, 

O xoşdur yüz saxta kərəmdən, inan. 

Əli yeni şərbət versə də əgər, 

Verdiyi ayrandan dağlanar cigər. 

Özgə minnətilə çörək yeyincə, 

Yemə o çörəyi, zəhər ye, məncə. 

Versə bu xəsisin biri bir qazan, 

Bu daşdan düzəlmiş dağ olar, inan. 

Sənin öz bağına bəla gəlməsə, 

Səndən xeyir çatmaz əsla bir kəsə. 
Baxanın qanmı tökdün gözündən. 

Bir meyvə vermədin ancaq ona sən. 

Belə bir lütf ilə bəd gözdən uzaq! 

Hələ cənnət, huri gözləyirsən, bax! 

Bu barlı ağacla, nadanlar sayaq, 

Kərəm qapısını bağlama nahaq. 

Y a get kölgə düzəlt qəriblər kimi, 

Ya doydur varınla acı, yetimi. 

İki-üç alma da çatsa bizlərə, 

Xarab olmasından xoşdur yüz kərə. 

Nə qədər meyvə var, sən də ver xeyir. 

Sən də öz qonşuna gəl kölgə sal bir. 

Üzümün qızardı, innab oldu, bax, 
Üzün niyə döndü bənövşə sayaq?! 
Qapı açmasan da, bir salxım qopart, 
Qapının üstündən bu tərəfə at. 
Bəxşişə imkanın vardırsa əgər, 
Qapını bağlamaq ziyan gətirər. 

Sən çalış meyvə ver olduqca bahar, 
Ondan dul arvada bir az pay apar. 
Din buna nə sayaq səxavət desin?! 
Səndən arı gəlir hətta xəsisin. 


ŞEİR BAZARININ RÖVNƏQSİZLİYİ 
VƏ KASADLIĞI HAQQINDA 

Alçaq qapısında bir şair olmaq 
Yunan fəlsəfəsi, kürd evidir, bax! 

Heyf, mədhləri üçün gedən zəhmətə! 
Heyf, ilham çəkən o əziyyətə! 

Məmduh xatunilə sərxoş yuxuda, 

Mədh üçün gözündən qan tökür o da. 
İşləyir gecəyə qatıb gündüzü, 

Sonra yazdığını köçürür özü. 

Qoçaq bir raviylə olaraq əlbir, 

Bir vədə camıyla onu məst edir. 

Ta yanma gedib salam verəsən. 

Şeirini oxuyub bəxşiş görəsən, 

O, sənə deyəcək, gözəl demisən! 

Bizi mədh etməkçün dürlər deşmisən!” 
Gəl qayıt bir işlə məşğul ol hələ, 

Özgə vaxt buraya bir səfər elə. 

Bu sözü eşidib çıxıb gedərsən. 

Özünü qəmlərə təslim edərsən. 

Y enə fırıldadıb bir şeir də həmən, 
Qaydayla qələmi axsadarsan sən. 

Elə ki, vədəylə yenə gələrsən, 

Qapını daş kimi bağlı görərsən. 

Ү al varıb-yaxarıb qapıçıya sən, 
Axçayla özünə isindirirsən. 

O, səni saraya aparsa əgər, 

Məmdulı qapıçıya qaşqabaq tökər. 

- Buydu qərarımız, ey axmaq eşşək, 
Min dəfə dediyim buydu, de görək. 
Sən görüş vermisən, bu nə görüşdür?! 
Mən işlə məşğulam, bəs bu nə işdir?! 
Sonra soruşmadan, ata, necəsən, 

Halın nə təhərdir, necə gəldin sən? 
Səninçün bir yerə yazar bir barat. 

Üç xarvardan bir tay ödənsin! Heyhat! 
Gəlir amilindən o kimdir ancaq, 

Versin iyirmidən artıq bəxşiş, bax. 
Ondan da onunu sələmçi alar, 

Beşi də yoldaca ravinin olar. 

Qalar- sənin üçün bir aylıq zəhmət, 
İyirmi on olar, onun beş, əlbət. 

Əmir sərxoş olsa, onunla ancaq, 

Olmaz qapıçının başın bağlamaq. 

Ey fazil, abrını tökmə nahaqdan, 

Bil, yeri su üstdə qurmuş Yaradan. 

Söz göydən gəlmişdir, yaxşı bil bunu, 
Mıx kimi torpağa çalma, gəl onu. 

Ağıl sahibinə ver ağıl, kamal, 

Ürəkdən gələni ruha ver dərhal. 
Ənvəri bu yolla edərək qiyas, 
Demişdir, artıqdır şairdən kənnas. 
Bundan xeyli əvvəl olan sərvərlər, 

O uca ad üçün çalışan ərlər, 

Hünərdə olsa da irəli onlar, 

Artıq sayardılar şairi onlar. 

Şairə xəzinə bağışlardılar, 

Onlar da mədh deyən olardı, aşkar. 
Mənimsə yerimdir bu xəlvət bucaq! 
Belə bir dünyaya sığım nə sayaq?! 

Çox tənə görmüşəm mən bu dəstədən. 



At çörəklərini! Daş yeyərəm mən. 
Tamahdan etmirəm mən ki, hekayət, 
Etmirəm dünyadan əsla şikayət. 

O, aıpa çörəyi versə də mənə, 

Püstə tək gülürəm üzünə yenə. 

Kaş dostum olaydı mənim bir nəfər, 
Möhkəmlik olaydı onda bir qədər! 
Dünyada bircə dost, gəlmədi ələ 
Ki, ondan ürəyim sınmasın belə. 


DOSTLUQ VƏ VƏFANIN ŞƏRTLƏRİ 

Dostluqda dost ilə bir ol, səmimi! 

Bir qabıq içində cüt ləpə kimi. 

Dostluq din yolunda olmasa, gerçək, 
Ona əmin olmaz heç zaman ürək. 

Bir fərq görünərsə dost arasında, 
İkiüzlülük var arada onda. 

Bu işdə yar olmaq, dost olmaq gərək! 
Y arsız iş aşmayır dünyada, gerçək. 

Nə qədər bir qəsdin, bir təmənnan var, 
İnanma yar olsun onda sənə yar. 

Nə qədər öz arzun dalınca getsən, 
Qeyrə yox, özünə yar olarsan sən. 
Dosta öyüdlər ver, öyüd al ondan. 

Ona irad tutma, ancaq heç zaman. 
Şəhərin şöhrəti olan bu dostlar, 
Məhəbbət yolundan düşmüşlər kənar. 
Onlar qırxmaq üçün dostluq edirlər, 
Çörəkçün, aş üçün əldən gedirlər. 

Dar gündə səninlə gec dost olarlar, 
Dost olar, tezcə də doyarlar, aşkar. 
Onlar var dostudur, alsalar əgər, 

Səni məhv edərlər, qəm də çəkməzlər. 

Dir əmin olarsa, dostun olacaq, 

Bu yolla dirhəmi səndən alacaq. 

Y em versən, gözləri olacaq səndə, 
Hirslənib coşacaq yem verməyəndə. 
Dostluq etibardan, vəfadan törər, 

Nə dostluq etibar olmasa əgər?! 

Bu məcazi dostlar sənə, aşikar, 

Həqiqi sirlərin üzünü açar. 

Bu dostluqda möhkəm olmasa hər kəs, 
O, dostluq yolunda bir yana getməz. 
Zahirin, batinin düz olsun gərək, 

Əhdi pozmayasan ta axıradək. 
Bəndəlik eyləyib ələst günü sən, 

Dost verən qədəhi götürüb içsən, 
Könlündən nə keçsə o dostdan kənar, 
Bundan sonra Tanrın elə o, olar. 

İlk əhdə vəfadar olasan gərək, 

Sonra çalışasan sərf edib əmək. 

Ta ona verdiyin o vədəni sən, 

Çalışıb yerinə düz yetirəsən. 

Bu əhdə sən vəfa etməsən, düzü, 

Səfa qibləsinə çevirmə üzü. 

“Ey insan, vəfa et əhdə”, - dedi Haqq, 
İnsan eşitmədi bu sözü ancaq. 

Kim əhdi pozdusa, eşitsin bunu: 
“Qapıya döşədi itlər qolunu”. 

İt vəfa yoluna düşdüsə əgər, 

Bələmdə dəridən xirqə geyinər. 
Vəfada it atdan yaranmış üstün. 

Atdan şöhrətlidir o, bax bununçün. 
Vəfasız bir itdir hünərsiz insan, 

O, həmqədəh olmaz hümayla bir an. 
Vəfaya cüt olan təmiz adamlar 
Vəfanı ismətdən üstün tutarlar. 



HEKAYƏT 


Deyirlər, ağıllı bir ustad varmış, 
Nacins bir şagirdə dərs oxudarmış. 
İllərlə qatlaşıb hər əziyyətə, 

Dözdü çox əzaba, çox müsibətə. 

Axır elm öyrənib o, alim oldu, 

Natiq və qüdrətli bir həkim oldu. 
Ucaldı mənsəbi, artdı dövləti, 

Şaha yaxın oldu, qalxdı şöhrəti. 

Əsli, mayasında yox idi vəfa, 

Odur ki, ustadı salmadı yada. 

Ustadın zəhməti lap tələf oldu, 

Çünki öyrətdiyi naxələf oldu. 
Təmizlər vəfada olarlar tamam, 
Bədgövhər yaramaz, çiy olar müdam. 
Kim vəfa yoluna mərdan gəldi, 

Ordan comərdliyə qalxıb yüksəldi. 


COMƏRDLİK, KİŞİLİK 
VƏ İNSANLIQ HAQQINDA 

Öyrən insanlardan kişilik nədir. 

İnsanlıq nə şeydir, nə bilməcədir. 
İnsanlıq olmalı insana şüar, 

Adam o kəsdir ki, o, kişi olar. 

Əgər sən olmasan kişi və insan, 
İnsanlıq yoluna yaxın olmazsan. 

Y oxdur peyğəmbər tək bir insanpərvər. 
Kişilik yolunu tək Əli gedər. 

Bu iki insana kim baxdı, düzü, 

Qayıdıb bu yolu düz gördü gözü! 

Hər kimə baxdısa bu iki insan, 

Ay kimi nurlandı üzü hər zaman. 
Tovhid xəznəsinə tilsimdir bunlar. 
Adlanan o, bunlar addırlar, aşkar. 



Bu tilsim çatdırar o xəzinəyə, 

İnsan bu adlarla ucalar göyə. 

Onlar kişi idi, insan idilər, 

Onlar dərd əhliydi, dərman idilər, 
Kişilik, insanlıq biri-birilə 
Birləşdi, comərdlik yarandı belə. 

Belə comərdliyin rəmzi də ancaq, 
Düzü, əyrilikdən olmalı uzaq. 

Özgəyə baxmasın xəyanət ilə, 
Baxmasın tamahla, ya şəhvət ilə. 

O, diksin başını yerə həyadan, 

Qovsun həyasızı qapıdan haman. 

Ondan eşitməsin artıq söz bir kəs, 

Heç vaxt öyünməsin xalq içrə əbəs. 

Y atmışa keşikçi olsun gecələr, 

Xalqa kömək etsin qüvvəsi qədər. 
Vursun öz nəfsinə səbrdən cidar, 
Çörəyə, dirhəmə olsun zülmkar. 
Qəlbdən xəstələrə eyləsin dərman, 
Qərib ürəklərdə olsun hər zaman. 
Dilinin əzbəri bu olsun gərək. 

Dara düşənlərə kömək eyləmək! 

Hər vaxt pay ayırmaq yetimə, aca, 

Hər vaxt arxa olmaq dula, möhtaca. 
Özgənin eybinə göz yummaq ancaq! 
Başqanın siminə yol axtarmamaq! 

Bir pislik yol tapmaz onun halına. 

Pis şey yaxın düşməz heç xəyalına. 
Təmizlik, toxluqdur dostu, sirdaşı, 
Ancaq insanlıqdır onun yoldaşı. 

Odur seçilmişi zamanın ancaq, 

Onunla mümkündür amanda olmaq. 
Onda hər ürəkdən bir mərifət var, 

Həm hər peyğəmbərdən onda sifət var, 
Onun bədəninə hasardır ismət, 

Ərişdir, arğacdır həm ona iffət. 
Bəndəni bəyənsə eşq özü əgər, 



Belə bir xidmətə o, meyl eyləyər. 
Dostuna çevirər ürək üzünü, 
Nəfsindən qoruyar hər vaxt özünü. 
Dönməz qılınc ilə vursan də əgər, 
“Şəkər” cavab verər, desən də zəhər. 
O, eyib örtəndir, azad, həyalı, 
Xeyirxah, sevəndir elmi, kamalı, 

İş görər, işinə o, muzd istəməz, 
Öyünməz, nə də ki, alçalmaz əbəs. 

O, hər vaxt nəfsini sındırmaq üçün 
Əgər nə lazımsa eyləyər bütün. 

Yüz əzab çəksə də, heç dönməz üzü, 
Verər çörəyini dadmamış özü. 

Özünü aparar ədəmə qədər, 

Əcəl yetişməmiş ölə də bilər. 

Budur, xoşbəxtliyə dünyadan nişan! 
Budur, ürəklilik, igidlik haman. 

Kimdə tapa bilsən bu sifəti sən, 

Çalış ki, ondan üz döndərməyəsən, 
Nəfs ardınca getsən donuqsan, demək! 
Nəfsini öldürsən, kişisən, gerçək! 
Eyibdir, bu yeyib-yatmağı burax! 

Sən yemə, yedirt ki, hünər budur bax! 


SAXTA COMƏRDLİK 
GÖSTƏRƏNLƏR HAQDA 

Beləymiş insanlıq bizlərdən qabaq, 
Buymuş comərdlərin qaydası ancaq. 
İndi qalmamışdır bunlardan bir iz, 
Adları dilə də gəlməyir hərgiz. 

Hər yer tor quranla, xainlə dolu, 
Qururlar hər zaman bir hiylə toru. 
Başda əyləşərək söyləyər sədrəm. 
Bir neçə əclafı eylər başa cəm. 

Y er tapmaz zilinin üstə döşənər, 

Yelkənə vurulmuş dirəyə dönər. 

Uzadar sağ-sola bığ-saqqalmı, 

İçər, həşiş çəkər, pozar halını. 

Başına toplayar yaramazları, 

Düzər qarşısında səf-səf onları. 

Onlar hamısı rind, çıxmış dəridən, 
Qaçmışlar ustadın öyüdlərindən. 

Hamısı şəhvətin əlində qalmış, 

Hamısı məşuqçün xəyala dalmış. 
Gündüz yeyib-içməz, gedib çalışar, 
Gecə pis işlərin ardınca qoşar. 

Üç gündə aldığı ınuzdu bir anda 
Xərcləyər yarının o, qarşısında. 

Rind ilə dilbərlər yığışar belə, 

Zindana düşərlər qurd Yusif ilə. 

Biri qatıq alar, biri heyva-nar, 

Bunları toplayıb məclis qurarlar. 

Mənzil çalğılarla, boşqabla dolu, 

Nərd, şahmat, qədəhlər şərabla dolu. 
Süfrədə çörək var, qazanda xörək! 
Amma kişilikdən uzaqdır ürək! 

Onlar qoltuq vurar, sinə döyərlər, 

Fələk və ulduzdan tamam bixəbər . 1 
...Açmış xanəgahda qapını əxi, 

Elə səxavətli tapılmaz dəxi. 

Süfrəsi doludur, qəndlə, şərbətlə, 
Məclisi çal-çağır, sözlə-söhbətlə. 

Orda kamanların çaq-çaq səsi var, 
Məhmiz səslərindən qulaq tutular. 

Ox atmaq, oynamaq, həm çəpik çalmaq. 
Olmaz olanları hesaba almaq ... 2 
Oğul ailədə döyülər nahaq, 

Orda göz üstündə oturar ancaq. 

Evi yad eyləməz, deyil ki, axmaq! 

Öyüd, nəsihətə o asmaz qulaq. 

Atmaz o, söhbəti, zarafatları 
Kababı, səhranı, bağ-bağatları. 

Getməz əzab görsün ata-anadan, 

Y eməmiş gözündən su töksün hər an, 
Əslində ədəbli, ayıq olanlar, 

Zirək, düz, gözü tox, kişi insanlar, 
Hünər öyrədəni görməsə özü, 

Camal öyrədəni bilməsə, düzü, 

Əxi dükanının gülüncü olmaz, 

Əxi nemətinə o, tamah salmaz. 
Müftəxor, təslimçi, yaramaz, alçaq 
Vursan da oranı tərk etməz ancaq. 
Onu halal sayar bığı burmalar, 
Səlsəbil suyu tək ondan zövq alar ... 1 
...O, pis iş görsə də, yaxşıdır deyər 
Onun hər eybini sayarlar hünər. 

Gecə qafil olar, nadanlıq edər, 

Oyaq qalmaqdansa yuxuya gedər. 
Gündüz bu məclislər sona çatanda, 
Süfrələr boşalıb, əxi yatanda, 

Hərə öz işinin dalınca gedər, 

O da öz oğlunu indi yad edər. 

Y enə gecə gələr, təzədən təkrar, 
Həmin həngamələr, işlər başlanar. 
Uzun bir vaxt keçər elə bu sayaq, 
Kimsənin sözünü eşitməz uşaq. 
Saqqalı göyərər, qaralar üzü 
Gedər gözəlliyi, yox olar, düzü. 

Ürəyi dərd, qəmlə düşünər bunu: 
Niyə uduzmuşdur nərd oyununu? 
Tüstüsü olmayan halvanı, burax! 

Bu zəhər içməkdir, xeyri yox ancaq. 
Cəlilindən özünə pislik etdin, ah! 
Özün eylədiyin bu işdən, eyvah!.. 



ÖVLADI NATƏMİZLƏRİN 
ŞƏRİNDƏN QORUMAQ HAQQINDA 


Özün əkdiyinə, ey ata, inan, 

Y axşı olar özün olasan bağban. 
Lazımsa bağçanı, evi gözləmək, 

Y addan eşşək başı yaxşıdır, gerçək. 

Sən öyüd ver ona başında nə var, 

Axı qalan odur səndən yadigar. 

Bağda budaq sınsa qəm çəkməz baxan, 
Onun hər dərdini, bil, çəkər bağban. 
Vermə öz nəqdini kimsəyə, aman, 
Axırda olarsan yoxsa peşman. 

Dayə daha gözəl tərbiyə edər, 

Y umurtanı ancaq kəklik gizlədər. 

Tanrı dünyasından gəlmişdir uşaq, 

Y ersiz rəva deyil onu korlamaq. 

Gəlmiş o dünyadan, məsumdur uşaq, 

O damın quşudur, bu evə çıraq. 

O, bir xəzinədir, qorusan əgər, 

Y oxsa zəhmətlərin olacaq hədər. 
Sənindir gül olsun, o, yaxud tikan, 
Özün əkdiyini xar etmə, aman. 

Qoyma övladını kamanxanaya, 
Boynunu əlinlə keçirmə yaya. 

Kaman düzəltsə də iki yüz batman, 
Oğlun olmayacaq sənin ox atan. 

Kaman başqa şeydir, busa odundur, 
Baltala əlinlə, tez onu sındır. 

Düşmənlə üzbəüz gəldiyi zaman, 
Döyüşər odunla hansı pəhləvan?! 

Atıcı əllərdən başqa heç bir kəs, 
Düşməni qovaraq məhv edə bilməz. 
Sən bu dörd batmanlıq yayla oxunu, 
Necə atacaqsan, bir düşün bunu. 

Oğru, ya dələduz deyilsən, nahaq 
Qoyma ki, ilişsin boynuna qarmaq. 



Çox kaman çəkənlər, atıldı çölə, 
Çiynini ox deşdi çıxmamış hələ. 
Peyğəmbər “ox atın” demişsə də, bil, 
Bu çaxmaq daşından yay etmək deyil. 
Kiriş barmağını eyləmiş yara, 

Bir bax yaralanmış o barmaqlara. 
Əgər yumruq boyda şişmişsə barmaq, 
Onunla olarmı hədəfə vurmaq?! 
Tutumlu olmasa bir barmaq inan, 

Ələ almaq olmaz yəqin ki kaman. 

Y umşaq, zərif olan çiyin ilə döş, 
Sınaqdan çıxmasa, görməsə döyüş, 
Gedər yüngül yayla o, ox atmağa! 
Ancaq daş qoyarlar bu mancanağa, 

Ox atmaq yaramaz bu qüvvə ilə, 

Tulla bu kamanı, gəl qayıt hələ. 

Sən ki heç apara bilmirsən onu, 

Bəs necə atarsan söylə sən onu. 
Qüvvətli qol gərək, bir də yaxşı at, 
Yoxsa ki, qılıncla oynama, heyhat! 

Y axşıca bir atm olmasa əgər, 

Hər ox ürəyini deşərək keçər. 
Qapazlar yesə də oğulun, gərək 
Kamana uymasın heç vaxt kiriş tək... 
Sən ona elm öyrət, danışıq öyrət, 

Onu bu sayaqla məhv etmə fəqət. 

Ən böyük nemətdir, anlasan, peşə, 
Peşəkar düz yolla gedər həmişə. 


DÜZ-ƏMƏLLİ PEŞƏ SAHİBLƏRİ HAQQINDA 

Əhsən, o peşəkar yoxsul insana! 

Qanedir dünyanın azı-çoxuna. 

O, öz ruzisilə qənaət edər, 

Başını salaraq işinə gedər. 

Öz acizliyini boynuna alar, 



Keçmiş qüsurundan edər istiğfar. 
Çıxarmaz könlündən Haqqı bircə an, 
Nuru hazır sayar hər yerdə, inan. 

Peşə öyrənməkçün neçə il yaz, qış 
Atadan, ustadan şillələr almış. 
Zəhmətlə kütlədən bəhrə götürər, 
Keçmişi muzd ilə yuyub itirər. 
Qələbə tutanda ona üzünü, 

Allaha tapşırar o da özünü. 

Qəlbində nur saçır vəfa, sədaqət, 
Əlindən uzaqdır onun xəyanət. 
Vaxtında o, qılar beş dəfə namaz, 
Yalvardan-yaxardan əsla usanmaz. 
Üzündə görünməz qürrədən nişan, 
Etdiyi taətlə öyünməz bir an. 

Gecələr üz tutub evinə gedər, 

Qoyar Haqq verəni bir az şam edər. 
Elə ki, yeməkdən, içməkdən doyar, 
Ruzi verəninə şükrə başlayar. 

Ayırıb payından bir qədər çörək. 
Yoxsula, acizə o, göndərəcək. 
Düzdür, hünərlidir çox adam, bir bax! 
Ürəyi böyüklər bunlardır ancaq.. 
Varlığın rəmzidir fikri bunların, 
Cənnət bağçasıdır yeri bunların. 
Dünyanı nizama peşəkar salar. 

Hər nizam peşədən, hünərdən olar. 

İş xoşdur kişiyçün işsiz olmaqdan, 
Ancaq pis işlər də pislikdir inan. 
İnsanın insana var ehtiyacı, 

Bir Allah deyildir insan möhtacı. 
Sərhəng zor silahı olsa da əgər, 
Xəstəyə dərmandır, qaçana zəhər. 
Düzdür, kənnasa da xor baxırsan sən, 
Ancaq o edəni edə bilməzsən. 

O kəsin peşəsi yaxşıdır, gerçək. 
Ondan incik düşmür əsla bir ürək. 



İnciklik olmasa üsyan da olmaz, 
İnsan incidəndə, iman da olmaz. 

Elm öyrən, yaxşılıq toxumu səp sən, 
Qoy yaxşı meyvələr görüb dərəsən. 
Bu sözü söyləyən yaxşı demişdir: 
“Peşə - əkinçilik, elm isə işdir”. 
Padişah, sərkərdə, ordu və vəzir, 
Zahidlə camaat, imamla dəbir - 
Hamı dən ardınca qaçır, doğrusu, 
Hamısı axtarır çörək, yemək, su. 
Əkinçi yemləyir hamını bütün, 

Onun da varını verir bulud, gün, 

Ən işıqlı günəş elmdir ancaq, 

Elmsiz yaşama ömrünü nahaq. 

Çıraq yandırmasan əgər elmdən, 
Varlığın təndirdə yanacaq həmən. 


ELM ÖYRƏNMƏK VƏ 
ALİMLƏRİN ŞƏRƏLİ HAQQINDA 

Əgər sən istəsən bir elm öyrənmək, 
Bütün ləzzətlərdən əllərini çək. 
Gecələr udmasan çıraq türtüsü, 
Hardan öyrənərsən sən elmi, düzü. 
Elm, din dalınca lazımsa getmək, 

Lap Çinə qədər də gedəsən gərək. 
Elm oxu dünyada kamaldan ötrü, 
Oxuma dövlətdən, ya maldan ötrü. 
Elmi kamillikçün öyrənməsən sən, 

Y axşı ad gətirməz o, sənə, əslən. 
Elmi öyrənirsə kim zərdən ötrü, 
Biliyi xeyirdən, zərərdən ötrü, 

Bir kəndin ya cahil xətibi olar, 

Əhli naəhldən seçməz, aşikar. 

Şuluq bir məhləyə ya ədib olar, 

Elmi də özüylə gora yol alar. 

Ya da ki, qurşanar vəzə, alverə, 

Elmi də yox olar heç nahaq yerə. 

Ya da bir qaziyə müavin olar, 

Öyrənib bildiyi arxada qalar. 

Bunların hansına edilsə təyin, 
Könlündən hər elmi silinər həmin. 
Əyri olduğuyçün onun işləri, 

Ona nə vermişlər, qaytarar geri. 
Alimin başını uca edər din, 

Cahili düz yola gətirər, yəqin. 

Elmini kimsədən gizləmə nahaq, 
Susuz ürəklərə bulud kimi yağ. 

Kamal sorağında olanlara sən, 

Çalış ki, varından bir şey verəsən. 
Alim ədalətə meyl etsə özü, 

Baxmaz var-dövlətə heç zaman gözü. 
Tamah göstərsəydi Şafei vara, 

Malilə dolardı Dəclə, aşkara. 

Dini yaymaq idi ancaq arzusu, 

Odur, əbədidir adı, doğrusu. 

O elm nə eylədi, nə eyləyəcək?! 
Ancaq ki, qızıldan lap donar ürək. 
Elm üçün bir şeyi gərək biləsən, 

Y eridir bu sözü eşitmək məndən: 
Doğru bir istəklə təmiz bir ürək, 

Bir də yardım etsin ulduzlu fələk. 
Azad bir nəfs gərək, mehriban ustad, 
Çoxlu sərvət gərək, uzun bir həyat. 
Hər kəsdə olarsa bu şeylər tamam, 

O olar dünyaya işıqsaçan şam. 

İllərlə min əzab, min zəhmət gərək! 
Riyazət çəkərək əziyyət gərək! 

Ta ki, bu aradan çıxsın bir adam, 
Elmdə, fəzldə olsun o, tamam. 
Türkmən şeyx olsa da arşın, bez alar. 
Yüz vərəq bilsə də, kürd cahil olar. 
Bu şeyxlik deyildir, utanmazlıqdır, 



Uzunsaqqallıhq, həm qanmazlıqdır. 
Xirqəni versə də Əlinin özü, 

Xirqə vəli etməz heç kəsi, düzü. 
Elmdə Əli tək olmasa insan, 

Əliyə bağlama onu heç zaman. 


HEKAYƏT 

Boşboğaz və lovğa bir şeyx vardı, 
Gözünü yumaraq hey danışardı 
Dediyi hədisə soruşdum dəlil. 
Tökdüm abırını, eylədim zəlil. 

Tez müridlərindən bir uzunqulaq. 
Hirslənib qışqırdı: “Dinmə bura bax, 
O, özü dəlildir, dəlil nə gərək! 
Cəbrayıl bilir ki, necədir fələk! 

Ürək qulağilə eşit nə desə, 

Cədəllik edirsən, odur mədrəsə! 

Ta ki, o cədələ mən nəzər saldım, 
Dinmədim, sözümü tez geri aldım. 
Təslim olmasaydım əgər mən belə, 
Nahaqdan saqqalım gedərdi yelə. 


ELM ÖYRƏNMƏK HAQQINDA 

Əhsən, o ürəkli din ərlərinə, 

Ürəyi, canı da verərlər dinə. 

Onlar xalqa yaxın, uzaqgörəndir. 
Təvəkkül eyləyib ömür sürəndir. 
Canı din yolunda edərlər fəda. 

Elm ilə yaşarlar ancaq dünyada. 
Yuxusuz gözləri yaş ilə hər an, 

Hər insancığazı eyləyər insan. 
Keçmiş elmlərdən qalan bir varaq 
Qızıldır onlarçün sanki bir tabaq. 

Düzlüyü sevəndir, hiyləgər olmaz, 
Hamısı dəryada, batmaz, boğulmaz. 
Qanedir bir parça quru çörəyə, 

Bənzər nəfəsləri müşklü nafəyə. 
Süfrədə çörək yox, qazanda xörək, 
Kişilik kisəsi doludur, gerçək. 

Əsil elm axtaran alimdir onlar, 
Onlardır əslində xoşbəxt olanlar. 

Elm ağla yoldaşdır, sirdaşdır cana, 

Hər yerdə hasardır sənin ruhuna. 
Yuxlasan başında o, oyaq durar, 
Ölsən, varlığına odur yadigar. 

Sən yemək istəsən, olar dəyirman, 
Yol göstərən olar yol getsən hər an. 
Cövhəri sularda çürüyən deyil. 
Odların içində əriyən deyil. 

Y ol getsən, qəlbinlə o, yoldaş olar. 
Otursan, ruhundan olar xəbərdar. 

Heç kəs torpaqlarda gizlədə bilməz, 
Onu tufanlar da məhv edə bilməz. 
Şah, sərhəng də kəsməz onun yolunu, 
Oğru da bacarmaz aparsın onu. 

Belə bir xəznəni qoyub hər zaman 
Sən dən arxasınca hey qaçmaqdasan. 


ALÇAQ FƏQİHLƏRİ MƏZƏMMƏT 

Ey belə özündən çox razı olan, 
Özgələr yanında alim sayılan. 
Çevirmə bidətə, füzulluğa üz, 

Allah və peyğəmbər nə deyib, et düz. 
Göyün kitabı da düzlüyü sevir, 

Ey qafil, bu yoldan tez ol üz çevir. 
Hiyləylə kim yazdı kitab, ya dəftər?! 
Riyayla kim yazdı bölmə, fəsillər! 
Düz, doğru sözləri kənara atmaq, 

135 



Uzaq məqsədlərin ardınca yortmaq, 
Cahili, nadanı lovğa edər bil, 

Nəciblər bu işdən sevinən deyil. 
Özünü göstərmə savadsız olsan. 
Qoyma başqaları danışsın yalan. 
Getmə alimsənsə əmirə qonaq. 

Bu necə getməkdir? Öl, getmə ancaq! 
Çəkmə ayağında, çadra başında, 

Od, su tək dolanma çox bu cahanda. 
Kişiyə çəkməylə çadra nə gərək! 

Belə ruzidənsə yaxşıdır ölmək! 

Odur türk qoşunu, tikələr haram... 
Xacənin yanma getmişdir imam... 
İyirmi mövlana çadırda bir an, 

Buna yaxşı baxmaz ağıllı insan. 

Bax bu lovğaların əlindən, düzü, 
Mədrəsə görməyir tələbə üzü. 

Müfti bir ölkəni qoruya gərək! 

Hər kənddə bir qapı nədir gözləmək?! 
Çadırlar canalan bütlərlə dolu, 
Gözlərin bağlanar, tutma o yolu. 

O bütçün öldürmək, ya qırmaq nədir?! 
Fəqihin qəlbini aparmaq nədir?! 
Çadranın yanını açarsa əgər, 

Səni öz önündə o, baş əydirər. 

O xumar gözlərin önündə heç kəs 
Özün Allanmaqdan saxlaya bilməz. 

O zərli oxların önündə həmən. 
Çoxunun ürəyi getmişdir əldən. 

İçində büt vardır, çölündə zünnar, 

İsa tək çadırdan asılmış onlar. 

Bildiyin bir bütün sorağilə sən. 

Bir kafir ardınca nə yüyürürsən? ! 
Pərdənin qəlbinə çəkdi dağ o büt, 
Çadırı palçığa saldı bax, o büt. 

Onlar öz canını bada verərək 
Başının üstündə əsir söyüd tək. 



Çadır tək toruna kim düşsə əgər, 

Bir gündə kökündən qazıyıb tökər. 

O çadırdakı büt məni də, gerçək, 

Bir vaxt əsir etdi çadır mıxı tək. 
Ancaq tez qaçaraq kəndiri qırdım, 
Yuxunu gözümdən uzaqlaşdırdım. 
Elmin xülasəsi bax budur ancaq; 
Ölümdən sonra can müdam qalacaq. 
Bu artıq mal-dövlət, de, nəyə gərək? ! 
Yem üçün bu əzab nədir, de, görək?! 
Hünər dəftərindən oxuyub bir az, 
Füzulluq eyləmək, olmaq boşboğaz, 
Cahillər önündə özündən çıxmaq, 
Bəlkə biri deyə, bu əhldir, bax?! 

Elmi gəl eyləmə mal, mənsəb toru, 
Tamah quyusundan özünü qoru. 

Çoxlu əzaba döz, yaxşılıq elə, 
Məhkəmə taxtına çatarsan belə. 


HAKİMLƏR VƏ MƏHKƏMƏLƏRİN 
VƏZİYYƏTİ 

Çalış, məhkəməyə sən bağlama bel, 
Fırıldaq işlərə razı olma gəl. 

Xacə bir müşkülə olsa mübtəla, 

Çox vaxt məhkəmədə açar bir bəla. 
Üz-üzə dayanıb bax iki nəfər, 

Haqlı olduğunu söyləsə əgər, 

Şahidsiz meyl etmə bir yana nahaq, 
Sən hər ikisinə bir göz ilə bax. 

Özün almırsansa bəxşiş, ya rüşvət, 
Müavinlərə də sən bir əlac et. 

Qoy, sənin ədlinə güvənib onlar, 
Özgənin atmı aparmasınlar. 

Ədlin əyriliyi bəyənsə əgər, 

O, düzlük yolunda tamam yan.gedər. 

Ay tək parlasa da sənin işlərin, 

Pis vəkil onları korlayar yəqin. 

Sənin hakimliyin nə qədər olar? ! 

Bil ki, fələyin də məhkəməsi var. 
Qanun ayaq altda, başında külək, 
Günah apararsan sən qəbrə, bişəkk! 
Xacə əyri yola getsə, heyf olar, 
Çünki cəhənnəmi o satın alar. 
Şəryətin çox incə bir cığırı var, 
Gözlər qaranlıqdır, küçələrsə dar. 
Hakim qazanmalı hökmilə inam, 
Buna çalışmalı o, səhər-axşam. 
Dində ictihada yetişməsən sən, 

Heç kəsə düz cavab yaza bilməzsən. 
Nəfsi çirkinlikdən pak olsun hər an, 
Aman bu çirkablar əlindən, aman! 
Ancaq pislik qaldı bu məhkəmədən, 
Bu heç, heç özü də qalmadı əslən. 
Darayıb saqqalı neçə hiyləgər, 
Qanunu əllərdə oyun etmişlər. 
Axsağın belini qucaqlayaraq, 

Qamçı göstərirlər möhtaca nahaq, 
Kərivə kürdü tək yoldadır gözü, 
Görsün kim gələcək yanma özü. 
Gəlib qadınını kim boşayacaq, 

Kimi boğacaqdır ölüm nə sayaq. 
Başda oturdacaq böyükləri düz, 

Özü ay olacaq, onlarsa ulduz. 

Y anma yol tapar, rüşvət gətirən, 

On əldə eyləyər ona beş verən. 

Topu apararsan, qızıl versən sən, 
Əliboş qalarsan, bir şey verməsən. 
Bir hakim ölmüşdü, qaldı yüz bağı, 
Ürəkdə dərd getdi, cigərdə dağı. 
Bağlar əldən getdi, ancaq dağ qaldı, 
Bu dağla cənnət də cəhənnəm oldu. 
Bundan əvvəl olan din sərvərləri, 



Olmuşdu hər işdə dinin rəhbəri! 
Belə yaşamışsa onlar da əgər, 
Səlmanın, Buzərin bağını göstər! 
Nərdi bu meydanda oynamalı düz, 
Xalqın işlərinə baxmalı sözsüz. 
Kimin ki qəlbində dinin hökmü var, 
Alnında insafdan nişanə olar. 


HEKAYƏT 

Döydü arvadını daşla bir kişi, 

Hakimin yanma çatdırdı işi. 

Dedi əhvalatı ona birtəhər, 

Hakim də onlara saldı bir nəzər. 

Qadın şikayətə başlarkən özü 
Çadrası sürüşdü, göründü üzü. 

Hakim o camalı, o hüsnü görcək, 

Şirin danışığı eşidib, gerçək, 

Üzünü tutaraq dedi kişiyə: 

- Arvadı bu sayaq döymüsən niyə? 

Dedi: - Söydü məni, bax mən də döydüm. 
O, yaman söylədi, yerində döydüm. 

Hakim dedi ona: - Kəs o əlləri, 

Kim daşla sındırar belə gövhəri. 

Könlünə yatmırsa əgər bu gözəl, 

Əgər sevmirsənsə, onu boşa gəl. 

Onu boşayaraq kişi qaldı tək, 

Söylədi hakimə qadın dinərək: 

- O azğın sevmirdi məni, doğrudur, 

Odur ki, boşadı, mənə sahib dur. 

Bura gəlmişəm ki, qədir biləsən 
Ona yox, gəl mənə dua elə sən. 

Bəlkə elmin başı ucaldı bir gün, 

İftixar sayıldı din, ağıl bütün. 

Bu qıtlıq ilində elmin, əməlin, 

Böyük yardımilə o izzü cəlin, 

Bu iki hakimlər hakimi ilə 
Marağa qəzası ad aldı belə. 

Söz yerində olsa, söyləmək gərək. 

Düz şeyi həm izhar eyləmək gərək! 
Vəzir kamalilə bənzər Günəşə, 

Günəş tək feyzi də xoşdur həmişə. 

Nə olar dadlara yetişən zaman, 

Bir yol Marağam yada salasan. 

Ora da bir kərəm yağışı yağdır, 

Axı o yerdə də susuzlar vardır. 

Mən bir söz əhliyəm, kiməm, nəçiyəm, 
Dil açıb nəsihət, ya ölüm deyəm. 
Nəsihət o kəsə yaraşar, düzü, 

Yaxşı işlər ilə məşğuldur özü. 


NƏSİHƏT ETMƏYİN QAYDALARI 

Dad! Bu mənbər döyən boş vaizlərdən! 
Utanmır ağacdan, nə də mənbərdən. 
Nəsihət insanı etsə pərişan. 

Vaiz həyasızdır, həm əsil nadan. 
Peyğəmbər yerinə, mənbərə heç vaxt 
Füzulluq yolilə olmaz ucalmaq. 

Ora qədəm basar ancaq o adam, 

İşvə, naz etməyi unutsun tamam. 
Şəhvətlə, qəzəblə nəfəs almasın, 

Kefi xatirinə ayaq çalmasın. 

Xalq ilə xeyirxah, mehriban olsun. 
Əməli, elmi düz bir insan olsun. 
Etməsin dünyada harama rəğbət, 
Könlündə olmasın nə mal, nə şöhrət. 
Riyazət butəsi od saçan zaman 
Səsi ucalmasın onun bircə an. 

Xülqü ətir saçsın müşk kimi gərək, 

Nur saçsın aləmə başı Günəş tək. 
Doğru və düz olsun onun hər sözü, 

Əsla qəm yeməsin qızılçün özü. 

Hər nə öyrənmişsə öz ustadından, 
Bildiyi hədislər çıxmaz yadından. 

Y erə lovğalıqla basmasın ayaq, 

Dini unutmasın ömründə heç vaxt. 
Kimə qismət olsa elmdə bu məqam, 
Layiqdir olarsa mürşid, ya imam. 
Alimi alçaldıb xar eylər nahaq 
Dünya sevgisiylə, var eşqi ancaq. 
Xasların səhvidir, kütləyə afət, 

Bu zəhlə tökməkdir, çiylikdir, əlbət, 
Eylə dediyini vaizsən əgər, 

Yoxsa başağrısı verdiyin yetər! 
Peyğəmbər yerini niyə tutmusan? 
Qalx, bir ayağının üstündə dayan. 
Başı aşağı sal, əlini yana, 

Yaş tök, qoy ürəyin gəlsin tüğyana. 
Göstər yuxusuzluq töhfələrini! 
Göstər sübh yetdiyin bəhrələrini! 
Sadiqlər qəlbində cənnət tumunu, 
Bu yaşla əkərsən, unutma bunu. 
İki-üç donuğa hərarət yetir, 

İki bərk canlını bir az yumşalt bir. 
Danış kütlələrə halal, haramdan, 

Sən söylə xaslara hədis, kalamdan. 
Bu qürrə gətirən sözlərdən əl çək, 
Bədən odu üstə Quran suyu tök. 
Birgə əyləşdirmə kişi, qadını. 

Al, əyləşsələr də qarşılarını. 
İsmətdən, pərdədən danış qadına, 
Başqa bir nəsihət yaramaz ona. 
Cavan, gözəl qadın açıq-aşikar, 

İncə, şirin olar, can alan olar. 

Onun məclislərdə axı nəyi var, 
Gəlsə, cavanlara, gənclərə baxar. 
Şeyx mənbərdədir, qadın bağçada, 
Bir qələm çəkmişdir hər şeyə o da. 
Qadın mətahmı çıxarmış taxta. 
Qadın üstdə olsun, kişisə altda. 



O, öz qaş-gözünü düzəltsə əgər, 

Ona ismət, namaz daha neyləyər?! 
Əlini göstərsə, əldən gedərsən, 

Bir dəfə baxarsa, məstlik edərsən, 

O dərdli vaiz də mənbər başından 
O ənbər saçları görərsə, inan, 

O gecə sübhədək olub biqərar 
“Ya Əziz, ya Yəhya” deyəcək təkrar. 
Quran oxuyana həsrətlə baxar. 

Y əqub tək ahları dağ-daşı yaxar. 
Quran oxuyanlar elə bu zaman, 
“Yusif’ surəsini başlar ucadan. 

Elə ki, Qurandan papaq, don geyər, 
Hamını eşqilə o, məhv eyləyər. 

Bilər Savəli də, Kaşanlı da, bax, 

Bu, eşqbazlıqdır, vəz yox, ancaq. 

Din getdi, bağ, üzüm nəyinə gərək?! 
Dörd arşın əmmamə sənə nə gərək?! 
Nağıldan, kitabdan demə bu qədər! 
Zəhmətlə tapdığın biliyi göstər. 
Özgənin fikrini sən təkrar etmə, 
Özgənin təkrarı ardınca getmə. 

Sən öz tin ətini ə olsan bir aslan, 
Ancaq öz elminlə ucalmalısan. 

Bu elm, bu fəzilət boş rəvayətdir, 
Özgə sözün yoxdur, bu nə adətdir! ! 
Özgə paltarilə bəzənmə nahaq, 
Göstər tinətində olanı ancaq. 

Bundan əvvəl olmuş kamil insanlar, 
Sözlə möcüzələr göstərmiş onlar. 
Malik olduqları hünəri bütün 
Y adigar qoydular nəsillər üçün. 

Sən ey bəyənilmiş, xoş tale insan, 
Özündən nə qoyub gedirsən nişan? 
Sözün düzlükdəndir, işdə də düz ol, 
Düzlərin sözünü gəl eylə qəbul. 



DÜZLÜK HAQQINDA 

Düzlük et ki, düzlər nicat taparlar, 
Hamıdan güclüdür düzlər, aşikar. 

Y axşı ad qazanar düz iş görənlər, 
Bişməmiş, çiy olar əyri gedənlər. 

Yusif düzlüyilə taxta çatdı düz, 

Düzlük et, bəxt özü tutsun sənə üz. 
Tutsa ətəyini pis, yox qorxusu, 

Pis əl düz ətəyə neylər, doğrusu? 

Düz danışan adam düz yuxu görər, 

Yusif düz görmədi yuxunu məgər?! 
Düzlük olduğuyçün onda, doğrusu, 
Oyaqlıq açarı oldu yuxusu. 

Cırıldı köynəyi yaxşılıq üçün, 

Odur, mülkü oldu Misir büsbütün. 

Belə bir məqama çatan bir köynək, 
Gözlərə nur verər möcüzlə, gerçək. 
Kimin ki bu sayaq köynəyi olar, 

Qurdun dərisini soyar, parçalar. 

Bir ətək əl çəksə hava-həvəsdən, 

Bu sayaq təsirlər göstərər, hökmən. 
Məruz qalmayınca çətinliklərə 
O, əziz olmadı heç də boş yerə. 

Etmədi dostuna əsla xəyanət, 

Odur, diləkləri oldu həqiqət. 

Təmiz ürəkliyə yetişməz ziyan, 

Y etsə də köynəyə yetişər, inan. 

Gəl iki quyudan, qurddan inciyən, 

Var, mənsəb gördünsə, heyrət etmə sən. 
Əvvəlinci qurdda yox idi təqsir, 

Şalım kitabında odur, tutdu yer. 

İkinci canavar rüsvayçı idi, 

Allah da adını o sayaq dedi. 

Bir qulam əziz, şah oldusa əgər, 

Nə əcəb, günahsız olan yüksələr. 

Cani olsa şalım əzizi ancaq, 

Əsil təəccüblü bir iş budur, bax. 

Əgər düz olmasa sözünlə işin, 

Boş bir köpükcükdür etdiyin sənin. 

Kor, kar deyilsənsə qorxma quyudan. 
Düz ol, əmir, şahdan qorxma heç zaman. 
Möhkəm ol, igid ol, şücaətli ol, 

Şəriət işində şir tinətli ol. 

Dinin köləsi ol, ruzi yeyəni, 

Unutma şərini, pillələrini. 

Şəriət ağılı məbədə çəkər, 

O, qorxaqlığı da yaxşı-pis edər. 

Ruhunda sədaqət olarsa möhkəm, 
Zənnində tərəddüd etməzsən bir dəm. 
Sidqdir son yarı övliyaların, 

Sidqdir ilk işi ənbiyalarm. 

Kim bu sədaqətdən vura bilsə dəm, 
Övliya yoluna o basar qədəm. 

Olmasa batinlə zahir düz əgər, 

Sədaqət ətiri hardan törənər?! 

Y ara sədaqətin versə də kədər, 

Sən səbirli olsan, o da düzələr. 

Tanrı sadiqlərə ad verdi insan, 

Xoşbəxt o kəsdir ki, sidqə verdi can. 
Sədaqət güzgüdür əks edir səni. 

Sənin kamalını, sənin nəfsini. 

Dönmə sədaqətdən var olduqca sən. 
Çıxma doğrularm dairəsindən. 

Sədaqət ölçüdür olan işlərə, 

Pərdələr altında gizlənmişlərə. 

Əgər sadiqsənsə Əbu Bəkir tək, 

Haqqı, peyğəmbəri unutma, gerçək. 
Düzlük et, sonra sən qurtuluşa, bax! 

Sən xalqa yar olsan, o, yar olacaq. 

At Haqdan qeyrini əgər sadiqsən, 

Hər yaxşı-yamanı Haqqa burax sən! 
Əgər qorxursansa, yolunu get düz, 

Əgər qorxmursansa, huşsuzsan, sözsüz. 
Əgər həkimsənsə, danışma yalan, 
Əyriylə, yalanla dost olma bir an! 


HİKMƏT HAQQINDA 

Düz görən fikirdən yaranar hikmət, 

Dini gözləməkdən güc alar hikmət. 
Haqqın sifətinə saldırar nəzər, 

Qəlb Haqqın zatını isbat eyləyər. 

Sənin öz qəlbinə yatmayan sözü, 

Y axşı hesab etmir hikmətin özü. 

Lap yunan elmini bilsə alçaqlar, 

Ona həkim demə heç zaman, zinhar! 
Həkimin əvvəlcə əməlinə bax, 

Sonra dediyinə onun as qulaq. 

Həkim danışmayıb sussa da əgər, 
Ağıldır hər işi onun sərbəsər. 
Peyğəmbər söylədi məhz bunun üçün 
“Məndən işinizə ölçü götürün”. 
Kitabdan, qaydadan gen düşsə hikmət, 
Onda nə nur olar, nə də kəramət. 

Kimin ki yükündə belə matah var, 

Nitqi əməlinin dilində olar. 

Onun baxışları hikmətdir bütün, 

Sözü bir sevincdir xas, avam üçün. 
Həkim söhbətindən tanmar özü, 

Düz, ölçülü olar onun hər sözü. 
Həvəsdən, xəyaldan söz açmaz bir dəm, 
Arzu arxasınca o, basmaz qədəm. 
Havanı-həvəsi ağla tapşırar, 

Ağıl da ucaldar onu, aşikar. 

Hiylənin, riyanın yolunu bağlar, 

O, öz namusunu şərəflə şaxlar. 

O, hər nə bilirsə tullamaq olmaz. 

O, hər nə deyirsə, qələm götür yaz! 

Özünü aparar getmişlər kimi, 

Ancaq sədaqətdir onun həmdəmi. 
Xəyalla ünsiyyət bağlamaz bir an. 
Gözü önündədir əcəl hər zaman. 

Boş işə sərf etməz o, bircə dəmi, 
Yəqin olmayam yazmaz qələmi. 

O, keçən günlərin çəkər qəmini, 
Dihəmdən ötəri sıxmaz qəlbini. 
Qocaya, cavana göstərər şəfqət. 
Varlıya, yoxsula rəhm edər fəqət. 
Kimsənin ürəyi inciməz ondan, 
İncisə, tez ələ gətirər haman. 

Y arımçıq bilikdən çox arı gələr, 
Çalışar, hər şeyi mükəmməl bilər. 
Çox yeyib-yatmağa eyləməz həvəs, 
Qürrəylə kimsəyə o, baxmaz əbəs. 
Hikmət sahibinin sirəti budur, 
Həkim olanların sifəti budur! 

Zənn edilən kimi olmasa əgər, 

Kim hər yaramaza həkim söyləyər? ! 
Hikmət öyrənərək nur əldə elə, 
Könlünü sən nura qovuşdur belə. 
Bil, atlı olarsan hikmətə yetsən, 
Minnətdar olarsan həkimlərə sən. 


BİR NEÇƏ VACİB HAQQI-SAYIN 
YERİNƏ YETİRİLMƏSİ HAQQINDA 

Çoxmu baxacaqsan ona-buna sən?! 

Barı bir ibrət al bu ölənlərdən. 

Sənə bir öyüddür öldükcə dostlar, 

Bu hicran ustaddır sənə, aşikar. 

Olsa ürəyində ölüm fikri, sən 
Bu vardan-dövlətdən heç sevinməzsən. 
Əgər vennisənsə fürsəti əldən, 
Özünçün fatihə oxu onda sən. 



Ölümü-itimi unutma belə, 

Məzarı, əlhədi düşün, yad elə. 

İstər bir yolçu ol, istər əmir ol, 
Ölümdən qaçmağa yoxdur əsla yol, 
Ağıla gəlmədin atan verdi can, 

Gözün açılmadı öləndə anan. 

Gördün övlad dağı, dost hicranı çox, 

Y enə gözlərində bir damcı yaş yox. 
Bu dəmir ürəklə, can ki, səndə var, 
Onu ancaq odla düzəltmək olar. 

Bir ölüm qurtarar səni bu qəmdən, 

O, səni ayıldar, oyadar həmən. 

Sən ona çalış ki, torpaq olasan, 

Bəlkə bu suçlardan İraq olasan. 

Sən ki atan kimi gedə bilmirsən, 
Atanın adıyla nə fəxr edirsən? ! 

Atan düzəltdisə bağ-bağça, gülşən, 
Sən çalış, onları yeyə biləsən. 

Tutaq üzürlüsən, bağ düzəltməsən, 
Barı bu çalalı viran etmə sən! 
Əkmirsən, səpmirsən, öz kefmə bax! 
Atanın adını korlama ancaq. 

Sən ki axşam sərxoş, səhər xumarsan, 
Atanın evinə haçan baxarsan? ! 

Ondan qalan irsi neyləyirsən sən, 

O, iki gecəlik xərcindir həmən. 

Qalx onun yerinə bir iş gör bu gün, 
Özü görməyibsə, sən gör onunçün. 

Y emədi, qoymazdı yoxsa bu qədər, 
Bir belə əkməzdi, yesəydi əgər. 

O, səninçün qoydu, xərcləmə belə, 
Əsil övladsansa, ona da xərclə. 

Əgər o, deyilmi səni böyüdən?! 

Belə bacarıqlı, diribaş edən?! 

Gəl yandır ruhuna onun bir çıraq! 
Onun əməyini olmaz unutmaq. 

Altı borc vacibdir hər bir insana, 

Əvvəlcə borcludur o, Yaradana. 

Sonra da borcludur ata-anaya. 

Şaha, müəllimə, həm ənbiyaya. 

Əgər bu borcları ödəsən, inan, 

Sən gedib Allaha yaxın olarsan. 
Onların haqqını unutma bir an! 
Xoşbəxtlər bu işi dərk edər haman. 
Onları sevməklə başlar ucalar, 

Əgər kin bəsləsə, insan alçalar. 
Ölənlərin üçün yataqdır torpaq, 

Gəl onun otunu sən biçmə nahaq. 

Göz çək bu çöllərin yaşıllığından. 
Qopar, qoy bədəndən çıxsın ürək, can 
Bu gözəl qalanın altında, bir bax! 
Təzəkli arxacdır gördüyün torpaq. 
Bura durmaq yeri deyil, bir tərpən, 
Bəlkə qəlb kamını əldə edəsən. 

Buna çatmayırsa gücün, qüvvətin, 

De əzizlərinə: “Baxın, seyr edin”. 


SƏFƏR ETMƏYİN FAYDA 
VƏ QAYDA-QANUNLARI 

Edə bilmirsənsə özündən səfər, 
Barı yer üzünə bir eylə güzər. 

Gör Tanrı gücünün nişanəsini, 

Eşit o qüdrətin aydın səsini. 

Ey oğul, gördüyün bu hökmüranlar, 
Bu toıpaq altında miskin yatanlar, 
Gücdə artıq idi hamısı səndən, 

İndi sən onların üstdə gəzirsən. 
Əcəl gələn kimi aciz qalaraq, 
Mülkü buraxaraq getdilər, bir bax. 
Bu sərxoş çağında gəl yatma belə. 
Öz varlıq yurduna bir səfər elə. 
Bəlkə biləsən ki, kimsən, nəçisən, 

Nə ilə məşğulsan, hardasan, nəsən. 
Səfər edəmməsən ruh ayağilə, 

Nuh kimi dünyaya bir səfər elə. 

Bir evdən çölə çıx, ey kani-hünər, 

Y aramaz oturmaq evdə bu qədər. 
Xanəgah tüstüsü udma çox belə, 

Bir fayda görərsən, gəl səfər elə. 
Kişi püxtələşməz etməsə səfər, 
Əgər çalışmasa, qazanmaz zəfər. 
Dərviş qapısında yolçu olmadan, 
Dərvişlər nəqdinə yetməz bir insan. 
Ayaqla yox, başla gəz bu aləmi. 
Dolan qapı-qapı acizlər kimi. 

Bəlkə üzərinə düşə bir nəzər. 

Əldə eyləyəsən sən də bir gövhər. 
Oğru qorxusu var mal səfərində, 
Muzd əldə edilər hal səfərində. 

Hər yerin özünün səadəti var, 

Hər kəndin bir qayda, bir adəti var. 
Ulduzlar dayanıb dursalar əgər, 

Bu xoş baxışları görə bilməzlər. 
Səfərdən bir xeyir almasan əgər, 
Kim sənə bir ədəb öyrədə bilər? 
Əgər tələbində pak, azad olsan, 
Dəniz tək dürr ilə dolarsan, inan. 

Bil ki, imtahandır hər nəfəs özü, 
Həm bir tamaşadır hər baxış, düzü. 
Ədəblə yeri ki, xeyirxah odur, 

Sənə yol göstərən, həm pənah odur. 
Təvazökarlıq et, eylə qənaət. 
Qəlblərə yol tapıb görəsən hörmət. 
Sən yolu aşkar da, gizli də getsən, 
Uğurlu yol, ona təvəkkül etsən. 
Sənin ürəyinlə ağıl olsa yar, 
Yolunda ən yaxşı bələdçi olar. 

Tanış olmadığın bir yerdə, inan, 
Ağıldır ən yaxşı çıraq hər zaman. 



Səfərdə dən yeyib, su içsən də sən, 
Ədəbsizlik etsən, sillə yeyərsən. 

Süst atma addımı yeriyən zaman, 

Ta sudan kuzəni sağ qaytarasan. 

“Tez olsun” ardınca çalış getmə sən. 
Sən ona çalış ki, xeyir görəsən. 
Səfərdə qarnını güdsən əgər sən, 

Belə ehtişama hardan yetərsən?! 
Yemək qulu olma qələndərlər tək. 

Əli çömçə etmə, bir qarnını çək. 

Qəm yeməz baş, ayaq olsa da yalın, 
Dünyanı dağıdar dolmasa qarm. 
İylənmiş qələndər bilsin nə sayaq, 

O, kötük aparır cəhənnəmə, bax! 
Doldursan ağzına sən onun şəkər, 

O şəkər ağzında olacaq zəhər. 

Nə fayda beləsi eyləsə səfər, 

Öz baş-ayağını ağrıdar məgər. 

Y ol gedənlər olmuş bundan da qabaq, 
Eşqin pak bəndəsi olmuşlar ancaq. 
Onlar haqq yol ilə getmişlər hər an, 
Qapı döyməmişlər payçün heç zaman. 
Yoldaş sevinərdi xoş sözlərdə, 

Ruha qidaydılar nəfəslərilə. 

Onlarla bir yerdə kim salsa mənzil, 
Şad yaşar onların nəfəsindən, bil. 
Etdikcə torpağın üstdə hərəkət. 

Tökür ayaqları yüz-yüz bərəkət. 
Donlu yalançılar artandan bəri 
Xərmöhrəyə keçdi gövhərin yeri. 
Açıldı axırda hər kələkləri, 

Hoqqabaz işlərə haqq deməkləri. 

Axır hiylələri o yerə çatdı, 

Onlar bir çörəyə on möcüz satdı. 
Onlar olduğuyçün işdə günahkar, 
Camaat yanında lap oldular xar. 
Onların etdiyi rüsvayçılıqdan 



Oldu pak dərvişlər qanlara qəltan. 
Oldu təriqətin işi pərişan, 

Tamam dərvişlərdən boşaldı cahan. 
Kimsə müsafirdən gözləmir ədəb, 
Odur qapı-qapı gəzmək deyil dəb. 
Bir neçə bu təhər keçəl-küçəl var, 
Gülür saqqalına dünyanın, aşkar. 
İstər cındır geyən, istər bal yeyən, 
Meşə arısı tək avara həmən. 

Saçını uzatmış kələk gələrək, 
Çiyninə atmışdır onu ilan tək. 
Gündüzdər sümsünər, hər yeri iylər, 
Gecə xor-xorundan titrəyər göylər. 
Hamısı rind, rəqqas, ilantutandır, 
Hamısı hiyləgər, söz oynadandır. 

O, pulu papağa tikib gizləyər, 
Xalqasa dünyanı tərk eylə deyər. 
Gündə düz beş dəfə yeyənlər xörək, 
Yeyərlər qab, badya boşalanadək. 
Hamısı evyıxan, odla oynayan, 

Öz tamah odunu söndürmür bir an. 
Onlar müşk edərmi torpağı, hərgiz?! 
Dənizə girsələr, quruyar dəniz. 

Bu qədər şəhvətə nədir qul olmaq?! 
Bu qədər boğazın qeydinə qalmaq?! 
Nəfsin bu işlərdən haçan dərs alar?! 
Əl çək bu şəhvətdən çalış, nə olar?! 
Höqqə dolu məcun, başın dolu yel, 
Şeytanın töhfəsi sənə budur, bil. 

Söz çoxdur, bunları söylədim ancaq, 
Hiylə, riya əhli yaman çoxdur, bax. 
Bil, öz qızılını eyləmə tələf, 

Səni cəzb etməsin qoy bu ot-ələf. 
Bir-iki doğrunu oxşasan əgər, 
Böyük olduğunu bu iş göstərər. 

Ta xəcil getməsin əməllərindən, 
Könlü sıxılmasın töhfələrindən. 



Alçaq və hiyləgər olsa da, aşkar, 
Onlara bir şey ver, xırdaçıdırlar. 
Onunla kəramət gəlməsə də düz, 

Sən əylən onlarla, rəvadır, sözsüz...”. 
Onların suçuna əl atdımsa mən, 

Üzr istəməliyəm bununçün nədən?! 
Qaraçı verən müşk cibə qoyulmaz. 
Kəndli onu alsa, bu yaxşı olmaz. 

Bu xəta ondan yox, səndəndir, inan, 
Xəta eyləmişdir, axı o, haçan?! 
Türkmən sadəlövhdür, alıcılar çox, 
Birə dörd alarlar onda, şübhə yox, 

Bil ki, dükançıdır hiyləgər özü, 
Müridi təsdiqlər o, deyən sözü. 
Şeyximiz vəlidir - deyər birisi, 
Əlidən artıqdır - söylər birisi. 

Birisi deyər ki, yeməz, yatmaz o, 

Biri deyər: - Yoxdur, çörəyi, suyu. 

- Məkkədə qılmışdır namazı dünən. 

- Şama gedib-gəlmiş indicə həmən. 
Hey alıb-satarlar onu bu sayaq. 

Alır bu eşşəklər onu necə, bax! 
Yeridir deyirəm, mən də bu sözü, 

Acı olsa belə deyərlər düzü. 

Şirin olmasa da şəkər tək əgər, 

Acı deyildir ki, axır bəng qədər. 

Düz söz deyiləndə eşitmək gərək! 
Bəzən acmı da nuş etmək gərək! 


ÜRƏYİN HÜZURU, NƏFSİN EHTİRASI 

Çox tərəddüd etmə, boş gəzmə nahaq, 
Kişinin sifəti səbatdır ancaq. 

Özünü saxlayan, düz, vəfalı ol! 

Səni izləyirlər hər tərəf, sağ-sol. 

Sən yerə düzlüklə qədəm bas ancaq, 

Göylər də göz açıb sənə baxır, bax. 
Çalış ki, hüzursuz çəkmə sən nəfəs, 
Bunsuz ayaqlama torpağı əbəs. 

Asta, mülayim ol yerisən əgər, 

Qoy torpaqdakılar inciməsinlər. 

Əgər bir qarışqa incisə səndən, 
Məhşərdə gərəkdir hesab verəsən. 
Böyüyə, kiçiyə yoxsa bəraət, 

Uşaqkən düzlüyə sən eylə adət. 

Sənin heç sandığın ən kiçik nöqsan 
Səni sual vaxtı qərq edər, inan. 

Gəl xalqı incitmə, qəbristana bax! 
Qarışqa nə dedi Süleymana, bax! 

Dilsiz bir qarışqa dedi o sözü 
Sakit qulaq asdı Süleyman özü. 
Qarışqa gücsüzdür, incitmə nahaq, 
Bunu yuxulular dərk etməz ancaq. 
Zəifə güc etmək deyildir rəva, 

İstər çəyirtgədir, istər qarışqa. 

Hesab verəcəksə hətta zərrələr, 
Layiqdir qarışqa şah olsa əgər. 

Bir quşa dən vermək diydəndir özü, 
Aqilçün “quş dili” bax budur, düzü. 

Ey cavan, yanında durur qocalar, 
Ədəblə yeri ki, səhv tutar onlar. 

Hər kəs keçənləri yad etsə əgər, 
Utanıb özündən ədalət istər. 

Həyayla yumşalar ürək və bədən, 
Həya alar bizi “biz”dən və “mən” dən. 
Səni ürəyinlə o, çarpışdırar, 

Səni ad ardınca həm o, aparar. 

Hər kəs ki, həyadan uzaqda qalar, 

İffət pərdələri onun yox olar. 

Əgər həyan olsa, lovğa olmazsan, 
Mənasız sözlərə meyil salmazsan. 
Həyadan kişinin qızarar üzü, 

İnsanın xülqünü xoş edər, düzü. 



Osman da imandan, bir də həyadan 
Vəhyə katib oldu “Zunnureyn”, inan. 
Kim hazır sayarsa Allahı müdam, 
Gözləri həyayla açılar tamam. 

Ağıl bəyənməyən işləri görməz, 
Batil qapıları bağlayar, girməz. 

Həya nəticəni görməkdən doğar. 

Bu işdə sonacan varmaqdan doğar, 
İnsanlıq, de nədir? Eyibi örtmək? 
İgidlik? Xeyirin ardınca getmək? 


NƏSİHƏT YOLU İLƏ BİR NEÇƏ SÖZ 

Gəl bu cavanlığı taətdə keçir, 

Acizlik gününü yadına sal bir. 

Uyma olmayana, aqilsən əgər, 

Dünyada qismətdən artıq kim yeyər? ! 
Qəlbində yer vermə paxıllığa sən, 

Kin, qəzəb pasını sil ürəyindən. 
Sultanlıq de nədir? Sağlam olmağın! 
Şahlıq? Xeyir ilə nəfəs almağın! 

Bir az ruzun varsa, rahat da qəlbin, 

Bil, Qafdan Qafacan mülkündür sənin. 
Bağlıdır həmişə zəhmət ilə var. 
Qabaqdan öyünmək mənasız olar. 

Sən çalış gerinə, irəlinə bax, 

Nə bilsən özgədən gizləmə heç vaxt. 
Evlər qaranlıqdır, gözlər kor, düzü, 

Bir çıraq yandırsan, köməkdir özü. 
Özgələr yanında nə öyrənmisən, 

Çatdır əldən-ələ başqalara sən. 

Y erində olmasa yaxşılıq əgər, 

Y aman olmasa da, zülmdür deyərlər. 

Y erində edilsə bir pislik əlbət, 

Aqillər bu işə deyər, ədalət. 

Kiçik istəməsə özünü hər kəs, 

Heç vaxt alçaqlarla üz-üzə gəlməz. 

Çünki yaxşı-yaman bir sirdir, düzü, 

Eyib axtaranlıq eyibdir özü. 

Nəyə adət etsən, sən elə olsan, 

Xeyirlə məşğul ol, onda bacarsan. 

Hər xoş xasiyyətdən artar məhəbbət, 
Dostluğu azaldar ancaq turş sifət. 

Xoş xülq camaatı məftun eyləyər. 

Bir xülq bundan artıq daha neyləyər?! 
Zarafat üzlərin tökər suyunu, 

Artırsan, pisliklə qurtarar sonu, 

Y ara könül vermə, məhv edər səni. 

Bir şəhvət aparar iliklərini 
Kim desə eybini, dostundur, inan, 
Gizlədən səninçün ilandır ilan. 

Dirhəm əsirindən dostluq gözləmə, 

Heç vaxt əxlaqsıza “sin - saxla” demə. 

Keç əgər xacəsən, neçə qulamdan, 
Bişmişsənsə, gen gəz bir neçə xamdan. 
Olduqca işlərdə əli yuxarı, 

Əl atıb əlini bulama barı. 

Sənə tabe olmuş fələklər budur, 

Onun meydanında xeyir topu vur. 
Sözündə adət et ədalətə sən, 

Uzat əllərini səadətə sən. 

Göylərin Ayı da göstərib kərəm, 
Bəxşişlər paylayır olduqca dirhəm. 

Odur göstərirlər barmaqla onu, 

Pərəstiş edirlər ona doğrusu, 

Hər kəs ki, ayıdır torpağın, inan, 

Onu xalq kütləsi hər görən zaman 
Edər gecə-gündüz ona dualar, 

İllər, aylar boyu mədhü sənalar. 

Y eməkdən, yatmaqdan, durmaqdan kənar 
Kişinin bir yolu, bir məqsədi var. 

Su, hava dəyişib korlansa, gerçək, 

Y eməkdən-içməkdən çəkinmək gərək. 

Mənsəb hiyləsindən, şöhrət torundan 
Muradı tərk etsə, qurtarar insan. 
Açılar-bağlanar işlər, bir tədbir! 

Belə nə durmusan, düzəlt bir iksir. 
Bu sözə qulaq as, şahlıq elə sən, 

Biz ki gedəsiyik, et nə diləsən. 
Günlərin sinini bilməyimə bax, 

İbrət al, gecələr qalıram oyaq. 

Məni sormasan da, gündüzlər hərgiz, 
Mən uzun gecələr deyiləm sənsiz. 
Gündüz aman vennir mənə fitnələr, 
Yox olub işlərəm uzun gecələr. 
Mənim hay-küyümə nə ehtiyac var?! 
Bu sözlər şahiddir halıma, aşkar. 
Dünyada vəfadan yox əsər belə, 
Doldurma başını dünya yelilə. 


ikinci bab 

DÜNYANIN VƏFASIZLIĞI VƏ QƏZANIN 
HÖKMÜNƏ ŞAD OLMAQ HAQDA 

Dünyanın işləri boş bir xəyaldır! 

Bir ona nəzər sal, gör bu nə haldır. 
Əzəldən nə varsa viran dünyada, 

Tərsinə görürsən əksini suda. 

Sən bax bunları da görürsən suda, 

Ya da ki görürsən ancaq yuxuda. 

Yuxuda yas görmək, şadlıq deməkdir. 
Gülmək ağlamaqdır, kədər gülməkdir. 
Çinli söylədiyin zəncidir əslən, 

Onları yuxuda belə görürsən. 

Zəncinin üzü yox, ürəyinə bax. 

Hər kəsə işiylə qiymət ver ancaq. 
Zəncinin boyasız qəlbi hər zaman 
Y axşıdır o qara üzlərdən, inan. 

Nədir ağ, qarayla bu lovğalanmaq?! 



Hər şeyə işıq tut, sən əslinə bax! 

Belə yaşadıqca yuxudasan sən, 

Hər şeyi öləndə dərk edəcəksən. 

Kim ölə bilərsə əcəldən qabaq, 

O, belə sirlərə bir yol tapacaq. 

Ağla dayanmayan nə varsa tamam, 
Ağıllı yanında boş yeldir müdam. 

Can qidası axtar cansansa əgər, 

Əgər bədənsənsə, su, çörək yetər. 

Bu meydən çox içsən, sərxoş olarsan, 
Yuxulu, xəbərsiz əldə solarsan. 

Kim ağıl yolundan çıxdısa, gerçək, 

Y atdı eşşək kimi, yedi öküz tək. 
Gündə bir budağa o, əl uzadar, 

İlanı gündə bir yuvada yatar. 

Onun çırağının yağı azalar, 

Tamahdan beli də iki qat olar. 

Y eni bir dilbərə vurular hər an, 

Axır bu dərdlə də köçər dünyadan. 
Bir ölüm yaxşıdır belə həyatdan. 
Xoşdur adlarını bilməsə insan. 

Pozğun bir dilbərdə nə vəfa olar?! 

Sən əsil yarlığı göylərdə axtar. 

Yardan insan ancaq acı söz görər! 
Pozğunda xaraba bir dəhliz görər. 

Kişi kənnas olmuş, sözün doğrusu, 
Tamam bada getmiş mah, namusu, 
Kamala doğrudur ağılın üzü, 

İş yeyib-yatmaqla bitməyir, düzü. 

Nə qədər sözünlə işin deyil düz, 

Heç zaman göstərməz bu siri' sənə üz. 
Səninlə səs-səsə verdikcə şəhvət, 
Səni cəlb edəcək, qəzəb, ədavət. 
Qəzəb varlığını oda yaxacaq, 

Kin, qəzəb məhv edər canını nahaq. 
Qaraldar kin, qəzəb qəlbin üzünü, 
Şəhvət məhv eyləyər canın özünü. 
Qəzəbi, şəhvəti qaldır aradan, 



Sənə can gəlini kam versin hər an. 

Belinin qüvvəsi o nütfəni sən, 

Sənin bir parçandır, nahaq verirsən... 

Sən onu yerinə sərf etsən əgər, 

Gözəl bir övlada, yəqin, çevrilər. 

Nazla bəsləyərlər onu bir zaman, 

Möhkəm qoruyarlar od ilə sudan. 

O da sərv boylu bir cavan olar, 
Ağıllı-kamallı bir insan olar. 

Onun da canını şəhvət yaxacaq, 

Arvada, uşağa əsir olacaq. 

O da sığal verib baş-gözə, şəksiz, 

Özündən düzəldər bir yeni “mən”, “biz”. 
Qəzəbi xalq üçün ağır yük olar, 

Şəhvəti siçanı çuvala salar. 

Zəncirə bağlanmış itlər kimi o, 

Qoca yaşmadək gedər bu yolu. 

Zəiflik “dur” deyər altımışında, 

Bağlar ayağını gücsüzlük onda. 

Bu sayaq yaşayar yenə bir müddət, 

Verər oğuluna, qızma zəhmət. 

Arvadı, uşağı ondan lap doyar, 

Canına, malına hamı susayar. 

Özünün, özgənin dualarilə 
Bu fani dünyanı-tərk edər belə. 

Onu bir taxtanın üstə qoyaraq 
Qəbrə apararlar tezcə bu sayaq. 

Torpağa tapşırıb dönərlər geri, 

Malına göz dikər onun hər biri. 

Evi talamağa başlarlar haman, 

Bir gündə yox olar hər şey bigüman. 

Çox əzab görmüşəm söyləyər biri, 

Neyçün tez ölmədi, deyər digəri. 

Ev əqrəblə dolar, ilanla qəbir, 

Xacə tora düşmüş, söhbət kefdəndir. 

Başının üstünü tez alar mələk - 

Tanrın kim olmuşdur, - söylər - de görək?” 

Suala çəkərlər, o, aciz qalar, 



Suallar önündə o, xəcil olar. 

Sonra yandıraraq qəzəb odunu, 

Elə ilk gecədə yaxarlar onu. 

Gedər bu qaydayla məhşərə qədər, 
Daha bərk yaxarlar yalvarsa əgər. 

Bu həyat, bu getmək nəyə gərəkdir?! 
O, nəyə lazımdır, bu, nə deməkdir? ! 
Çörək arxasınca qaçdı nadanlar, 

İtirdi din ilə dünyanı onlar. 

Bir şey qalacaqsa burada əgər, 
Onunçün bu əzab nədir bu qədər?! 
Quş, balıq dilini bilmirsənsə sən. 
Onları kilsəyə niyə çəkirsən. 

Qızıla məhəbbət salma bu qədər! 

Bil, ondan hər zaman baş ağrı çəkər, 
Bir bax ətrafına, hardadır qəmxar, 

Sən bir iş görəndə qəmiylə ol yar. 
Acizin qəlbini, çalış ələ al, 

Sitəmkar olana hər vaxt zəfər çal. 
Hələlik dediyim sözlərdən kənar 
Sənə deyiləsi bir sözüm də var. 

Bunlar olsalar da ənənə, adət, 

Bunlara bağlıdır yenə səadət. 

Hər kəs vərdiş etsə bunlara əgər, 

O, haqlı olarsa, səadət görər. 

İlk əvvəl bu yolu gedənlər, inan, 

Bu yolu səninçün etmişlər asan. 

Gör necə getdilər, bir onlara bax! 
Dünyadan çıxdılar onlar nə sayaq. 

İzlə addım-addım onları, yeri. 

Yatma gecə-gündüz irəli, yürü. 
Riyazət və fəna yoludur bu yol, 

Burda zəhmət də var, əzab da bol-bol. 
Bu sözdən ürəyin qorxarsa əgər, 
Dünyanı tərk elə, işlər düzələr. 



HƏYAT VƏ AXİRƏT HAQQINDA 


Axtarıcısansa, mənsəbi tərk et, 

Hər çətinlik üçün yoldan dönmə, get. 
Fikrin qanadında göylərə baş vur, 
Xeyir aləminə ruhu qovuşdur. 

Sən təmiz ruhları yad eylə hər an, 

Artır qiymətini belə durmadan. 

Sən öz mənzilini burda uca et, 

Elə burda qazan özünə hörmət. 

Meylin üz tutarsa göylərə əgər, 

Sənə tabe olar cinlər, mələklər. 

Y erin palçığından çək ayağını. 

Özünə məskən et cənnət bağını. 

Bax, ruhun Rəfrəfı, Burağı budur. 
Ağılın arxası, dayağı budur. 

Kim yolu getməmiş bir yerə çatar?! 

Bir yerə getməmiş kim ayaq atar?! 

Y olunda bir tordur hər istək, həvəs, 
Ömrün addımıdır hər gedən nəfəs. 

Sən bu kiçikliklə iki dünyasan. 

Belə kiçik tutma özünü, aman. 

Məcazi deyildir belə bir alət, 

Oyuncaq deyildir, bil ki, bu halət. 

Sən öz dostlarını tərk etdin nədən? 

Aldı can ipini əlinə bədən? 

Dövlətdən, mənsəbdən bədən güc alar, 
Din isə əməllə, elmlə ucalar. 

Papaq, baş ardınca qaçsan sən əgər, 

Bu işə haradan olarsan rəhbər?! 

Sən can üzərinə çək iman dağı. 

Qoy göyə ucalsın dinin bayrağı. 

Bu fani dünyadan çevir üzünü, 

Məna aləminə döndər gözünü. 

Onu canla tanı, əgər dirisən, 

Ta gedib çatasan sifətinə sən. 

Təmiz nəfs çatarsa kamına əgər, 

İşlər düzələrək yoluna düşər. 

Tapmağa qoymayan öz varlığındır, 
Həm bu ucalıq ki, alçaqlığındır. 

Əyri yol, naxələf olmaq nə qədər? ! 
Qarmqululuqda bir hədd yox, məgər?! 
Üzüqaralıqdan bir usan, əl çək! 

Burda bir müddət də iş görmək gərək! 
Belə bir iş yeri əlində, aşkar, 

Sənsə yuxlamısan, de, nə üzrün var? 
İşin düz gətirməz tənbəllik etsən, 

Üzr istəyəcəksən buna sonra sən. 
Pisliyi özünə görsən də rəva, 

Düşmə ümidsizlik yoluna əsla. 

Axtarış qazanın salma qaynardan, 
Bədəndə bir damar qalınca bir an. 
Bilənsən, boş şeyin ardınca yortma. 
Oxla vursalar da, getsən, qayıtma. 
Sürsən asta-asta eşşəyini sən, 

Bir yerə çatarsan, sən nə bilirsən! 


HEKAYƏT 

Onu bilirsənmi, Keyxosrov bir vaxt 
Məna aləmində bir mülk taparaq 
Bu taxtın işini buraxdı əldən, 

Heçlik gəzdi, verib nə varsa həmən. 
Gəzdilər tapmaqçün şahı hər yeri, 
Bir iz tapmayaraq döndülər geri. 

Elə bir qüdrətli bir şah o sayaq, 

O ağıl, o bilik, o elm ilə, bax, 

Oyun yox, yollandı işçün o zaman, 
Getdi mağaraya dünya taxtından. 
Əlləri gövhərə çatmayan bir kəs, 

Bu göy muncuqları sındıra bilməz. 
O kəs ki, hünərin ardınca gedər, 

Özünü nəzərdən elə gizlədər. 

At ilə getməzlər məna yolunu. 

Din yolu gedilər qəlblə, bil bunu. 
Mal-dövlət əsiri olduqca, bil, sən. 

Heç vaxt bu quyudan çıxa bilməzsən. 
Xəyalın nə qədər köklük olacaq?! 

Kök olma, hünərdən olarsan uzaq. 

Ah, bu səliqəsiz, nadan camaat 
Sənə yol yoldaşı olarını, heyhat? 

Bir nəcib insana bağla özünü, 
Ad-namusa tərəf çevir üzünü. 

O, səni çıxarsın, qoy, bu girdabdan. 
Yuxulu gözünü o açsın haman. 

Elə ki, bu evi tərk edəcəksən, 

Özünə cəld, qoçaq bir yoldaş tap sən. 
Doğru cavab versin, soruşsan bir söz. 
Mənzilin hardadır, sənə desin düz. 

Bu bir karvansara, hücrəsi, mah! 

Neçə çətin mənzil qabağı, dalı! - 
Əvvəli beşikdir, tabutdur sonu, 

Paltar, yemək qəmi izləyər onu. 
Doğulub sən ölə bilməsən əgər, 

Topu apararsan burdan nə təhər?! 

İstər emdir geyin, istərsə atlas, 

Heç zaman Allahı unutmaq olmaz. 
Hüzursuz, şövqsüz olma heç zaman, 

Ta ki “camımızdan” bir zövq alasan. 
Təmiz saxlamasa nəfsini hər kəs, 
Müqəddəs ruhu da dirilik bilməz. 
Saqqaldan, burundan, bu bığdan əl çək, 
Sən bu gördüklərin deyilsən, gerçək. 
Gəzmə qapı-qapı dərvişlər sayaq, 
Məqbullar içində məskən tut ancaq. 
Qaydada olmasa işlərin əgər, 

Məyusluq eyləmə, axır düzələr. 

Başın axtarmağa başlasa əgər, 

Tez gedən ayağa kim “dayan” deyər. 

MÜRŞİD VƏ RƏHBƏR 
AXTARMAQ HAQQINDA 


Gəl heyrət yolilə getmə, gözü aç, 
Güman cığırından bir kənara qaç. 
Əlində cam vardır, ona nəzər sal, 

Gör ki, nədir azmaq, nədir huş, kamal! 
Vaxtını boş yerə sərf etmə, dayan, 
Hərfə nəzər salma, sən bir ad tapsan. 
Ancaq bir siddiqin xatirinə sən, 

Yüz zindiq əlini niyə öpürsən?! 

Mən düz göstərirəm Siddiq yolunu, 

Bir öyrən hardadır, çalış gör onu. 

Dünya o paklardan deyildir iraq, 

Sən nə oturmusan yaslılar sayaq. 
Xəzinə gizləmiş burda hər bucaq, 

Bircə sənin yerin yox burda ancaq. 

Düz ol ki, düzlərə çata biləsən, 

Toıpaq ol, çatasan astanaya sən. 
Hay-küydür, oyundur sənin sənətin, 
Sirrini bilməzsən bu səadətin. 

Əgər siiT bilməyə hazırsa insan, 

O, hər arzusuna tez çatar asan. 

Əgər xeyir işlər baş versə səndən, 
Murad açarma yetərsən həmən. 
Getməyə ayağın varsa, qalx yürü, 

Əl at hər tərəfə, axtar hər yeri. 

O kəs ki, onlarda vardır bu dəva, 

Bu dərdi heç sənə görərmi rəva?! 

Dərd axtaran adam sadiqsə, inan, 
Ümidsiz yaşamaz heç vaxt axtaran. 
Qalib axtarançün işlər hər yanda, 
Bəhanə gətirmə axtannayanda. 

Layiq axtarıcı, haqq yaradan, düz, 
Mütləq Ay, Günəşdir hey gecə-günduz. 
Y olda bir tutulma olmasa əgər, 

163 w** 



Aydan öz nurunu gün necə çəkər?! 
Azmaq tutulması yoxdursa səndə, 

Sən hər nə istəsən, varındır onda. 

Necə axtarmadan tora düşər ov?! 

Necə axtarmadan ələ gecər ov?! 
Axtarmaq şərtini bilmirsənsə sən, 

Eşşəyi palçığa necə sürərsən?! 

Nə axtardığını əgər bilməsən. 

Bir nə gəzdiyini yaxşıca öyrən. 

Hər kəs ki bu yolu elmsiz gedər, 

Onun fərmanına kim ürək verər?! 

Məlum olmayanı gəzməz bir insan, 
Nöqsan elmindədir əgər axtarsan. 

Bu məstlik çağında bir rəhbər gərək, 

O seçsin alçağı, ucanı, gerçək. 

Yoldaşsız yol getmək, dostsuz iş görmək 
Ayıqlar yanında pis olur, bişəkk. 

Fayda gəzirsənsə, gen qaç ziyandan, 
Tapşır iş bilənə işini haman. 

Lazımdır tapasan bir yolgöstərən. 

Onun kölgəsində oturasan sən. 

Onun hər əmrinə baş əymək gərək! 
Onun muradında muradı görmək. 

Onun sözlərinə həm qulaq asmaq, 

Lazımı istəyib önündə susmaq. 

Dostların biimməti faydalı olar, 

Xüsusən, yüksəksə o hümmət aşkar. 
Şeytan öz şərindən qalmayır bir an, 
Yoldaşsız kim onu dəf edər asan?! 
Gözətçisiz olsa əgər bir insan, 

O, necə qurtarar xata, ziyandan. 

Xurma şirin, dadlı olsa da ancaq, 

Bilsə qızdırmanı, heç yeməz uşaq. 

O, qızdırmanı yox, gördü dadını, 

Özün görübsən ki, onun balını. 

Dünyayla özünə salsan bir nəzər, 

Eynən o uşağın halına bənzər. 



Səninçün vacibdir ağıllı bir zat, 
Çatsan beləsinə, ona əl uzat. 

Hələ arxadadır çox çətinliklər, 

Onun zərərindən çoxu bixəbər. 

Bu yolda mürşidsiz heç bir iş aşmaz, 
Olmaz bu girdabdan heç bir kəs xilas. 
Ürəyi vəlisiz fəth etməz heç kəs, 
Cəhd elə, vəlidən ayrılma əbəs. 

Vəli seçən zaman göz səhv də edir, 
Çünki təmkininin həddi gizlidir. 
Gərək bu məqamçün yeganə olsun, 
Onda vilayətdən nişanə olsun. 

Haqqın kəraməti olmasa əgər, 

Sürüyə kim, necə çobanlıq edər?! 

Bu paltar hər kəsə olarsa da düz, 
Üzündə nişanlar olacaq, sözsüz. 


ŞEYXİN YƏ MÜRİDİN 
SİFƏTLƏRİ HAQQINDA 

Din elmi lazımdır şeyxə, şəriət, 

Bir də ki, düz, sağlam, mətin bir hikmət. 
Təmiz, müşk ətirli bir nəfəs gərək. 
Qumluqdan uzaq baş, beyin, ürək. 

Xatiri inamlı, tox olsun gözü, 

Cəsur, qorxmaz olsun deyəndə sözü. 

İşlə məşğul olsun gizli, aşikar, 

Əzabdan, bəladan qaçmasın kənar. 

Bir ınürşüd hökmündə olsun bir zaman, 
Baş əysin ustadı nə etsə fərman. 
Könlünü qan ilə bəsləmiş olsun. 

Nəfsini öldürüb, qan yemiş olsun. 

Nəfsin öhdəsindən o, gəlmiş olsun, 

Ayə, dəlil siiTİn o, bilmiş olsun. 
Dəlildən, ölçüdən gen olsun hər an, 
Batindən insanı tanısın haman. 

O, məna yolilə addımlayaraq 
Həm nur aləminə yaxın olsun, bax. 
Əyləşsin öz elmi, öz biliyilə, 

Vilayət taxtına otursun belə. 

Nə alçaq rədd etsə, qəlbi inciyər, 

Nə qəbul etsələr özünü öyər. 

O Əyyub səbirli könlü hər zaman 
Bərkə boş söyləsin, yaxşıya yaman. 
Nə qeyri işlədər bir an özüyçün, 

Nə olar sözündə qırıqlıq, düyün, 
Qanunla, kitabla olmuşdur o, yar 
Axtaran kəslərə minnətsiz, aşkar. 
Allahın istəyi, iradəsiylə, 

Hər şeyi yerində gətirər dilə. 

Sənə üz verərsə bir müşkül əgər, 
Dərhal əlac tapıb onu həll edər. 
Bədəni zindanda, ruhu göydədir, 
Üzündə-gözündə gülüş rəqs edir. 
Mah az olsa da, o, şad olacaq, 

Çox olsa yanında bir yeldir ancaq. 
Dindən ötəridir ona bu cahan. 

Sünbül yığanlarçün xərməni meydan. 
Təmiz hərəkətlə qazanmış şöhrət, 
Ağıl, din vermişdir qoluna qüvvət. 
Ürəyi riyadan, yalandan uzaq, 

Nuru Haqq nurundan törənmiş ancaq. 
Nə arzu eyləsə özüyçün, düzü, 
Dərhal hazır edər fələklər özü. 
Sevincdir, şadlıqdır işi həmişə, 
Təlimi, hüzuru eyləmiş peşə. 
Onunçün nə alət lazımsa əgər, 

Allah ondan ötrü tez hazır eylər. 
Həqiqət rəmzidir, Haqqın nişanı, 
Xalqın köməyidir, həm mehribanı. 
Baxışı, köməyi xoşbəxtliyə fal, 

Sorub yad etməsi səadətli hal. 
Çöhrəsi törədər heybət, vüqarı, 

Lütfdür, şəfqətdir xülqünün barı. 

Mis ətrini alsa qızıla dönər, 

Çör-çöp yad etməklə olar saf gövhər. 
Onunla oturan şaha tay oldu, 

Kim ona yetişdi, parlaq Ay oldu. 

Bir mürşid istəsən dünyada əgər, 
Beləsini istə, sənə bəs eylər. 

Sultanlar əlində şahindir bunlar. 
Ancaq başqaları - milçək qovanlar. 
Bax belə bir pirə əl vermək gərək, 
Gənci əsirlikdən qurtarar, gerçək. 


TÖVBƏ HAQQINDA 

Olduqca qəzəblə şəhvət sənə yar, 

Tövbə eyləməyə hər vaxt imkan var. 
Canda, bədəndəki zülməti ancaq 
Bil, tövbə suyuyla mümkündür yumaq. 
Tövbə, sabunudur can paltarının. 

Tövbə, həm yağıdır din şamlarının. 
Tövbə etmək olar ancaq o zaman, 

Sən pis sifətlərdən azad olasan. 

Nə qədər qəlbində ondan qeyri var, 
Yolunda dinsizlik qayası durar. 

Əl verdin, söylədin: “Tövbə etdim, bax!” 
Əl verdin, ürəksə vermədin ancaq. 
Bədənin tövbəsi namaz sayılmaz, 
Ürəksiz iş görmə, bu yaxşı olmaz. 

Təmiz yandırandır tövbə odu, bax! 
Qaldıqca gecə yox, gündüz olacaq. 
Tövbədə səbatlı olan bir adam. 

Başqa işlərdə də atlıdır tamam. 

Adət tərki deyil xacəyə adət, 

O, həvəs quludur, hanı iradət?! 

Bir ləzzət görəndə gəl vermə bada, 

Ötüb keçəni də heç salma yada. 

Əgər qoymayıbsan, nə axtarırsan? 
Burda uşaqlıqdır olmaq peşiman. 

Sənin qalanlara etdiyin hönnət 
Bütün əkinləri məhv edər, əlbət. 
Tövbəylə günahdan sən olsan kənar, 
Zahirin, batinin nura boyanar. 

Tövbəsiz itaət olmaz bərqərar, 

Nəfs təmizlənməsə nə işə yarar?! 

Çiy olar, tövbəni sən özün etsən, 
Tövbə kamil olar Haqq versə həmən. 
Günahdan tövbə et, taəti burax! 

Elə taəti ki, riyadır ancaq. 

Tövbə hiylələrdən olarsa uzaq, 

Qəlbə məhəbbətdən nurlar dolacaq. 
Ən ilk mənzilidir tövbə bu yolun, 

Şaha məhəbbətdir sonu da onun. 

Kişi bir mənzildə düz olsa əgər, 

Bütün mənzilləri belə düz gedər. 
Tövbə bu qaydayla edilən zaman, 

Sən onu pəhriz say, hər işə dərman. 
Pəhriz qaydasında olmasa müdam. 
Yara yetişməmiş, dərman olsa xam, 
Əgər dənnan içsən belə zamanda, 
Özünə qəbir qaz hasar dalında. 

Əgər ev qaranlıq, qarasa divar, 

Orda şəkil çəksən, şəksiz, zay olar. 
Kim yerdə daş-tikan qoyarsa əgər, 

Nə sayaq orada o, toxum əkər?! 

Qeyri aldatmaqçün tövbə etsən sən, 
Seyrdə yolu düz gedə bilməzsən. 

Sən haqqpərəstsənsə, baxma özgəyə. 
Kəbəni gördünsə, getmə kilsəyə. 

Xirqə geyindinsə, adəti tərk et, 

Y oxsa xirqə geymə, sərxoşluğa get. 
Tərk et bu tövbəni, xoşdur mey içmək, 
Qusub, qusduğunu yeməkdən əl çək! 
Plov, qovurmanın müridisən sən, 

Bu tövbə yolunu hardan bilərsən?! 
Tövbəyə üz tutsan əgər günahdan, 
Azuqə hazırla kədərdən, ahdan. 

Həvəs qapısından döndər üzünü, 

Bir daha arxaya tutma gözünü, 

Y oxsa günahlardan tövbə edəntək, 
Dolmasın papağın yel ilə, gerçək. 
Demə, tövbə etdim, nə dərdim mənim, 
Artıq cəhənnəmi görməz bədənim. 
Başında çalma var, üstündə papaq, 
Qızıldır, gümüşdür qəlbində ancaq. 
Arzu köhləninə atlandıqca sən, 

Etdiyin tövbəni bəyənmərəm mən. 
Bunlar çıxmayınca sənin başından, 
Başın getməyirsə, getmə heç zaman! 
Ver peyman əlini bu insanlara, 

Əgər əl verdinsə, olma avara. 

Onların əhdini sındırma, zinhar, 

Bu əhdi sındıran özü məhv olar. 

Bil ki, şeyx aslandır, yanma getmə, 
Cigərin yoxdursa, cəsarət etmə. 

Pir sənə nə versə qalxandır, inan, 

Sən onu tullasan, oxlanacaqsan. 

Bir qarı olsa da pirin, aşikar, 

Qara ürəkləri oxlayan olar. 

Fəthlər görmüşdür, bil, şeyxin əli. 
Ancaq səbatsıza bəladır, bəli! 

Hər kəs ki, bu yoldan bir gün dönəcək. 
Tövbə qapısına getməsin gərək. 

Bir şeyxin ürəkdən yoxsa xəbəri, 
Verdiyi tövbənin olmaz əsəri. 

Ürəyi olana tövbə ver ancaq, 

Y oxsa, sabah səni utandıracaq. 

Ürəksiz müridə əl vermə, zinhar, 
Məstdən, ürəksizdən qələm də qaçar. 
Gəl alma ovcuna xəstə əlini, 

Sən yoxlamırsan ki, onun nəbzini. 



Çoxları təqlidlə tövbə etdilər, 
Rindliklə, məstliklə batıb getdilər. 
Əgər bu istidə xurma versən sən, 
Yüzlərlə insanı öldürəcəksən. 


XİRQƏ VERMƏK QAYDASI 

Mülkə yaxın qoyma oğrunu nahaq, 

Ağlın var, ayıya gəl vermə papaq. 
Dayanıb duranda halı pərişan, 

Saçını alnına dağıdan zaman, 

O birinci həkim söləyər belə: 

“Öncə düşün, sonra get əməl elə”. 
Girovsuz, ey xacə, amandır, zinhar, 
Türkə cübbə vermə, kürdə də dəstar. 
Diriyə tövbə ver, canı var, düzü, 

Ölü tövbə etmiş hər şeydən özü. 

Çörək xatirinə tövbə edən kəs 
Heç zaman ürəkdən tövbə eyləməz. 
Olmaz divi yola gətirmək heç vaxt, 

Kim qoyar dəlinin başına papaq. 

Bir kəndli qaçmışsa dünən dərədən, 
Tövbə vermə, qaçmış müsadirədən. 

Başı gəlməyəcək düz yola heç vaxt, 

Qoy onu məmurlar aparsın, burax. 
Vecsiz, pozğun, lovğa bir şəxs üçün sən. 
Sultanın haqqını batil edirsən. 

Hanı fərasətin, möminsən əgər? ! 
İnanılmışsansa, qorxmursan məgər?! 
Möminlik uzağı görən olmaqdır, 

Bu bizim təqvimdən, borcdan uzaqdır. 
Alim nə öyrənib bilsə-dəftərdən, 
Mömin onu üzdən oxuyur həmən. 

Hər nəyi dumanlı görsə xalq əgər, 
Mömin onu nurtək aydınca görər. 

Möminin ürəyi təmiz bir ayna, 

Hər şey düz əks olar orda daima, 
Gözü Haqq nurilə görən bir ürək 
Pərdə arxasında nə var görəcək. 
Elmsiz yəqinə qəlb haçan çatar?! 
Dində elmə çalış, ey oğul, aşkar. 
Candan elm tələb et, bədəndən əməl. 
Bu yolla verəcək iman sənə əl. 

Bunu təsdiq etsə dililə ürək, 
Həmfikir, bir olsa ikisi dost tək, 

Düz yol arxasınca yürüşə bədən, 
İman möhkəm olar bax bu üçündən. 
Hər kəs bu məqama çatarsa belə, 
Bütün üzvləri parlar nur ilə. 

Məna nuru nüfuz eyləsə əgər, 

O, gizli sirləri çox tez kəşf edər. 

Y oxdur könlümüzdə başqa bir iman, 
“Yəmani” imanlı deyilik, inan. 
Mustafa xirqəsin buynuzlu Üveys, 
İmanla Y əmənə aparmadı bəs? 

Bax, o iki xirqə, hal sahibinin 
Əlilə kamala çatdı iman, din. 

Gülü gizlədilər tikan içində, 

Qönçə tək açıldı bir an içində. 

Y ox idi qəlbində zərrəcə güman, 

Y oxdu ehtiyacı ona heç zaman. 

O, kəndçi deyildi, kəndə getdi, bax! 
Çıxdı imtahandan saf qızıl sayaq. 
Verdi imtahanı, qoçaqsan dedi, 
Ürəklilik etdi, xirqə istədi. 

Hədəfə dəyəndə iman atan ox, 

Xirqə əldə etdi, həm qırıq-quruq. 

Y əmənli bununla sevincə çatdı, 

Həm də şəhərlinin yəqini artdı. 
Qələm çəkdilərsə əhd üzərindən, 

Y eni əhdçün sözə başlandı həmən. 



Lazımsa sirrini dinin kəşf etmək, 

Bu sayaq bir məqsəd, bir qasid gərək. 
Xirqə verirsənsə, beləsinə ver, 

Y oxsa ki, coşma get, xirqən altda gir. 
Özün qazi olsan, müridin oğru, 

Xirqə, muzd minnət də gedəcək, doğru, 
Xalqı məhv edirsən nadanlıqla sən, 

Axı neyləməli, sən pis həkimsən! 

Bu, girməz hər qəlbə, eyləməz nüzul, 
Qabil adam tap ki, eyləsin qəbul. 
Söhbətə, hüzura layiqsə hər kəs, 

Qovma öz yanından sən onu əbəs. 

Sən qiyam əhliylə xidmət əhlinin 
Gözlə məqamını, bax, hər birinin. 
Namaza, oruca layiqsə hər kəs, 

Qoyma boş söhbətə qoşulsun əbəs. 

Kim ki bu qismdən olarsa kənar, 

Vermə bu dəni sən, alçaqdır onlar. 
Namazdan, sünnətdən, fərzdən, zəkatdan 
Başqa bir pay vermə onlara, aman, 

Sən əmmamə versən hər kəsə əgər, 
Onda din əmmamə, paltarla gedər. 
Əvvəlcə bir yoxla öz nəqdini sən, 

Sonra xalqa göstər, əgər istəsən. 

Hardadır bilməsən sən yaxşı, yaman. 
Sənlə necə çatar Haqqa axtaran?! 

Nə lazım, axtarma xamxəyalları, 

Çatdır müxlisliyə birini barı. 

Dəvəni at ilə yanaşı sürsən. 

Öküz tək palçıqda qalarsan həmən. 
Xəstəyə dərman ver, içsin sağalsın, 

Əgər əfyun versən, canın sağ olsun! 

Əgər hər gələni mürid eyləsən, 

Milçək qovacaqsan qış zamanı sən! 



HEKAYƏT 


Kənddən avam bir türk şəhərə yetdi, 

O, kamil bir şeyxin yanma getdi. 

Süfrə, zikr həlqəsi görərək həmən 
Atıldı meydana o, düşünmədən. 

O, özündən alim, bilmədən özü, 

Üç gecə beynini qazıdı, düzü. 

Bir az gec gələrkən aş dördüncü gün, 

O kəndli xirqədən doydu büsbütün. 

Onu qızdırdısa zikrilə təkrar, 

Şeyx onu yumşalda bilmədi, aşkar. 

O mürid çiy idi, çıxdı həlqədən, 

Çölə qaçdı, şeyx də qurtardı həmən. 

Bil ki, bu bazarda, düşünsən bir az, 

Hər kəsin belinə yük qoymaq olmaz. 
“Yoxdur Haqdan başqa bir Tanrfi’ya, bil. 
Elmsiz bir ürək yol tapan deyil. 


ZİKRİN TƏLQİNİ 

Əməlsiz bir elmdir fikirsiz zikir. 
Eşqsiz ürək nursuz bir göz kimidir. 
Ürək həlqəsidir zikrin həlqəsi, 
Boşboğaz olmağın yaxar hər kəsi. 
Zikir yer taparaq əyləşən ürək, 

Səs uca, ya alçaq eynidir, gerçək. 
Eşidir hər şeyi ad çəkdiyin kəs, 
Odur, nərə, fəğan eyləmə əbəs. 

O kəs ki sözlərin bilir sinini, 

Dilsiz, danışıqsız qanacaq səni. 

Şükr edə bilməsən, məsləhət budur, 
Hər yerdə hazır bil, ibadət budur. 
Sən lal, kar olsan da bunu bilirsən. 
Bilmirsən, bəs kimi çağırırsan sən? ! 

Tanış olmadığın bir kəsə belə, 

Sitayiş edirsən hansı dil ilə?! 

Nadanın ürəyi işdə süst olar, 

Elmdən söz salsan o, dürüst olar. 

Sən ki heç bilmirsən üzün kimədir, 
Bu, yersiz özündən çıxmağın nədir? ! 
Qeyb olmuş bir ürək haya möhtacdır, 
Əgər hazır olsa, bu bir meracdır. 

Əgər bir olmasa dil ilə ürək, 

Əslində yaramaz zikrə cəhd etmək. 
Dil ilə ürəyin dost olan zaman 
Onun pak adma layiq olarsan. 
Qəlbində dolusa həvəs, hiylə, rəng, 
Dildə nə söyləsən hədər gedəcək. 
Ürəyində as-kəs salmışdır talan, 

Pirin təlqininə, odur, möhtacsan. 

Hər kəs düşünmədən bir söz söyləyir, 
Zikrə kim layiqdir yaxşı bilir pir. 

Əgər sən hamını zikrinə qoşsan. 
Qurtara bilməzsən peşimanlıqdan. 


ŞƏHADƏT KƏLMƏSİNİN 
SİRRİ HAQQINDA 

Allahı əvvəldən tanımasan sən. 

Heç vaxt doğru çıxmaz şəhadət kəlmən. 
Əlifba məbədi tanımır, inan, 

Y axşı şey bu iki təsdiq, inkardan. 
Tovhid xəznəsinə bu iki addan 
Daha yaxşı tilsim tanımır zaman. 

Belə bir sifətə malik olan söz 
Cənnətin açarı olacaq, sözsüz, 

Onların qədrini bilməsən əgər, 

İki bədr bu iki on dördə düşər, 

Bu on dörd dənənin hər biri, aşkar. 

Dörd dişdir, bir də ki, on dənə açar. 

Əsla bu birliyə yoxdur şübhə, şəkk! 

İki qism, hər biri eynidir, gerçək. 
Kəlamın, surətin başı, sonu, bil, 

Bu iyirmi səkkiz hərfdən gen deyil. 
Ayın da mənzili bu hərflərdir bax, 

Elə yol, mənzil də bunlardır ancaq. 

Bir söz kənar deyil, bil bu hərflərdən 
Bizim sözümüzdən, ey dost, keçmə sən. 
Allahdan kənarda nə varsa ancaq, 

Onu şəhadətin “la”sma burax! 
“La”smda yerləşmiş tövbə bu sözün, 
Necə də kəmxərcdir bu söz, bax özün! 
Özgə nişanıdır, onda olanlar, 

Onu istəməyin nə faydası var?! 

Əgər o özgəni atmasan təmiz, 

Sənin şəhadətin düz olmaz, hərgiz. 

Bu tövbə dalında böyük tövbə var, 
Ancaq onda nəfsi öldürmək olar. 

O tövbə az yemək, az da yatmaqdır, 
Xalqdan uzaq olmaq, sükut etməkdir. 
Təriqətdə dörd yar elə budur bax! 

Həm budur işlərin çarəsi ancaq. 

Onun bu butədə saf olar zəri, 

Sonra da dükana gələr gövhəri. 

O, göz-qulağını bir müddət açar, 

Öz muradından da uzağa qaçar. 

Bəyənər aqillər nə desə əgər, 

Onlar nə etsələr, tez mənimsəyər. 

Alim dediyinə əməl eyləsə, 

Xoş gələr, yəqin ki, o, hər bir kəsə. 

Elə ki, düz olar iş ilə sözü, 

Ədəb məqamında yurd salar özü. 

Elə ki, işbilən, yetişmiş olar, 

Görər on kişinin işini, aşkar. 

Pirin ürəyindən nə keçsə əgər, 

Tez hazır eləyib “budur, al” deyər. 

Əsla “et-etməyə” olmaz o, möhtac, 



Şeyx bir söz deməyə görməz ehtiyac. 
Olsa bu nişanlar onda aşikar, 

Qəlbi düz, ruhu da işıqlı olar. 

Üzü, iradəsi nura çevrilər, 

Xəlvətə, hüzura layiq görülər. 


XƏLVƏTİN MƏNASI 

İnsan maneədən gərək olsun gen, 

Ta ona xəlvətdə hüzur verilsin. 

Hanı o ürəkli qorxmasın candan. 

Su, çörək sözünü anmasın bir an. 

Y olu göstərənə təslim olaraq 
Vaxtın işlərini gözləsin ancaq. 

Ovcuna alaraq canı töhfətək, 

“Ələst”ə üz tutsun ürəyi gərək. 
“Yoxdur” dəryasına quylasm başı, 
Bədəni ölümün olsun yoldaşı. 

Ona səadət üz göstərən zaman, 

Töhfəni onunçün aparsın haman. 

İşıqlı bir fikir, iti huş ilə 
Onun calalma meyl etsin belə. 

Qapını bağlasın həvəs üzünə, 

Gözü xas kəslərin baxsın gözünə. 

Tərk etsin çoxluğu, sayı aşikar, 

Rədd etsin Allahdan başqa hər nə var 
Rüstəm tək meydana vursun özünü, 
Məstlər tək qılınca tutsun üzünü. 

Onu yad edəndə, sən yalvar-yaxar, 

Onun sirlərinə ol xəzinədar. 

Ürəkdə təsdiq et, dildə inkar et, 
Doldursun qəlbini ondakı izzət. 

Soldan hay deyəndə səs-gəlsin sağdan, 
Ondan başqa nə var, zərrədir haman. 
Dilindən qəlbinə yollar açacaq, 

“Yoxdur Haqdan başqa bir Tanrı” ancaq. 

Taxıl quyudadır, sürü çöldə bax, 
Olarını bu qayda çillə saxlamaq? ! 

Qırx yaman xisləti tərk eyləsən sən, 
Çillədə tək, azad ola bilərsən: 
Təkəbbür, mənəmlik, özünü çəkmək, 
Qafillik, sərxoşluq, hiylə, qəzəb, şəkk, 
Tərəddüd, paxıllıq, kələk, kin, tamah, 
Y alançı, saxtakar, vəfasız olmaq. 
Şəhvət, naz, yüngüllük, ağırlıq etmək, 
Pozğunluq, nankorluq, insan incitmək, 
İsraf, böhtançılıq, bir də fitnə, lağ, 
Fırıldaq, qan içmək, riya və nifaq 
Hirs, ikiüzlülük, acgözlük, həsəd, 
Zülüm, cövr, cəfa, süstlük və nifrət - 
Hər nə söylədimsə, ondan qaç uzaq, 
Onların əksiylə məşğul ol ancaq. 

Sonra da xəlvətdə oturub ağla, 

Qapını bağlayıb sən çillə saxla. 

Buna yiyələnib onlardan qaçan 
Ölkəyə vəlidir, həm vali, inan. 

Könlü mələklərin dəftəri olar, 

Başqa hərflər ilə adı yazılar. 

Çillə elə budur, bax budur xəlvət! 
Budur ariflərə yaraşan sifət! 
Boşalmayan ürək olar bir bazar, 

Qalx, onu boşalt ki, bu yaxşı olar! 

Sənə buyurmuşlar çillə saxlamaq, 
Haramdır, ixlasla etməsən ancaq. 
Qəlbində şübhəyə yer vermə hərgiz, 
Şeytan qürurundan orda qoyma iz. 
“Quləuz” surəsin oxusan əgər, 
“Qulhuvəllah”ı da eyləsən əzbər, 
Qəlbin qüvvət alar qeyb aləmindən, 
Tez əldə edərsən hər nə istəsən. 
Himmət qartalı da hal evindən, bax, 
Vücudun üstünə kölgə salacaq. 

Müridə qeybdən versələr xəbər, 



Bu halda eyb olmaz o zəmə qədər. 
Şeyxinə inamı düz çıxan zaman 
Olar riyazətdə möhkəm, düz haman. 
Çəkdiyi zəhmətə görər mükafat, 

Çatar o xəzinə, dəstgaha, heyhat. 
Könlünə baxışı şeyxin nur çilər, 

Ürək sirlərini rəmzlərdən bilər. 

Susaraq durmaqdan zehni də, gerçək, 
Dolar sözlər ilə xalis gövhər tək. 

Ürəyi hər sözə xəzinə olar, 

Könlündə olanı dilinə alar. 

Belə bir yoxluqla var olan zaman 
Ürəyi məst olar fəqr camından. 

Atar nisyəsini, nəqdini, düzü, 
Yolgöstərən edər sidqini özü. 

Sidq ilə qəlblərdən ta agah olar, 
Qəlblərdən qəlbinə yollar açılar. 

Onun ürəyindən nə keçsə əgər, 

Şeyx əgər onlardan tutarsa xəbər, 
Onunla şəfqətli olar, mehriban, 

Onunla dost olar ürəkdən, candan, 

Sima, söhbət, yemək, yatmaqdan, əlbət, 
Mümkün olanları görər məsləhət. 


MÜRİDLİYİN ŞƏRTLƏRİ 

İstəyin olarsa düzgün və doğru, 
Birinci addımda muradındır o. 

Haqq bəndəni yola gətirən zaman, 
O, qoruyur onu yamanlıqlardan. 
Olarsa bəndəyə uğurluluq yar, 
Çətinlər onunçün tez asan olar. 
İradət etməyin ilk pilləsi, bax! 

Pis xülqü, adəti atmaqdır ancaq. 
Şeyx sənə yanında yer verən zaman, 
Bir yolluq əl götür ixtiyarından. 

Boğmasa nəfsini mürid olan kəs, 
Dirilik suyuna yol tapa bilməz. 

O zaman kişinin başı ucalar 
Ki, nəfsinin başı aşağı olar. 

Sən dostun qədrinə əgər versən ad, 
Bir tutma qədrini onunla, heyhat! 
Əgər qovuşarsa köhnəyə təzə, 

Varlıq qapısını bağlayar üzə. 

Əgər lovqalığa yol versə mürşid, 
Aqillər mürşid yox, onu sayar büt. 
Lovğalıq gəbr edər, bil, müsəlmanı, 
Lovğalıq div edər həm Süleymanı. 
Gen qaç lovğalıqdan ad-san istəsən, 
Bil, salar lovğalıq səni gözlərdən. 

Div səcdə etmədi, lovğaydı, əlbət, 

At bu lovğalığı, ey mələksifət. 
Lovğalıq eyləsən olarsan bəbir, 

Əl çək lovğalıqdan, sən olma kafir. 
Bələmə, nəzər sal, lovğalığından 
Əshabi-kəhf iti yaxşıdır ondan. 

Sİit tərəzisində bir dən lovğalıq 
Min illik namazı heç edir artıq. 
Gördüm bu dünyada, seyr elədim çox, 
Təvazökarlıqdan yaxşı bir şey yox! 


HEKAYƏT 

Bir yol bir mürşidə etdilər töhmət, 
Müridlər içində qopdu qiyamət. 
Onlar düşmənliyə peyman etdilər, 
Düşmənin qəsdinə çıxıb getdilər. 
Ancaq müridlərdən aqil bir nəfər, 
Elmlərə sahibdi kifayət qədər. 
Bütöv olduğuyçün dözümü ilə 
Əsla tərpənmədi yerindən belə. 
Ordakı bir nəfər səbirsiz idi, 

Onun bu halını heç bəyənmədi. 

Dedi ki, edilən yaxşılıq ki, var, 

Ancaq belə gündə işə yarayar. 

Mürid cavab verdi, bir toxta, dayan, 
Didmə qəlbimizi belə nahaqdan. 

O, izin verməsə, yumruq vurmaram, 

O, on il odumu söndürmüş tamam. 

Belə iş gözləmir məndən şeyx özü, 
Mən sussam, inciməz o, məndən, düzü. 
Necə heç eləyim zəhmətlərini?! 

Necə don eyləyim axı xirqəni?! 

Şeyx fitnə toxumu səpirsə əgər, 

Özü müridlərə neyləyə bilər?! 

Doğru, düz, səbatlı olmayan bir kəs, 
Belə söhbətlərə layiq görülməz. 

Dinin işlərini istəsən görmək, 

Dünyanın yükünü atasan gərək. 

Mənlik lövhəsindən naxışı silsən, 

Çevir elmə tərəf qələmini sən. 

Səni təhqir etsə ədəbsiz bir kəs, 

Çalış ədəb gözlə, hirslənmə əbəs. 


SALİKİN TƏRK VƏ TƏCRİDİ 

Fikrində din varsa, dirhəmsiz dolan. 
Budur ilk addımı aşiqin hər an. 

O arvad, o uşaq, o kənd, bağça-bağ 
Boynunda zəncirdir, yolda hal ancaq. 
Düz olar bu halı, zənciri atsan. 

Pis vardan yoxsulluq yaxşıdır, inan. 
Vəhdət sarayıdır bu yolda ürək, 

Y axşı bax, o, şaha xəlvətdir, gerçək. 
Üzünü döndərmə o yeganədən, 

Əgər din quşusan gəl axtarma dən. 
Çəkir hesabını sənin daş, divar, 
Səninlə məşğuldur göylər, ulduzlar. 



Hər zərrə dil açıb söyləyir sənə, 

“Çox da bel bağlama dünya mülkünə”. 
Düzəlt din mülkünün işlərini bir, 

Bu dünya mülkünü cahillərə ver. 

Nə qədər var-yoxdan danışacaqsan?! 
Əzəli əbədə vur, qurtar haman. 

Sən öz külüngünün ədilə, budur, 

Əgər aşiqsənsə, meşənə od vur. 

Eşşək yedəyində, iynə cibində! 

Sən necə gedərsən ora bu gündə. 
Şüşədən olduqca yükün, aşikar, 

Səndən dosta qədər çox uzun yol var. 
Dünyada elə tək bir dost tap ki, sən, 

O, bax bu dənizə baş vura bilsin. 

Sən öz varlığını duyduqca, gerçək, 

Hələ bütpərəstsən, şübhəsiz, demək. 

O nur aləmini görməyir gözün, 

Odur, qərq olmusan zülmətə özün. 

Bir yol ki, gedilər can ayağilə, 

O, necə gedilər eşşəklə belə?! 

Könlündə daş, torpaq, suya yer versən, 
Onu bir kənd kimi viran edərsən. 

Evə qapı qoyma, qapı bağlayar, 

Ora qızıl qoyma, qızıl qoxuyar. 

Qızıl özü nədir? Murdar bir cəmdək! 
Ancaq it, qurd yeyən cəmdək nə gərək! 
Xacədə bəxt yoxsa, nəyə gərək zər? 
Evdə bir şey yoxsa, qapı nə verər? 

Kişi bəzənməklə eybəcər olar, 

Ürək istəməklə üzlər qaralar. 

Tanrı sufisinə qızıl nə gərək?! 

Allah vəlisinə nə yük, nə eşşək?! 
Satdım öz kəndimi, düşündüm sonu, 
Kənddə fiizullara buraxdım onu. 

Kim dünya qeydindən olmasa azad. 
Bəndəlik borcunu ödəməz, heyhat. 

Ülvi aləmdənsən, ey Allah ürək, 



İnsan aləmindən uzaqlaş görək! 

Səni yormadımı bu Sunqar, Ayaz?! 
Özünü bunlardan gəl eylə xilas. 
Haçan onun quşu yurd-yuva tikər?! 
Haçan qarışqası bir ev düzəldər?! 
Bizim mağaraya başqası sığmaz, 
Bizim yükümüzdə olmaz işvə-naz. 
Pələnglər evidir bizim mağara, 
Alçaqla yaramaz yol tapmaz ora. 
Kimin bu dünyada yeri yox, əgər, 

O, hansı bucaqda yerləşə bilər?! 
Susuzlar yetişər bu suya ancaq, 
Riyazətlə olar bu bağa çatmaq. 

Aclıq, yuxusuzluq, sükutla izlət, 
Düzlüklə salikə rəhbərdir, əlbət, 
Kamalın yolunda bu dörd şey, gerçək. 
Abdala dövlətdir, yoxsula bəzək. 


ACLIĞIN FAYDASI 

Ruh ilə ağıldan güc alar ürək, 
Bədənə güc verər su ilə çörək. 

Ev xali olanda o, hüzur verər, 
Bədən boş olanda işıq, nur verər. 
Əgər elm axtarsan, toxluğu tərk et, 
Can tələb eyləsən, cəsarətlə get. 
Tikan ucunu ye, xar olma ancaq, 
Qəlbin qaralmasın bədənin sayaq. 
Ancaq az yeməkdir nəfsin cilası! 
Nəfsi bəsləməkdir ağlın bəlası. 
Xalqı namaz üçün dəvət etmişlər, 
Orucun simini həm öyrətmişlər. 
Bax budur aclığa ən yaxşı dəlil, 
Xəlilin odu da elə budur, bil. 

Bir od ki, yaz açar, lalə bitirər, 
Süfrəni, yeməyi tez tərk etdirər. 

O mülkə qayıtmaq arzu etsən sən, 

Ora az yeməklə çata bilərsən. 

Ağla işıq saçar, bil ki, az yemək, 

Y eməkdən ötəri bu qəm nə gərək? ! 
Hər yana səs salan cəng, ud və kaman 
Xoş səsdir içləri boş olduğundan. 
Qamı yekə isə nə saz, nə ulaq? 

Birdir qara isə su ilə torpaq. 

Sən “sovtəlhəmir”in eybin bilirsən. 
Eşşəklə süfrəyə niyə gəlirsən?! 

Qamın dolu olsa, yaranar buxar, 
Pis-pis qoxularla damağın dolar. 
Mələklər qaçarlar sənin yanından, 
Divlər, hallar girər onda qapından. 

Arı lətif şeylər yediyiçün, bax, 

Onun meyvəsi də bal oldu ancaq. 
Heyvan qanı içmə, məhv olarsan sən, 
Dirilik suyu iç, ki diriləsən. 

Ancaq elmdə gəz həyat suyunu, 

Çalış doyunca iç, tapanda onu. 

Qarın boş yaxşıdır bu yeməklərdən. 
Az xoşdur o, halal olsa da əslən. 

Y el ilə dolanda qarın, bağırsaq, 
Başında od tutub odlanar papaq. 
Bitkidə maddələr az olduğundan 
Onda tullantı da az olar, inan. 

Ancaq heyvanlarda çoxdur maddələr, 
Onlar buna görə az xoşa gələr. 

Təzək az iylidir insanmkmdan, 
Hələlik bu sözə yox özgə güman, 
Özgə sübut yoxdur buna, düşünsən, 
Odur, toıpaq xoşdur belə çörəkdən. 
Paklıqla seçilir böyük kiçikdən, 

Odur, nabat, heyvan pisdir mədəndən. 
Tamahla dost olsan əgər dünyada, 

Çox az çatacaqsan daim murada. 

Bu ağır şeylərə uyma bu qədər, 



Çalış, bu aradan çıxasan məgər. 

Sən ki gəlməmisən durub yeməyə, 
Gəlmisən burada bir iş görməyə. 

Qəlbi ölən bəndə iş görməz, aşkar, 

Diril, sənin itin qoy etsin şikar, 

Sən getmək üçündür bu dünya bütün. 
Ancaq yaranmayıb o, yatmaq üçün. 

Səni nə məst etsə, şərabın odur, 

Bixəbər eyləyən səni yuxudur. 

Məst olar çox yesə insan çörəyi, 

Bəladan qaçmaqçün, ey xacə, az ye. 

Halalı harama çevirsə xörək. 

Necə meyl eyləyər ona, de, ürək?! 

Buğda, ət bədəndə dönüb olar qan. 

Qan toxum, toxum da yağ olar hər an. 
Şəhvət alovları başlar tüğyana, 

Bu oddan fitnələr düşər hər yana. 

Səndə utanmazlıq o yağdan olar. 
Sabunçunun qanı boynunda qalar. 

Xirqə sabunludur, nəfs çirkli, düzü, 

Bax bu, çox bilməkdir, hiylədir özü. 

Oruc tut, özgəyə yedirt sən çörək 
Qarnın partlayınca yemək nə gərək! 

Bir aylıq oruca dözə bilmirsən. 

Hər an ah çəkirsən ürəyində sən. 

Ariflər bir ayı çevirər ilə, 

Gecələr vüsala çatarlar belə. 

Çiyə göstərməzlər vəslin üzünü, 

Bişmişə halaldır bu, bil düzünü. 

Xörəyi allahdan verilən bir kəs 
Sənin tək gecədə iki yol yeməz. 

Sən həm şam yeyirsən, həm də “obaşdan”, 
Bu sayaq arzuna necə çatarsan? ! 

Belə yemək ilə, gəyirməklə sən, 

Ruhunu Əyyuqa necə çəkərsən?! 

Gecə həddən artıq yeməkdən, sözsüz, 

Dolu bir tuluğa dönərsən gündüz. 



Qədir gecəsində arifin üzü, 

Nur saçar ay kimi orucdan, düzü. 

Sən hilal olursan, bir gün yeməsən, 
Bircə ay yeməsən, sapa dönərsən. 

Sən qarm olmusan, süstsən, odur bax, 
Can və ürək ol ki, olasan qoçaq. 

Hər kəsin peşəsi kökəlmək olar, 
Qamı boşalanda, o da boşalar. 

Bədən qana dolub ağırlaşanda, 

Ürək təngə gələr bu yükdən onda. 
Bədəndə pis yellər oynaşan zaman, 
Həyat çırağını söndürür haman. 

O, çıraq üstünə əsən külək tək 
Hər zaman bumuna qoxu verəcək. 
Ruhunu dirilt ki, öz bağın odur, 

Ağlını oyat ki, çırağın odur. 

Bu heç şeylə dolu qarm nə gərək?! 
Qıvrım bağırsaqlar nəyinə gərək? ! 
Güc ver yəqin ilə qəlbə, cigərə, 
Dində, kişilikdə dön şiri-nərə. 

Ancaq az yatmaqla, az yeməklə sən, 
Belə bir dövlətə çata bilərsən. 


YUXUSUZ QALMAĞIN ÜSTÜNLÜYÜ 

Anla yatmamağm şərəfini sən, 

Quranın “Y atanlar, qalxın” sözündən. 
Oyaq qalmaq ilə, göz yaşı müdam, 
Dildə söz bulağı qaynadar tamam. 
Yuxuyla ölümə qardaş demisən, 

İşin yatmaq olsa, ölmüş kimisən. 
Qəlbən diri olar oyaq olanlar. 

Başından ayrılar yatıb qalanlar. 

Çox yatmaq korlayar bədəndə qanı, 
Ölüyə oxşadar tamam insanı. 

O, dirilik suyu tapılan zülmət, 

Ancaq bu qaranlıq gecədir fəqət. 

Erkən duranların olmasa gözü, 

Bu həyat çeşməsi çağlamaz özü. 
Qaranlıq, uzundur bizim gecəmiz, 
Ağlamaq, yalvarmaq hər vaxt peşəmiz. 
Dostsansa birləşdir gecə-gündüzü, 

O ürək oxşayan yara tut üzü. 

Y oxsa, bizim udu alov üstə at, 

Biz gecə qəmdəyik, sən oxu, xoş yat. 
Sənin axtardığın alıcıdır, bil, 

Əgər dost oyaqsa, yatmaq düz deyil. 
Düşmən yuxudadır, dost isə oyaq. 
Fürsəti əlindən buraxma nahaq. 

Bu çismani hisslər inkar edəndir. 

Sənin dost bildiyin əsil düşməndir. 
Qalx, qalx yuxuya ver tezcə bunları, 
Aç göz bəbəyini sən ruhun barı. 

Ruh xəznəsi tapar guşənişinlər, 
Oyaqlar qazanar belə bir zəfər. 
Alıcısısansa o gövhərin sən, 

Ona oyaqlıqla çata bilərsən. 

Gözünə nur gəlir kim qalsa oyaq 
Üzlət, fikir, hüzur qapısından, bax! 


BİR BUCAĞA ÇƏKİLMƏYİN 
XÜSUSİYYƏTİ HAQQINDA 

Üzünü nə qədər örtsə də canan, 
Ona qovuşmağa aşiq atır can. 
Ancaq üzlətilə həmişə ənqa 
İsmətli tanındı ta Qafdan Qafa. 
Əgər çəkilməsə üzlətə hər kəs, 
Qolu dost belinə dolaya bilməz. 
Xoşbəxt o kəsə ki, qaçdı insandan, 
Döndərdi üzünü, gözünü ondan. 
İşin olacaqsa Allahla əgər, 

Başına bəladır bu əlaqələr. 

Məna uşağı da böyüyər ancaq 
Bu pərdə dalında aram tutaraq. 
Camaat içində dolandıqca sən, 

Əzab, əziyyətdir hər zaman peşən. 
Qəlbi xalq yanında, özü xəlvətdə, 
Azad, boynu bağlı quldur, əlbəttə! 

Ey oğul, ürək yox, bir dol söylə sən, 
Bir şey ki, quyuda div olur həmən. 
Möhkəmlik olmayan ipdir dövlət-var, 
Bu iplə quyuya, gəl düşmə, zinhar. 

Az olsun, çox olsun, getsən xəlvətə, 
Fikrində yer vermə vara-dövlətə, 
Peyğəmbər alverdən olan tək uzaq, 
Məskəni Hərada oldu bir bucaq. 

Girdi mağaraya çıxıb şəhərdən 
Sevincə, şadlığa qovuşdu həmən. 

Bir gecəlik Aya qapı bağlanar, 
Camaat damlarda onu axtarar. 

Heç bir kəs üzlətdən görmədi ziyan, 
Üzlətin xeyri də olar sükutdan. 


SUSMAQ HAQQINDA 

Susmaqla, seyr ilə çatdılar ancaq. 
Kilsədə Məryəmlə, Zəkəriyya, bax. 
Ümidsiz yaşayıb, dözüb “inna”ya, 

Bu biri İsaya, o, Yühənnaya. 

Sədəf də ağzını yummaqla elə 
Dürr ilə, gövhərlə oldu hamilə, 
Qönçə də ağzını yumaraq üç gün 
Dünyanı bəzəyir güllərlə bütün. 
Sorğuya az cavab verərsə hər kəs, 
Xalis müşk qoxuyar ondakı nəfəs. 
Lovğalıq deyildir kişiyə sənət, 
Susmaqdır dünyada ən böyük nemət. 

Olsa bu dörd sifət hər kəsdə belə, 
Bu yolda çatacaq mütləq mənzilə. 
Bunların cəmidir əslində xəlvət, 
Odur ki, qazanmış o, belə hörmət. 
Bu dördlə özünü öldürməsən sən, 
Heç vaxt öz qanmı tökə bilməzsən. 
Kim əzbər eyləsə bu dördü, inan, 
Ona yaxın gəlməz hiyləgər şeytan. 
Üzünü bu dördə tutsa nəfs əgər, 
Tez məna budağı zöhd barı verər. 


ZÖHDÜN SƏCİYYƏSİ 

Zöhdün o olar ki, ey tale gəzən, 

Sən dünya malından üz döndərəsən. 
Möhtac olmayana tutub üzünü, 

Bu yalançı vardan döndər gözünü. 
Ancaq yoxsulluqdan qaldırıb bayraq, 
Ondan düzəldəsən papaq və başmaq. 
Çillə, xəlvət əhli olan bir insan, 

Heç bir rəng tanımaz zöhdilə, inan. 
Kim zöhdü özünə eyləsə çəpər, 

Ona şeytan oxu neyləyə bilər? ! 

Zöhd səni qoruyan qaladır ancaq, 
Səndəki həvəsə qəfəsdir, bir bax! 
Qalaya qapı yox, əvvəl hasar çək. 
Xəstəlik olmamış dərman nə gərək. 
Onunçün xoş gəlir xəlvət insana, 
Odur ehtirası salan zindana. 

Boynun incələrsə zöhddən əgər, 
Onda o, xəlvəti daha neyləyər?! 

Qoru ondan-bundan özünü hər an, 
Sonra get bazarda çillə tut haman. 
Vaxt üçün hazır ol, qeyrə qayib ol, 
Olasan düz səmtdə seyr ilə məşğul. 
Razılıq papağı geyinən zaman 

Bəndəlik kəməri bağlayacaqsan. 
Zöhddə düz, möhkəm olan bir ürək 
İbadət vaxtı da düz olar, gerçək. 

Vacib, hünər olan iki zölıd var, 

Bunlarla dünyanı tərk etmək olar. 

Vacib zöhd haramdan çəkməkdir gözü, 
Hünər zöhd halaldan keçməkdir özü. 

Bu gün mümkün deyil bir halal tapmaq, 
Odur ki, zöhd özü xəyaldır ancaq. 

Zahid halalı da az yesin gərək, 

Çox vaxt halalı da yeməsin gərək. 

Hər kəsə zöhd pərdə tutarsa əgər, 

O, ilahi vəhyə məhrəm kəsilər. 

Tir özü olmuşdu Osmana qələm, 
Düzəltdi odur ki, zöhddən ələm. 
Zöhddür mənsəbi, həm mah atmaq, 

Bu atmaq çox olsa alarsan papaq. 

Bu yüksək papağa meylin var əgər, 
Bağla bəndəlikdən, taətdən kəmər. 
Hiylə işlətməyib, düz görsə hər kəs, 
Əsla bu papağı taclardan seçməz. 

Xalis dürr lazımdır taclara hər vaxt, 

Bu tacın dürrüsə ixlasdır ancaq. 


İXLAS HAQQINDA 

Riyayla Allaha tutma üzünü, 
Hiyləylə araya soxma özünü, 
Hiyləyə əl atsa bu yolda hər kəs, 
Taəti, namazı bir çöpə dəyməz. 
İstərsən başqa ol, istər olma sən, 
Qoy sənin şahidin olmasın düşmən. 
Gördüyün iş üstə çalış daş tökmə, 
Riyadan üstünə həm boya çəkmə. 
Görüb-tutduqların sənə xoş gəlir, 
Çünki görmürsən ki, qazancın nədir. 

O yaqut dediyin şüşədir ancaq! 

Zərgər çox mahirdir, olmaz aldatmaq. 
Gizlidir bir necə şeylər səninçün, 
Odur ki, işinə düşmüşdür düyün. 

Y olun o səhvlərdən olarsa təmiz, 
Fitnəkar div səni aldatmaz, hərgiz. 
Gizlət taətini xalqın gözündən, 

Onu yad eyləmə, ancaq artır sən. 
Günahdır taətə nəzər yetirmək, 
Aşiqlər özünü görməsin gərək. 
Qəlbində özgəyə yer vermə nahaq, 

Y aradan oraya nəzər salaraq, 

Orda başqasından görərsə əsər, 

Sülhün ayağını könlündən kəsər. 

İxlas, Yaradanı görməkdir müdam, 

İş görmək, o işi görməmək tamam. 
Əgər öyrənərsə taətə bədən, 

İxlas salacaqdır ürəkdə məskən. 

İxlas nişanəsi olanda aşkar, 

Sədaqət nuru da ortaya çıxar. 

Flaqqı yad etmədən çəkməz bir nəfəs, 
Allah əmr etməsə, danışmaz əbəs. 

Y erlərdə, göylərdə nə görsə əgər, 
Onlarda ilahi bir qüdrət görər. 

Flər şeyi Allaha verdiyim üçün, 
Özgəni görməyi rədd etmiş bütün. 
Özündən, özgədən qurtarar həmən, 

O, olar bu yolda xas bəndələrdən. 
Səfa məskənilə addımlayar o, 

Vəfa olmayanı bir heç sayar o. 

Flər kəs bu məqama yetişə bilməz, 
Cəhdsiz bu zəfəri qazanmaz heç kəs. 
Flər kim bu döyüşə girişsə əgər, 

Flər bir iddiadan, “məndən” əl üzər. 
Riya üzərində qurulsa taət, 

Tamam başdan-başa küləkdir fəqət. 
Səndə riya olsa bircə tük qədər, 
Ancaq saxtalıqdır, nə desən əgər! 



İKİÜZLÜLÜYÜ, SAXTAKARLIĞI 
VƏ BU SİFƏTLƏRƏ SAHİB 
OLANLARI MƏZƏMMƏT 

Müamilə üçün olmasa bir söz, 

Ağıl ondan ötrü bəhsə girişməz. 

Bir addım atmazsan hiylə etmədən. 

Bir nəfəs çəkməzsən zirq işlətmədən. 

Bu uzun-uzadı namaz qılmağın, 

Haram tikələrdən uzaq qalmağın. 

Gündüz yeməməyin doyana qədər, 

Gecə yatmamağın yad olsa əgər, 

Gah qırx bədənlərdən söhbət açmağın, 
Gah da abdallardan söz danışmağın - 
Zirq, riya, deyil, bəs nədir bunlar? ! 

Allahı sevirsən, düz yeri, zinhar! 

Sən heç bilirsən ki, kimlərdir abdal? 
Bilmirsən, nə üçün olmursan bəs lal?! 
Kim ancaq görürsə eyib, ya nöqsan, 

O, hardan biləcək qeybi haradan?! 

Sən abdaldan yaxşı ola bilərsən, 

Çünki yonub abdal düzəldirsən sən? 
Uzaqdan gördüyün divdir səninçün, 

Belə məşhur etmə o divi özün. 

Seçmirsən yarmanı əriştədən sən, 

Bəs divi mələkdən necə seçərsən. 

Nədir ovcumdakı, söyləsən əgər, 

Mən səndən dönmərəm, sağam nə qədər. 
Gəl çox tüstüləmə bu ocağı sən, 

Çıx, çıx, buradan get, qazanc görərsən. 
Əmir, şah yolunun üstündə belə, 

Tor qurub dən səpmə sən hiylə ilə. 

Üç bazar əhliylə oturaraq sən, 

Neyçün alimləri hey incidirsən?! 

Yerə lağ edirsən, əsir, xəstədir! 

Göyə söz atırsan, ağzıüstədir. 

Nədir ulduz, fələk? Məcbur olmuşlar! 
Ünsürlər, təbiət? Muzdur olmuşlar! 
Nə elmdən yumşalar ürək sinəndə, 
Nə Haqdan utanan bir üz var səndə. 
Bu mənasız sözlər nəyinə gərək? 

Bu misi gümüşə tutmaq nə gərək? 
Tacir mənfəətdən, ziyandan deyər, 
Katibsə barmaqdan, xətdən söyləyər. 
Vəzir xoş fikirdən deyər, ya şahdan. 
Əmirlər söz açar qoşun, silahdan. 

Bir dəfə söz sordum salus bir pirdən, 
Dedi ki, Allahı çox görmüşəm mən. 

O nadan sözündən odlandım gerçək, 
Sən yaxşı anla ki, dedim, ey ürək, 
Ancaq bir yol gördü peyğəmbər onu, 
Musa da seyr etdi nur və odunu. 

Eşşək tək otlayan bir şeyxcik nədən 
Bu qədər artıqdır peyğəmbərlərdən. 
Belə iddianın nə mənası var?! 
Bədənin can ilə nə işi olar?! 

Bunu layiq görsə özünə hər kəs, 

O, özü-özünə güləcək əbəs. 

Şəhərin imamı olsan da əgər, 

Saçma təkəbbürlə hər yana zəhər. 
Dəm vurma Rabiə məqamından sən, 
Ey arvaddan əskik, öyünmə heçdən. 
Arvad kişilərdən top aldı, bir bax! 

Hər kəs əməlinə qiymət alacaq. 

Y ığmısan dirhəmi dihrəm üstə sən, 
Biz üz çevirmişik artıq-əskikdən. 

Ay, ili seçmirsən hay-küydən, düzü, 
Biz susub bilmişik gecə-gündüzü. 

Biz səndə olanı atmışıq kənar, 

Ondan utanmışıq səndə hər nə var. 
Deyirik dünyada biz az iz qoyaq. 
Sənisə cəlb edir eyvan, tağ ancaq. 
Əgər bizim kimi qocalsan da sən, 

Ү enə əmirlərə təzim edirsən. 

Vəlinin şah ilə de, nə işi var?! 

Paşa da heç durub milçək ovlayar?! 

Əmir çomağına səcdə, etimad 
Allaha inamdan artıqdır qat-qat. 

Bir şeyxin arxası olsa hökmüdar, 

Onun xəmirindən əli çək kənar. 

Dərvişin qılıncı - Allah qılıncı! 

Darğaya yaraşar padşah qılıncı! 

Nəfs yoldan çıxmışdır, onu yola sal, 

Keçəl uzunçudur, papağını al. 

Suçsuzun qamçısı düşərsə əgər, 

Qeysərin başı da quyuya duşər. 

Əjdaha olmamış ta sənin əsan, 

Heç kəsə bir kömək eyləməz duan. 

Kimə Haqq köməyi olarsa bayraq, 

Ona şah bayrağı hami olacaq. 

Dad! Bu şeytanpərəst əbləhlərdən, dad! 
Şeytanlıq camından məstdilər, heyhat! 
Gizli saxlasan da öz sirrini sən, 

Mən bu şəhərdəyəm, deyəcəm həmən. 
Budur dayanmışam burda susaraq 
Meydanın küncündən asıram qulaq. 

Bir səhv buraxarsa burada bir kəs, 

Haman dəm deyərəm, durmaram əbəs. 
Başın bizimki tək ağaran zaman 
Sən ürək, can ol ki, Allah olasan. 

Canavar çöldədir, meşədədir şir, 

Hamısı sənətdə, peşədə birdir. 

Nə mənim mülküm var, nə səndə pul var. 
Qışqırma üstümə mənim biqərar. 

Biz ki nöqtəsizik sənlə əlif tək, 

Bu qəzəb, bu hiddət bəs nəyə gərək?! 
Səni məşhur etmiş saqqalla paltar, 
Saqqalın gedərsə, de, nəyin qalar? 

Burax söz-söhbəti, qalsa da bir an, 

Gərək eşq qəmiylə yaşasın insan. 



Haqqın təqdirinə sən şad deyilsən, 
Odur bəladasan, zəncirdəsən sən. 
Əgər bəndəsənsə, sən eylə taət, 

O, hər nə verirsə, eylə qənaət. 
Xaliddən, Bəkirdən ikicə çörək 
Almaqçün bu hiylə, riya nə gərək?! 
Allaha təvəkkül etmədiyindən 
Əmirə, xacəyə sığınırsan sən. 


TƏVƏKKÜL HAQQINDA 

Haqdan özgəsindən kömək din deyil, 
“Kömək tələb edin məndən”, budur, bil. 
Bilmirsən bu sirri, bir eylə bəyan. 
Neyçün oxuyursan “Əlhəmdi” hər an?! 
Dosta aşiq olan çörək düşünməz, 

Heç vaxt ziyan görməz o dostdan bir kəs. 
Özgədən danışma, təvəkkül etsən, 

Üzünü ona tut, qeyrə baxma sən. 

Çoxu əzabdadır təvəkkül ilə, 

Bəzi xəzinəyə çatmışdır belə. 

O, hər nə verdisə, nəhayətdir o, 

Ona şükr elə ki, kifayətdir o . 

Kifayət aparar səni cənnətə, 

Təvəkkül yetirər həm riyazətə. 

Hər kəs məğrur olsa var ilə nahaq. 

Daim təvəkküldən düşəcək uzaq. 
Təvəkkül eyləyən bir səbəb görər, 

Ancaq varı olan ona şəkk edər. 
Var-dövlət ucundan olma sərgərdan, 
Təvəkkülə sığın dünyada hər an. 

Baş əy qəzəbinə sözündən qaçma, 

Heç zaman sinini özgəyə açma. 

Başını dik tutsan, bəyənilməzsən, 

Bəndə sayılmazsan, yük çəkməsən sən. 
Xacəlik camaldır, xoşluqdur ancaq, 

Bəndəlik zəhmətdir, həm yük daşımaq. 
Sən nə bilirsən ki, faydan nədədir?! 

Y a yaxşı olmağın hardan, nədədir. 
Qəzəbi dərdlərə səbəbsə əgər, 

Onun xəzinəsi dərman da verər. 

Hər kəs öz işinə arayır əncam, 

Ancaq dost köməkdir dostuna müdam. 
Xəncərə, qoşuna güvənmə nahaq, 
Allahdan özgəyə aparma pənah. 
Çətinliyə düşsən, qurtarar özü, 

Əgər müsəlmansan, eşit bu sözü. 

Y olda təvəkküldür bələdçin həmən, 
Axtar yoldaşlığı yol göstərəndən. 
Silahı, atmı təharətdən et, 

Dəbilqə, zirehi itaətdən et. 

Vəfadan kəmər et, ismətdən heykəl, 
Səfadan da düzəlt çıraq və məşəl. 
Ayətül-kürsüdən bir nizə düzəlt, 

Yüyür irəliyə, qorxma sən fəqət. 
Göndər ödəməkçün hər bir hacəti, 
Sədaqət məktubu, ixlas qasidi. 

Bu iddia əhli səbirlidir, bax. 

Aciz və kordurlar başqalar ancaq. 
Təslim başlarını yerə dikmişlər. 

Məna zövqünü də ruha əkmişlər. 


SƏBR VƏ TƏSLİM HAQQINDA 

Bir zümrə bəladan həlak olurlar, 
Bəlayla günahdan həm pak olurlar. 
Sən də aşiqsənsə, gəl bəlakeş ol, 

Bəla ondan gəlir, bəladan xoş ol. 

O kimi özünə etsə aşina, 

Onu qərq eyləyər öz bəlasına. 

Bu bəla səninçün bir imtahandır, 
Möhnət bir güzgüdür, yatma, amandır. 

Bilmək istəyir ki, mayəndə nə var, 
Hansı pillədəsən eşqə giriftar. 

Nədir bu şikayət öləndə uşaq?! 

Heç bir iş görməmiş gedəndə uşaq? ! 
Sözsüz ki, bu işdə vardır bir hikmət, 
Adilə peşədir çünki ədalət. 

Ömür üç hissədən uzaq deyildir, 
İnsansa üç addan İraq deyildir. 
Uşaqlıq, qocalıq, gənclikdir bunlar, 
Bunlar ötüb keçsə ölərsən, aşkar. 

İki saray tikdi, bir bax, Yaradan, 
Orda məskən saldı yaxşıyla yaman. 
Candan ayrılanda belə qocalar, 

Hər kəsin işıqlı bir evi olar. 

Burdan özgə yerə səfər etməzlər, 
Orda da bir özgə yerə getməzlər. 

Bu cür gənclərin də ruhları, inan, 
Orda salacaqdır bir mənzil, məkan. 
Qarışmamaq üçün yaşlılar, gənclər, 
Birisi danışar, o biri gülər. 

Gənclər, qocalar tək uşaqları da 
Olanda Tanrının fərmanı peyda 
Aparar, heç baxmaz onun yaşma, 
Onun da mənzili qalmaz boşuna. 
Allahın işləri belədir müdam, 

Bu şahlıq kamildir əzəldən tamam. 
Bu mülk əlavəyə deyildir möhtac, 
Hay-küyə, fəryada yoxdur ehtiyac. 
Çox vermə könlünü qıza, oğula, 
Salma öz başını sən qalmağala. 
Övlada bu qədər etmə etibar, 
Bilmirsən nə qədər onun ömrü var. 
Gəl, ey öz belində toxum gəzdirən, 
Onun hərflərinə əl uzatma sən. 

Sən sahib olsan da, toxuma, gerçək, 
Y arada bilməzsən hətta bir milçək. 
Öldürür, saxlayır o, özü bilər, 

Y axşı-pis sinini özü dərk elər. 



Əgər bağbansansa öz haqqını al, 
Çalış bağ-bağçanı bir sahmana sal. 
Sahib öz bağını edərsə viran, 

Nə haqla dillənir bu işə bağban?! 

O, sənə söylədi: - Kam al, razı ol! 
Haçan söylədi ki, yeri qazi ol?! 
Hökmü qarşısında bu iki cahan, 
Doğrusu, bir arpa qədərdir haman. 
Bilmirsən kim verdi ruzu uşağa, 

Ya o, nədən öldü, düşdü torpağa. 
Südü dar yol ilə ana döşündən 
Kimdir ustalıqla süzüb gətirən?! 

O, uşaq da verər, geri də alar, 

Kimsə bilməz nədir ancaq bu əsrar. 
Övlad fərağilə dünyada hər kəs 
Bir müddət odlara yanarsa əbəs, 
Orda cəhənnəmin odunda ancaq 
Onu yandırmaqdan utanar Allah. 
Uşağın ataya şəfası budur. 

Uşağın xeyiri, cəfası budur. 
Düşmənlər edərlər bəlaya nifrət, 
Ondan gen qaçarlar edib şikayət. 

Bu nalə kimdəndir, odursa verən?! 
Hər nə olur-olsun ona yalvar sən. 

Y axır bəla ilə xasları özü, 

Ta xalqın bu işdən dərs alsın gözü. 
Görsünlər, bəndəlik nə sayaq olar, 
Bu dərdə nə təhər nümunələr var. 

İki yol törənir bəladan ancaq, 

Biri itaətdir, o biri günah. 

Nabatda, şəkərdə hər nə ləzzət var, 
Ariflər bəlada, cidarda tapar. 
Sevincdən rəqs edər bəlanı görcək, 
Y oxsa, bəndəliyi naqisdir, demək. 
Heç bir şey o nurdan gizli deyil, bax! 
Ancaq olmamaqçün ədldən uzaq, 

Y axşılıq, yamanlıq edər o, sənə, 

Belə qiymət verər əməllərinə. 



SEVİNC VƏ RİZA ƏHLİNİN TƏRİFİ 


Var olsun o yoxsul sərgərdanları, 

Bax, para-paradır canı, paltarı. 

Artıqlıq qəmini ürəkdən silmiş, 

Azlıqla özünə o, nəzər salmış. 
Bədənləri ölü, qəlbləri diri, 
Əbədiyyətdədir odur köçləri. 

Nəmlidir gözləri, dodaq qurudur, 

Hər yana müşk saçır nəfəsi odur. 
Qəlblərdə sınıqlıq, həm də Günəş var 
Tutmuş dişlərilə dodağı onlar. 

Kim dostun sözünü saxlasa pünhan, 
Şikayət edərmi heç öz dostundan? 
Əgər faş etməyə cəhd eyləyirlər, 

Sirri özlərindən nə gizləyirlər? ! 
Qəlbləri lalətək sinə dağlıdır, 

Nalədən qönçətək ağzı bağlıdır, 

Ürəyi dərdlidir, üz tutmuş çölə, 
Yoxdur heybəsində ruzisi belə. 
Turşutmaz üzünü, içsə də zəhər, 

Pis deməz, min acı görsə də əgər. 
Qəzəb aləmindən gəlsə bir bəla, 

Bu yeni bəlayçün göz dikər yola. 

Əgər ərisə də, xoş olar, heyhat, 

Dərdin çoxluğundan olmaz narahat. 
İnsan uzaq olsa əlaqələrdən, 

Xətəri, xoşluğu ayırmaz bədən. 

Qalmış xərabədə bir xəzinə tək, 

Yüz dərd-qəm camını nuş eyləyərək. 
Yanında hay-küyə kim edər cürət?! 
Ah-nalə etməyə kimdə var qüdrət?! 
Hökmə baş əyərək durmuşdur hər kəs, 
Susub dayanmışlar dinməz-söyləməz. 
Hər kəs danışmağa eyləsə rəğbət, 
Bağlayar dilini ondakı heybət. 

Basmış ariflərin dillərinə dağ, 

Hər cür əfsanədən etmişdir uzaq. 
Hikməti nə? Necə? Yolunu başdan, 
Bağlamış hər rəzil alçağa haman. 
Xaslar dodağında sükut möhrü var, 
Boş-boş danışırsan sənsə biqərar. 
Sənə yol versələr hüzura əgər, 

Ədəb qaydasından, gəl, çıxma hədər. 
Eyhamla deyilsin söz burda gərək, 
Çünki bir də demək lazım gələcək. 


MÜXLİSLƏRİN BÖYÜKLÜYÜ, 
BƏNDƏLİK QAYDALARININ VƏ 
VAXTIN İNCƏLİYİ, HAQQI SINAMAQ 

Müxlislər fikirə dalmışlar yaman. 
Ehtiyat edirlər işin sonundan. 

Onun qəzəbini görməz bir adam, 
Müxlislər bilərlər bunu, vəssalam! 
Qəzəblə öldürsə əgər birini, 

Əvvəlcə bağlayar göz və dilini. 

Günahın üstünü vəfayla örtər, 

Qəzəb qılıncını endirib kəsər. 

Qəzəbi önündə nə din, ya nə küfr?! 
Hiddəti önündə nə göy, ya nə yer?! 
Qalsa qəzəbindən bir zərrə qədər, 

Kim onun ədlinə etibar edər?! 

Heçliklə dost olsan, bil ki, əgər sən, 

Hər yanda, hər yerdə heçliyi görsən, 
Onda günahına bir nəzər salar, 

Səni qəzəblənib quyuya tullar. 

Sülh günü yüz yandan səni mədh elər, 
Qəzəb gecəsində ikiyə bölər. 

Kim səni mədh etsə, buna məcburdur, 
Kim iki bölərsə, o da məzurdur. 
Sevinmə, hey səni tərifləsələr, 

Əsla qəzəblənmə, pis söyləsələr! 

O, bəlkə yoxlayır, sən nə bilirsən! 

Hər söz onunkudur, kim desə əslən. 
İncəlikləri var onun hüsnünün, 

Gəlir dərdləri də bir məqsəd üçün. 

Bu iki ölçüylə sınayar səni, 

Ölçər dözümünü, möhkəmliyini. 

Özgə tərifiylə məst olduqca sən, 
Demək, çox qalmışdır təbiətindən. 
Havaya uymayan ariflər ancaq, 

Hüsnü də, dərdi də görər bir sayaq. 

Bu işi onlara gördürən odur, 

Pərişan qəlbləri güldürən odur. 

Bir gün bu məqama yetsən əgər sən, 
Xəbərin varını ki, nə olar çarən? 

İş görmək, gördüyün işi görməmək! 

O yardan özgəyə göz yetirməmək! 

Ya o qıvrım-qıvrım saçlara baxma! 

Ya yum gözlərini, heç yerə baxma! 
Əvhədi, sən qəmə düşmüsən naçar, 
Eşqilə yandırdı səni o nigar. 

Y ar qəlbi incədir, əzabını çək, 

Gül dərsən, tikana həm dözmək gərək. 
Qovsa, get, burada əlacın nədir? ! 

Əgər çağırsa, gəl, fərman belədir! 

İstər sağdan qovsun, istərsə soldan, 
Onun istəyiylə davran hər zaman. 

Y axşıdır ədəblə zülm etsə sənə, 
Qəzəblə xəzinə verməkdən yenə. 

Səni şah da edər qəzəblənərək, 
Quyuya da salar üzü dönərək. 

Qəzəbi ahəstə olar, həm pünhan. 

Ta həya eyləyib bir utanasan. 

Tanı qəzəbini, ehtiyatlı ol, 

Həm gör tənbihini şükr elə bol-bol. 



MİSAL 


Qəm ilə şam kimi səni yandırar, 
Söndürər, gah da kı alovlandırar. 

Səni bircə tükdən asar o, bəzən, 

O üzə, bu üzə fırlayar həmən. 

Başını bir işlə gah qatar, gerçək. 
Dolanar başına gah pərvanətək. 

Sənə şöhrət verər, gah da ki ad-san. 
Gah da bir kəndirlə asar o dardan. 

Gah bal süfrəsinə oturdar səni, 

Gah da gözəllərlə dost edər səni. 
Ölənlər yanında olarsan bəzən, 

Gah da əlsizlərə qonaq gedərsən. 

Bəzən düşünərək çəkərsən qah-qah, 
Gözdən yaş tökərsən ağlayıb gah-gah. 
Sən gah ucalarsan, gah alçalarsan, 

Gah yoxsul, gah da ki varlı olarsan. 

Gah qızıb başını oyuna qoyar. 

Gah da qızılını özgələr soyar. 

Gah zəhər verərlər sənə, gah şəkər, 

O gah natiq olar, gah sükut edər. 

Gah od, gah qızdırma tutar bədənin, 
Gah məclis, gah məscid olar məskənin. 
Görsə artıq-əskik danışmırsan sən, 
Oddan, göz yaşından nalə etmirsən, 

Y eməyib özgəyə xeyir verirsən. 

Y atmayıb yatmışı oyadırsan sən, 

Bəzən pərdədəsən həya edərək. 

Gah dövrün pərdəsin atarsan şirtək. 

Gah qəlb yanğısından edirsən fəryad. 
Gah sadiq bəndətək yatmırsan, heyhat. 
İllərlə ziyandan xeyir görürsən, 

Həmişə xirqəyə bürünürsən sən. 

İşin az danışmaq, oyaq qalmaqdır, 

Peşən bəxşiş vermək, dürr paylamaqdır, 

Səndəki hər naxış gözəldir müdam, 
Lütfdə, cazibədə məşhursan tamam. 
Təksən möminlərə rəhbər olmaqda, 
Təksən kafirləri oda salmaqda. 

Sinən alovlanır çəkmirsən bir ah, 
Gözlərin yaş tökür, etməmiş günah, 
Görsə ki cəsursan əgər sən belə, 
Doğru yol göstərər sənə lütf ilə. 
İşinin üstündən pərdəni atar, 

Ürək öz-özünə başqa yol tutar. 
Sağında, solunda eşq edər cövlan, 
Ağılın evini uçurar haman. 

Sənə o elmlər günah sayılar, 

Bütün əməllərin belə heç olar. 

Başqa bir gövhərə dönərsən özün, 
Mis yox, çevrilərsən qızıla bütün. 
Yuyub təmizləyər səylə səni o, 
Qalmaz vücudunda səndən bir qoxu. 
Elə ki, şənlikdən yox edər səni. 
İkinci sevincə yetirər səni. 

Qalmaz daha burda rəftar, hərəkət, 
Olmaz daha burda nə söz, nə söhbət. 
Nə sən “bu hal nədir” deyə bilərsən. 
Nə bu hissizlikdən xilas olarsan. 

Nə bir adam səni seyr edə bilər, 

Nə bir kəs səsini eşidə bilər, 

Kim görsə üzünü, o, xumar olar, 

Kim ətrini duysa, o an var olar. 

Y erə ayaq bassan, səmaya dönər, 

Bir milçəyə baxsan hümaya dönər. 
Zatında toplanar bax bunlar bütün, 
Necə ki, zərrədə aşkar olar gün. 
Torpaqda, quruda, suda, zamanda 
Xilafət görərsən sənə baxanda. 

Sən hara üz tutsan, ordan eşq yağar, 
Elmindən ruhani elmlər doğar. 



Əmir, fərman verən olarsan tamam. 
Gah gizli olarsan, gah aşkar müdam. 
Sən bəzən qəzəbli, hirsli olarsan. 
Bəzən mərhəmətli, sakit, mehriban. 
Səni incitdisə, eşq, zülmət, nur. 
Doğruluq yolundan çıxmadın, odur. 
Üzünün nurundan heçlik bağışlar, 
Səni günəş üzü heç edər, aşkar. 

Qoy belə bir dosta töhfə olsun can, 
Ürəkdən şükr elə ona hər zaman. 
Bunun öhdəsindən gələ bilməsən, 
Şükrün öhdəsindən necə gələrsən? 
Sən şükrü səbr ilə dost, yoldaş elə, 
Bəlkə gözəlliyə çatasan belə. 


ŞÜKR ETMƏK HAQQINDA 

Ağzın qənd dadmaqçün, gəl şükr elə sən, 
Küfr adı çəkmə ki, lənətlənəsən. 

Şükrün son həddidir dünyada bilmək, 

Bir şükrün haqqını verə bilməmək! 
Şükrümüz göyləri keçsə də, hərgiz, 
Bəxşişi önünə daş qoya bilməz. 

Verdiyi nemətə şükr et biqərar, 

Ondan artıq istə, həm ona yalvar. 

Şükrə, dəyanətə meyl eləyən kəs, 

Başqa arzulara qul ola bilməz. 

Əgər şükr etməyə çalışmasan sən, 

Əlavə şərabı içə bilməzsən. 

Həm çalış gücləndir şükrü bədəndə, 

Həm şükr et bu vara sən ürəyində. 

Qəlbin şükrü rəhmət, razılıq, vəfa, 

Əcz ilə şükr etmək qadir Allaha. 

Bədən şükrü xidmət, səbr, dözməkdir. 
Cəbrii ixtiyarla işlər gönnəkdir. 

203 



Ürəyin, bədənin şükrü olsa düz, 
Buna üzr istəmək lazımdır, sözsüz 
Qəbul qapısını ağılla döysən, 
Tutarsan peyğəmbər ətəyindən sən. 
Şükr bayrağını tutmuş başqalar. 
Xacənin əlində “həmd” bayrağı var. 
Kim nemət verənə dikərsə gözü, 
Canı həmd nəğməsi oxuyar, düzü. 
Hər kəs nemətindən düşməsə uzaq, 
Ona şükr etməkçün dillənər ancaq. 
Ona tabe etsən özünü əgər, 

O, sənin səsini hər an dinləyər. 
Buyruq eşidənsə sinəndə ürək, 

Hər zaman yeni bir buyruq görəcək. 
Verməsən könlünü peyğəmbərə sən, 
Çatmaz qulağına buyruqlar əslən. 
Əgər başa düşsən onun dilini, 

Onda tez taparsan sirr mədənini. 

Bu söz anlayana deyilir ancaq, 

Əgər anlamırsan, söhbəti burax. 
Pakların sirləri bağlıdır bütün, 

Ancaq açıqdırlar dərk edən üçün. 
Axmağa girişməz şeytan heç zaman, 
Çünki hal qarmağı gen deyil ondan. 
Ancaq bilənləri o, bəndə salar, 

Ayaq və başını kəməndə salar. 

Bil ki, bu nəhəngin ağzından ancaq, 
İxlasla, tofıqlə olar qurtarmaq. 

Ora ayaq basma ürəksiz bir an, 

Ta öz əməlindən utanmayasan. 

Bu pərdə dalına qəlb gedər ancaq, 
Qəlbin ardınca get, sonra işə bax! 
Bilik, elm öyrədər ağıla ürək, 

Elm də qaldırar canı göyədək. 



AĞLIN VƏ CANIN MƏRTƏBƏSİ 


Bil ki, insanlıqdan, insandan qabaq 
Dünyada div, mələk olmuşdur ancaq. 
Kərəm dünyasından Adəm gələrkən 
Mələk səcdə etdi önündə həmən. 
Onun ruhu ilə qohumdu mələk, 

Diz çökdü önündə səcdə edərək. 
Göylərdə nə qədər mələk, pəri var, 

O qədər göy cismi - yanar ulduzlar, 
Y erindən aşağı düşərkən haman, 
Başqa şəkil alır onlar, bigüman. 
Oddan, havadandır iblissə əslən, 
Odur ki, göylərə getmədi yerdən. 
Adəmi görərək səcdə etmədi, 

Atəş torpaqlarda məhv olar, - dedi. 
Onda torpaq gördü, özündə atəş, 
Gözünə dəymədi ondakı günəş. 

Odur başı lənət yumruğu yedi. 

O, üzü astardan seçə bilmədi. 

Bu iti ağlınla, pak nəfsinlə sən, 
Mələklər, pərilər cərgəsindəsən. 
Qəzəbin atəşdir, şəhvətin külək, 
Səninlə ekizdir bu divlər, gerçək. 
Ülvi aləmdəndir ağılın, inan, 

Nəfsin də gəlmişdir şah dərgahından. 
Səninlə yoldaşdır bu iki mələk, 
Diqqətlə onlara nəzər sal görək. 
Sənin bədənində, diqqət eyləsən, 

Y oxdur ağıl qədər bir yaxşı yüyən. 
Rumlunu həbəşdən seçənə qədər 
Ağıl sevinc verdi sənə, gah kədər. 
Göydən yerə gələn adlar büsbütün 
Gəlirlər ağılla, bir də can üçün. 

Çünki cavab verən ağıldır ancaq, 
Xitaba, buyruğa layiq odur, bax! 

205 



Bədən yırtıcıdır, ruh qoruyandır, 
Ağılsa onlara bir pasibandır. 

Varlıq paltarına bayraq ağıldır, 

Ruh lövhə, qələmsə ancaq ağıldır. 
Ağla ver sən canı, bədəni tamam, 
Qoyma ayaq bassın ora yad adam. 
Elm qüdrət verər, bil, kamalına, 

Ağıl cavab verər hər sualına. 
Qaçmağa yol yoxdur çünki dünyadan, 
Ən yaxşı köməkçin ağıldır hər an. 

Ey ağıl gözüylə hər şeyi görən, 

Söylə Yaradana hər zaman əhsən. 
İylənmiş bir sudan kim, söylə, düzü, 
Yarada bilərdi o qaşı, gözü. 

Ruha pərdə olan bədəni həmən 
Ruhun düzəltməsi, aləti say sən. 

Onu o düzəltmiş, gözəldir odur, 

Bu onun sözüdür, bu söz doğrudur. 
İşləyir ruh ilə bir neçə mələk, 

Y atsan da oyaqdır onlar günəştək. 

Ta sən bazarını qızışdırasan, 
Gedəsən-gələsən, yatıb-durasan. 
Dayanmır işindən onlar bir an da, 
Onlar yorulmurlar, sən yorulsan da. 
Ağıl, can harada salarsa məskən, 

Orda nə iş görər, neyləyər bədən? ! 
Bu qədər darısqal damarlar ki, var, 
Zülmət bir aləmdir, giriş yolu dar, 
Orda kim iş görər olmasa bəs can? 
Kim öz sirlərini eyləyər bəyan? 

Can ardınca get ki, iş görən odur, 
Biçarə bədənsə buyruq quludur. 
Qoşunun yükünü çatarsa əgər, 

Ağıl tez haqq-hesab yolunu kəsər. 
Əgər olsa sənin mələyin təmiz, 
Tarlana bir ziyan yetişməz, hərgiz. 

Elm oyaqlıqdır, ağıl isə şam, 

Nəfs yuxu, ehtiras zülmətdir tamam. 
Heç bir kəs tanımaz ağlı ürək tək. 
Ruhu da ən yaxşı tanıyar ürək. 


ÜRƏYİN MƏNASI 

Mərhəmət göyləri ürəkdir, gerçək. 
Fani olan deyil, əbədi ürək. 

Haqq nuruna evdir o ürək müdam, 

Fani qəlb bu yerdən uzaqdır tamam. 
Əgər göydən yerə yıxılsan da sən, 
Qəlbi itirməkdən bu, xoşdur əslən. 

Hər kəsin qəlbi var, bil odur rəhbər, 
Ürək peyğamıdır, özü peyğəmbər. 
Simurğu ovlasa əgər bir ürək. 

Necə xar eyləyər onu bu fələk?! 

Ürək gəlini ki, adı imandır. 

Düz yeddi pərdədə gizli, pünhandır. 
Ürək şadlıq edir mənadan hər an, 

Sən daşla, dəstarla lovğalanırsan. 
“Donda mən deyiləm” - ürək sözüdür, 
“Mən Allah iləyəm” ürək sözüdür. 

“Ya İlahi” deyən məhz ürək idi, 
Bilirsən, can bunu deyə bilmədi. 
Bədən zənciri var can ayağında, 

Bu sözü deməyə qüdrət yox onda. 
Ürəyin yoxdursa, can nə iş görər?! 

Can ürək olmasa, neyləyə bilər?! 
Getməz Haqqın feyzi ürəkdən bir an, 
Ürək olmayanda, feyz olmaz, inan. 
Ürəyin işidir, halıdır bunlar, 

Ürək tələb et ki, bunlar da olar. 

Ayrıl öz canından, öz bədənindən, 
Qəlbi ələ gətir, allahlıq et sən. 



Ürəkdir rəhbəri təhqiq yolunun, 
Ürəkdir Xəlili həm eşq odunun. 
Əliyə yar idi eşq ilə ürək, 

Odur zəfərlərə yetişdi şir tək. 
Xeybər qapısını əllə kim atar?! 
Ürəyə ürək ver, ürək bacarar. 

Can bir pərvanədir, ürəksə şamdır. 
Bədən dağınıqdır, ürəksə cəmdir. 
Bədəndə hər qapı bir bazaradır, 
Ürəyin üzüsə ancaq yaradır. 
Hüzurdan qeyrini bəyənməz ürək, 
Hüzurdan ayırsan o, tez öləcək. 

Bir ürək göylərdən olarsa bizar, 
Təəccüb eyləmə, divdən edir ar. 
Qəlbə şəkil çəkmə, o saf bir sudur, 
Onu palçıqlama, bil, günəş odur. 

Bir Allahdan başqa qəlbində nə var, 
Hal olub o, səni yoldan azdırar. 
Arifin qəlbidir iman məskəni, 

Canın qəlibidir, dinin vətəni. 

Qəlb qəbul etməsə əvvəlcə əgər, 
Onda iman nuru haraya enər?! 
İmanın mürəkkəb sirləri əslən, 

Qəlb təsdiq etməsə, heç olar həmən. 


TƏRİQƏT ƏHLİNİN MƏZHƏBİNƏ 
GÖRƏ NƏFSİN VƏ ÜRƏYİN TƏHQİQİ 

Seçmə övladıdır ağılın ürək, 

Ruhun da sevdiyi bircə odur tək. 

İnsani ruh ilə natiq nəfs, əslən, 

Sənin ürəyindir, gərək biləsən. 

O ikiyə səbəb Haqdakı qüdrət. 

Bu ikiyə səbəb ürəkdir fəqət... 

O iki doğumdan-ölümdən azad, 

Bu biri hər şeydən azaddır, heyhat. 

Ürək naz eyləyər, olmalı belə, 

Evdə böyüyən kəs yaşar naz ilə. 

Sİitə gözətçidir, pərdəyə məhrəm, 
Pərdədə böyümüş çünki o sənəm. 

Atanın, ananın odur ürəyi, 

Kəbəyə layiqdir, görər hər şeyi. 

Tək budur, ikinci, üçüncünü sən 
Necə bilirsənsə, elə bil, həmən. 

Tərsa tək avara etmə özünü, 

Döndər xaçpərəstdən, döndər üzünü. 

Sənin ürəyindir ülvi ruh belə, 

Ata-anasıdır ruh ağıl ilə. 

Ürək doğulmuşdur canla ağıldan. 

Onlar müəllimdir ürəyə hər an. 

Xilas olmadıqca əyrilikdən nəfs, 

Xaslar dərgahına yol tapa bilməz. 

Dağlara söykənən ürəkdir səndə, 

Bülbül də ürəkdir, bax, bu gülşəndə. 

Hələ nitqə gəldi uşaqkən ürək, 

Allahın yanma getdi İsa tək. 

Bədən eşşəyidir, qəlb İsa özü, 

Hiylə, ya fırıldaq sanma bu sözü. 

İsanın əl atdı göyə ürəyi, 

Kəndirdən asıla qaldı eşşəyi. 

Məryəm qorxub qaçmaz ipdən heç zaman, 
İsa üz döndərməz əsla səmadan. 

Mələyi göylərə apardılar, bax! 

Məryəmi bir ipdən asdılar ancaq. 

Haqqın sözü, zikri olmasa heç kəs, 

Bircə an ürəyə yol tapa bilməz. 

Başına buraxsan ürəyi əgər, 

Pişik dımağilə onu məhv edər. 

Belə qəlbi atsan, it yeməz, gerçək. 

Elə qəlbə həsəd aparır mələk. 

Eşit, sən düzünü bilmək istəsən, 

Başqa evin yoxdur, bu ilk heykəldən. 
Sənin ürəyinin “beytül-ləhm”i, bax, 

Od ilə alova layiqdir ancaq. 

Mənada, surətdə o qurulan dar 
İsa çarmıxına bənzəyir, aşkar. 

Palçıq İsa idi dara çəkilən, 

Ürək İsa idi göylərə gedən. 

Seyr oxu cürətlə açanda qanad 
Mələklər mülkünü o, eylədi yad. 
Allahın ruhunu paklıqla Məryəm 
Torpaq üzərində bəslədi möhkəm. 
Bəkarət həmayil oldu onunçün, 
Alnına şəfəqlər saçdı hər an gün. 
Namusdan bu sayaq kim çəksə hasar, 
Göydə mələklərlə qol-boyun olar. 
Özgəylə yaşamaq istəmədi o, 
Üfürüldü ona Allahın ruhu. 

Bir bədən bu fəthə yetişsə əgər, 

O, belə bir ruhu qəbul eyləyər. 

Çünki o, olmadı özgəyə hədəf, 

Ruhla üfürüldü ondakı sədəf. 

Nəfsə yol göstərdi bu zaman ürək, 
Onu övlad etdi hökm verərək. 
Bəndənin əsası ürəkdir ancaq, 

Onunla dirilər o ölü torpaq. 

Tanrının fərmanı olarsa əgər, 

Rəhim uşaq verər, döş də süd verər. 
Burda su əslidir, törəyən köksüz, 
Haqqın əmrini də belə bil, şəksiz. 
Nəfsi tanınmışdı isməti ilə, 

Ruha sədəf oldu, odur ki, elə. 

Damla Haqdan nüzul eyləsə əgər, 
Ürəyin sədəfi qəbul eyləyər. 

Ey ölü ürəkli, zorla, güc ilə 
Özünü qəbirə basdırma belə. 

Ürəyi, haqqını bilmədikcə sən. 

Bu sözün əslini qana bilməzsən. 
Kamala düşərkən ürəyin gözü, 

Buna eşq deyərlər, oldu hər sözü. 



EŞQ HAQQINDA 


Birdir eşqin, qəlbin hər ixtiyarı, 
Ağıl, can onların olmuş hasarı. 

Ağıl astanadan getməz qabağa, 

Eşq ordan ayağı basmaz qırağa. 
Deməli, eşqdir ürəyə qanad. 

Canın da cidan ağıldır hər vaxt. 

Bil ki, dəli eşqi çağıran zaman, 

Ağılı bayırda qoyarlar haman. 

Aşiq olmayanlar, kamil olmadı, 

Kim eşqə düşdüsə, o çiy qalmadı. 
Eşqə yoldaş ol ki, budur yar özü, 
Eşqin ardınca get, iş budur, düzü. 
Ağılla işləsən, işdən qalarsan, 

Eşq ardınca getsən, kişi olarsan. 
Şəhvətə, həvəsə meyl edir surət, 
Eşqə meyl eləyir mənasa fəqət. 

Ağıl bu mənzildə yanan bir çıraq, 
Onu ayaqlamış dəli eşq ancaq. 

Eşq səni fənaya, məhvə səsləyir. 
Ağılsa məntiqə, nəhvə səsləyir. 

Eşq sənin sinəni atəşdə yaxır, 

Eşq nəfsi çirkabdan çəkib çıxarır. 

O nurdan şölə tək axan eşqdir. 

Riya xərmənini yaxan eşqdir. 

Eşq, kamı yandıran şimşəyə oxşar, 
Kamil olduğuyçün yaxar hər nə var. 
Həlaka doğrudur, bil, eşqin üzü, 
Kimdə eşq yoxsa torpaqdır, düzü. 
Qalsa varlığından bir zərrə belə, 
Düz gedə bilməzsən eşq yolu ilə. 
Zəhmətə bəndə ol, səadətə bax! 
Oxu eşq dəftərin, fəsahətə bax! 

Eşq əhli eşq ilə gəlmişdir dilə, 
Güldən ətirlidir o palçıq belə. 



Boş-boş çənə döymək ayrıdır özü, 

Eşq sözü deyənin başqadır sözü. 
Zahirdən o yana keçməz ehtiras, 

Eşq isə onlara nəzər də salmaz. 

Eşqi ehtirasdan seçə bilməsən, 

Deməli, Bəşrü Hind oxuyursan sən. 
Sükunət axtarar ağıl hər zaman, 

Eşq qaçar gücsüzlük, həyatsızlıqdan. 
Onu görə bilməz heç kəsin gözü, 

Ancaq görər onu dəli eşq, özü. 

Göyləri gəzirlər ancaq eşq ilə, 
Düşmüşdür bu dərdə ulduzlar belə. 

Cam ilə şərabın eşq olsa bəsdir, 
Möhnətin, əzabın eşq olsa bəsdir. 

Əgər bu kürədən saf çıxsa insan. 
Cəhənnəm gen olar ondan hər zaman. 
Odu eşqdən istə, əgər kişisən, 

Nə qədər soyuqdur eşqə düşməyən! 

Üz, çənə eşqini söyləmirəm mən, 

Sənə qardan, buzdan söz demirəm mən. 
Göylər lay-lay çalan o bütlərə bax, 
Onların eşqini deyirəm ancaq. 

Özünə bir yar tap, qulu ol haman, 

Bir od yandıraraq üzərlik tək yan. 

Bir cam da qalx bizim əlimizdən al. 
Bəlkə bu xoş vaxtda gördün bir camal. 
Damım görünsə də gözünə alçaq, 

Et tənə daşını camımdan uzaq. 

Vaxt ötüb keçmişdir, bu yol isə dar, 
Geri dön, yolunun üstdə quyu var. 
Vermə camımızı pis sərxoşa sən, 

Pis əl cam verərsə, alma əlindən. 

Eşqin var, getməyə ayağın da var, 
Durma, yar əlini tut, ol bəxtiyar. 

Eşqdə istiyə-soyuğa insan 



Dözməsə, mərd olmaz əsla heç zaman. 
Eşq ilə deyilər aşiqin sözü, 

O çığır-bağıra çevirməz üzü. 

Hər bir söz deyilən, yazılan zaman 
Y ad əllər meydana gəlirlər haman. 

Sən demə, ürəkdən ürəyə yol var, 

Ürəyi olanlar olar xəbərdar. 

Atsa öz nalını odlara ürək, 

Təlatümə gələr bu qoca fələk. 

Aşiqə kəmənddir qəlbin hümməti, 

Aşiqə cidardır məşuq həsrəti. 

Qalx, ey ürək quşu, bir də göylərə, 

Qayıt, nə dalmısan düşüncələrə! 

Örtülü deməli olan bir sözü 
Necə demək olar hər yerdə, düzü?! 

Göz yaşı, ah varsa demək nə gərək?! 
Bəsdir iki şahid eşq üçün, gerçək. 

Bəsdir söylədiyin dost, düşmən, mən, biz, 
Odur hər nə varsa, bil, ey xəbərsiz. 

Şüşəni sındırdın demə bu qədər, 

Şərab içən adam məst olmaz məgər?! 
İstəsə qovuşsun yara bir adam, 

O, gərək cəhd ilə çalışsın müdam. 
Axtarmadığından məhrum olmusan, 
Özbaşına bitib barsız qalmısan. 

Aşiq axtarmasa nə iş görəcək?! 

Kişi kişi kimi işləsin gərək. 

Toyuqla, dən ilə nə işimiz var?! 

Aşiq su, çörəyə meyl etməz, aşkar! 
Camala üz tutsa ürəyin gözü, 

Buna eşq deyərlər, haldır eşq özü. 

Eşqdən bir səfhə oxumasan sən, 

Zövq ilə sevincə çata bilməzsən. 



SİMANIN MƏNASI 


Bir aşiq onunla eşitsə sözü, 

Yaxşı eşidəcək hər şeyi, düzü. 

Ondan başqa nə var atsan əgər sən, 

O zaman başından keçə bilərsən. 

Dəf əllə bu qədər döyülsün nədən? 
Ney də əzab görsün müdam nəfəsdən? 
Vay- vay demək üçün sən hərlənərək, 
Əl-ayaq atmaqçün başı kəsik tək. 

Şişdi üfürməkdən dodağı onun, 
Qabardı çalmaqdan əlləri bunun. 

Əgər vasilsənsə, vəsilən nədir? 

Əgər hal əhlisən, bəs hiylən nədir? 

Səy etmək, çalışmaq, bir halət gərək! 
Bununçün vasitə, həm alət gərək. 

Bu fərq çiylər üçün yaranmış tamam, 
Bişmişə bir nəfəs bəs eylər müdam. 
Ney kimi içi boş olarsa bir kəs, 

Elə bir surəti vəsf edə bilməz. 

Onu hal dililə vəsf etmək olar, 

Neylər, qamış etsə daim ahü-zar? 
Dostun həqiqətin göstərsə üzün, 

Dəf kimi dərini yırtarsan özün. 

Sərxoş bir dəvəyə ələf nə gərək? ! 
Aşiqə çəng, ney, ya dəf nə gərək?! 
Onların haləti daimidir, bax! 

Susmaqdır onlarçün əsil danışmaq. 
Qəlbini, huşunu hər yerdə qulaq 
Dilsiz olduğuyçün dilə vermiş, bax! 
Nəcdin xoş ətrini əgər daş ala, 

Bu ətrin gücündən o, gələr hala. 

O dost tərcümansız sözünü deyər, 
Dodağı dilsiz də sözlər söyləyər. 

Hər kəs dodağından eşitsə bir söz, 
Cuşə gələcəkdir əbədi, sözsüz. 

Dağıtdın dəfini xanəndənin sən, 

Ney çün atılırsan, de nə görmüsən?! 

Y anma düzmüsən şərabı, aşı, 

Nədir üzündəki kədər, göz yaşı?! 

Özün soruşmursan heç bu nə maldır, 
Hardandır, haramdır, yoxsa halaldır. 
Gözünü yumaraq yaş axıdırsan. 

Havaya çıxaraq edirsən fəğan. 

Səninçün şam, qəndil, ney, dəf gərəkdir, 
Qızardılmış cücə dörd səf gərəkdir. 

Ta döşək üstünə yastıq qoyasan. 

Onun camalını xatırlayasan, 

Belə bir simadan əsla iş aşmaz, 

Uzağı, yeyilən həzm olar bir az. 

Şeirə qulaq asdın bu qədər, yetər, 
Qurana qulaq as barı bir qədər. 

Ta bir sirr qanasan hər nöqtəsindən, 
Onda özgəsinə meyl eyləməzsən. 

Bişmiş sözlər axtar; qulaq as hər an, 
Nəfsin çiy söz desə, sən susdur haman. 
Bişmiş meyvə ye ki, çəkmə əziyyət, 
Sancı, qulunc verər çiy meyvə fəqət. 
Aşiqin nəfəsi yanar biaram, 

Özgənin nəfəsi gündüz yanan şam! 

Dərd əhli hər zaman nə desə əgər, 

Ruh kimi insanın xoşuna gələr. 
Anlamamış zatın həqiqətini. 

Bilməmiş adını, həm sifətini, 

Nədir qüdsiyyətin şüarı, sözü, 

Bilməsən, paklıqçün nə lazım, düzü, 
Bilmədən ilhamın əslini, inan, 

Şəkki rədd etməyi həm bacarmadan, 
Əvvəldən sonacan işini tamam 
Götür-qoy eyləyib bilmədən adam. 
Şöhrət aləmindən kim olar uzaq?! 

Mürid vəcdə gələr belə nə sayaq? ! 

Sima çevrilmişdir adi adətə, 



Bizcə, maneədir bu, səadətə. 

Səndə şəhvət, tamah ölməsə bütün, 
Açılmaz qulağın o sima üçün. 

Bədən qidasından qurtarsa ürək, 
Dünya simasına meyl etməz, gerçək. 
Ruh Haqq camalına qovuşan zaman, 
Qalar hərəkətdən əl-ayaq haman. 
Əvvəldə, doğrusu, sima pis olmaz, 
Sondasa simanın özü də qalmaz. 
Vüsal badəsindən məst olsa hər kəs, 
Hərəkət etməyə meyl etməz əbəs. 
Hər kəs bu simanı görərsə rəva, 

Onu hesab edər dərdlərə dəva. 

Çətin riyazətə dözüb axtaran, 

Köçünü xəlvətdən çıxaran zaman 
Keçən vaqeələr daha az olar, 

Könlü o əzablar kədərə salar. 

Uzun zikrlərdən yoruldu bədən. 

Sınar vücudu da qəmdən, qüssədən. 
Halı dəyişdikcə, o büzüşəcək, 

Ona kədər, qorxu əzab verəcək. 
Razılıq verərsə mürşüdü əgər, 

O, sözə, söhbətə sima eyləyər. 
Beləcə varlığı yad eyləyər o, 

Qəlbi bu hüzurla şad eyləyər o. 

Sən zülf aşiqisən, bir də qara xal, 
Sənə nə vəcd verər bu sima, nə hal?! 
Hər kəs bu xəbəri bilərsə əgər, 
Simadan bir sifət əldə eyləyər. 

Olarsa hər kəsin nəfsi mələk tək, 
Fırlanar göylərdə çərxi-fələk tək. 
Nəfsin bir meyli var, o, ucalmaqdır, 
Dünyadan, əhlindən xilas olmaqdır. 
Belə bir halətdə başı tərk etmək 
Tanrıdan qeyrini atmaqdır gerçək. 
Nəfsin iradəsi üz tutsa hara, 

İnsan da üzünü döndərər ora. 

Qeydsizlər bunlara nəzər salmazlar, 

Bu halın sirrindən agah olmazlar. 

Harda ki oxuma, şirin söhbət, saz, 
Çal-çağır, dəf, kaman olar, xoş avaz, 
Gözəl bir ev olar, cürbəcür insan, 

Gənc, qoca, rind, zahid - qarışar haman, 
Boylanar qadınlar qapı-bacadan... 

Burda quru ad var ancaq simadan. 
Başları, aşağı salar bu işlər, 

Amma vəcdə gələr ondan dərvişlər, 

Bu haldan, doğrusu, deyildir uzaq, 

Nə qadın, nə də ki körpə bir uşaq. 

Odur ki, məkansız, zamansız əslən 
Belə bir simanı rəva görmə sən. 

Bu sima arifə halaldır ancaq, 

O, işin əslindən xəbərdardır, bax! 


ÜRFAN VƏ ARİFLƏRİN SİFƏTLƏRİ 

Döndərmə mərifət qapısından üz, 
Ürfan şəhərində gəz kamı, sözsüz. 

Bil ki, bu şəhərdə çox çaparlar var, 
Allahın elminə çox xəznədar var. 
Haqdan əmanətlə xəbər gətirər, 

Onun sözlərini xalqa yetirər. 

Haqq lütfü dərc olmuş xasiyyətində, 
Onu Haqq qoruyur himayətində. 

Haqqı yad etmədən çəkməz bir nəfəs. 
Haqq əmri olmadan bir söz söyləməz. 
Onların hasarı olmuşdur ismət, 

Onlara verilmiş ruh ilə rəhmət. 

Keçsə xəyalından dostdan özgə kəs, 
Soyarlar xəyalın dərisini tez. 

Ondan qeyrisinə kim salsa nəzər, 

O, taət də olsa, günah bilərlər. 

Düz gedən olmuşlar ədəblərilə 



Uzaqgörəndirlər kamalla belə. 

Atıb bu dünyanı, saymışlar haman 
O dünyanı fayda, bunusa ziyan. 
Ac-susuz məskəndir ona bir bucaq, 
Ruhu təslim etmiş ölümdən qabaq. 
Dərdinin gücüylə o ürəkalan. 

Üzünü saraltmış, yaşın etmiş qan. 
Gözü xoş xəbərçün çəkir intizar, 
Qulağı gözləyir rəmzi biqərar. 
Dünyaya, dünyanın arzularına 
Fatihə oxumuş, meyl etməz ona. 
Onun sifətinə nəzər salaraq 
Olmuşlar fələkdən, ulduzdan uzaq. 
Onlar abad olar viran olmaqdan, 
Varları yoxluqdan doğar hər zaman. 
Saçlar dağınıqdır, qübardır üzü, 
Dünya, axirəti tərk etmiş, düzü. 

Tez içər, dost ona versə də zəhər, 
Səndən nazla alar, versən də şəkər. 
Nə mənsəb güldürər onları, nə mal, 
Nə işi düzəlsə olar xoşəhval. 
Flamısı nişansız oturub-durar, 
Əyrilikdən uzaq, düzlük ilə yar, 
Şəriət yolundan döndərməzlər üz, 
Onun hər sözünü dinlər lər, sözsüz. 
Onları nə dostdan edərsə uzaq, 

O cənnət də olsa, atarlar ancaq. 

Uca bir mənzildən salarlar nəzər, 
Dünya sevməyəni onlar bəyənər. 
Çatsa bu məqama əgər bir adam, 
Vüsal pilləsinə tez çatar müdam. 
Ona əbədilik camı verərlər. 
Peyğəmbər xələti geyindirərlər. 
İstər hazır olsun, ya qeyb surəti. 
Dolar hər ürəyə onun heybəti. 

Flaqq işi uğrunda çalışar hər an, 
Ancaq öz işinə heç baxmaz bir an. 



Göylərdən nə zahir olarsa əgər, 
Əvvəlcə onların könlündən keçər. 
Onun əməlləri açıq-aşikar, 
Könlünə qeybdən qapılar açar. 

Hər nə öyrənərsə ilahi feyzdən, 
Axtaran kəslərə öyrədər qəlbən. 

O, bərk də, ya boş da söyləsə sözü, 
Nə desə Allaha çevirər üzü. 

O görsə bir kəsin düz olduğunu, 
Tezcə hüzuruna aparar onu. 

Hər şeyin yerini bilərsə insan, 
Xalqın ürəyinə yol tapsa hər an, 

Y olun Cəbrayılı olar sərvəri, 

O, yol gedənlərin olar rəhbəri. 
Haqqa ibadətçün nə bilsə əgər, 

Onu başqalarçün təkrar eyləyər. 
Əgər ağıllısa, artıq söz deməz. 
Qəlbi icazəsiz çəkməz bir nəfəs. 
Allah gah hamıya göstərər onu, 

Ta bilsin aqillər kim olduğunu, 

Gah da başqalardan onu gizləyər, 
İnkarçı, üzünü görməsin deyər. 

Hər zaman oyadar özü yuxudan, 
Qoymaz, riya onu korlasın bir an. 
Dinsizlik riyadan törənər artar. 

Hər zaman fitnəyə o, qapı açar. 

Bir nəfs dinsizlikdən olarsa uzaq, 
Onun hər bir işi yaxşı olacaq. 

O zaman ki, başı nur ilə dolar, 
İşlərin başına o, başçı olar. 

Dolar ürəyinə zikr mayəsi, 

Ona təlim verər zikr dayəsi. 

Bu cür çalışarsa ürək bir zaman. 
Haqqı seyr etməyə yarayar insan. 
O, nura qərq olar cilvələnərək, 

Başı ayaq olar, ayağı baş tək. 
Ondan sifətləri o yuyar özü. 



Başqa sifətlərdən başlayar sözü. 

Qəlbinə qeyrisi eyləməz güzər, 

Bir dəm başqasına o, salmaz nəzər. 

O yerə çatar ki, özü də olmaz, 

Y axşıdan-yamandan əsla iz qalmaz. 
Əbədi hüzurdan özgə şey bilməz, 
Parıldayan nurdan özgə şey bilməz. 
Onun başlanğıcı yetişər sona, 

Y ayılar sözləri bütün cahana. 

Köhnə pərdələri qaldırıb atar, 

Bəxşiş, töhfələri eyləyər kənar, 

İki baş birləşər bu qayda ilə, 

Onda şəkk-şübhədən qalmaz iz belə. 
İkilik gözlərdən uzaqlaşanda 
İnsan yaxşı görər ancaq susanda. 

Kişinin ürəyi göz olsa əgər, 

Bu boş hay-küyləri hardan eşidər? ! 

Bax bu həqiqəti ürək ərləri, 

Görüb seyr etmişdir incəlikləri 
Dünyanı ataraq saymışlar hər an 
O dünyanı xeyir, bunusa ziyan. 

Hər kəs öz üstünə çəkərsə qələm, 

Təbil, bayraq yükü daşımaz bir dəm. 
Haqpərəst bir kəsin könlündən heç vaxt 
Keçməz bir padişah, ya əmir olmaq. 

Ulu Yaradana bağlansa hər kəs, 
Könlündə özgəyə yer verə bilməz. 

O kəs ki, Kəlimdən eyləyir pəhriz, 
Sənin kiliminə bürünməz, hərgiz. 

“Ey Musa, ayrılıq budur” deyən kəs, 
Musayla bir yerdə çuvala girməz. 
Bunlardan bir nəzər yetsə, bəs eylər, 

Nə nəzər?! İltifat etsə, bəs eylər. 

Nəyin var, onların ayağına at, 

Özünü onların pənahma at. 

Onların yanma niyazla get sən, 

Şıltağı, tamahı çıxar ürəkdən. 



Bax, bəndə adlanan sultan bunlardır. 
Tac verən, papaqsız olan bunlardır. 
Vermə camlarını alçaq məstə sən, 
Sevgi ətəyini buraxma əldən. 

Onunla var görər arifin canı, 
Neyləyir yad edib alçaq dünyanı?! 
İzzət badəsindən o, olar xumar, 
Çünki yaxınlıqda bir xəncəri var. 
Onun həm taxtı var, həm də ki tacı, 
Başqa bir paltara yox ehtiyacı. 

Bu sifətlərlə cüt olmasa hər kəs, 
Xəlvətə çəkilib zikr edə bilməz. 
Tovhidin sirnni bunlardan öyrən, 

Y a gəz qapı-qapı avaratək sən. 


TOVHİD HAQQINDA 

Ürfanm axırı - onun görməsi! 
Ürfanın əvvəli - onun bilməsi! 
Onun sifətini axtarmayan kəs, 
Mərifətinə də yetişə bilməz. 

Tək, vahid olmaqdır zatına nişan. 
Möhtac olmamaqdır həm ona nişan. 
Sayca yox, o, özü ümuınən təkdir. 

Y oxdur bir həmdəmi, həmişəlikdin 
Sifəti o zatdan olmaz ayırmaq, 
Nurla şərh edilər o, özü ancaq. 

O, bundan, bu, ondan əsla ayrılmaz, 
O, belə olmasa, heç Allah olmaz. 
Zatını sifətdən xaricdə, de, sən, 
Başdakı göz ilə necə görərsən? ! 
Onun sifətinə bir tay tapılmaz. 

Onun sifətində bir nöqsan olmaz. 
Təmiz gözlə baxsan sifətinə sən, 
Görərsən hər nə var özüdür həmən. 
Gözlülər bu sayaq gördülər onu, 

Düşüb sifətinə gördülər bunu. 

Kimdə sifətindən iz olsa əgər, 
Mərifət sahibi sitayiş eylər. 

Harada söz-söhbət olsa aşikar, 

Onun sifətindən, zatından olar. 

Onun sifəti can, cismdir insan, 

Sifəti xəzinə, tilsimdir insan. 

İnsan sifətinə zat verir həyat, 

Verir zatımıza sifəti həyat. 

Hər kəs sifətlərdən olarsa çılpaq, 

Kor olan bir gözə bənzəyər ancaq. 
Harda qüdrət varsa, orda qadir var, 
Şərabsız nə sayaq məst olmaq olar?! 
Harda gözəllik çox, qovğa da çoxdur, 
Buraya çatdınsa, daha yol yoxdur. 
Aləm camalına olmuşdur şeyda, 
Çünki nə gizlidir, nə də ki peyda. 
Zahirə çıxdı ki, könül verəsən, 
Batində qaldı ki, ona yetmə sən. 

Qəlb bilməz halını, həqiqətini. 

Can görməz o fənin nəhayətini. 
Adından o yana görünməz o zat, 
Sifəti də bütün görünməz, heyhat. 
Düzdür, cani-dildən hamı atır can, 
Gümanla əlləşir onlar, bigüman. 
Qədimdir sifəti, həm zatı, düzü, 

Bir sifətə, zata bənzəməz özü. 

Bu dünya onunla qaim olmuşdur, 

Zatı sifətilə daim olmuşdur. 

Sifəti önündə min-bir pərdə var 
Hesabda o min-bir bircədir aşkar. 
Gərək illər boyu çəkəsən zəhmət, 

Ta mindən birinə, yetəsən fəqət. 

Zatı dərk edilməz olmadan özü, 
Təqlidlə, boş sözlə iş aşmaz, düzü. 
Fikirlə bilinər sifəti hər an, 

Gərək fikirləşsin bu haqda insan. 



Necə yoldaş olar qədimlə yeni?! 

O, necə pərdəyə tutar köhnəni?! 

Zatı necə örtər qeyri, doğrusu?! 

Qazanı qaynada bilərmi heç su?! 

Günəş göydən yerə od tökən zaman 
Baxanın gözləri qamaşar haman. 

“Nə vaxtla”, “nə yerlə” kim tapar onu? 
Burdan çək ayağı, pis olar sonu. 

O, təkdir, vahiddir, sayca yox ancaq, 
Vahiddir, hüduddan, hər saydan uzaq. 

O, ağlı, idrakı yaratmış özü, 

Ağla da göz verir onun öz gözü. 

Onu görmək olmaz gözlə heç zaman, 
Gözə verilməmiş bu hal binadan. 

Nur sonsuzluğuyla əgər olsa tək, 

Onu olduğu tək olarmı görmək?! 

O nurla yolunu azmışın gözü, 

Günlə yarasanı andırır, düzü. 

Yox! Yox! Nə söylədim, nədir bu sözlər! 
Dost aşikardadır, açıqdır gözlər! 

Sənin görməyinin yoxdur bir xeyri, 
Yoxsa kainatda yox ondan qeyri. 
Görərsən, diqqətlə baxsan bircə an, 
Dünyada bir zərrə gen deyil ondan. 

Eşqin sözlərinə yoxdur xəridar, 

Y oxsa ki, məşuqə durur aşikar. 

Bu sözün məhsulu bax odur, düzü, 

Hamı ona möhtac, hər şeydir özü. 

Onun vəhdətindən sərxoş olmasan, 

Vüsal məqamına çatmazsan bir an. 

Bu işin kökünü bilən insanlar 
Buna “vasil olmaq” deyirlər onlar. 

Aşina olmadan, söylə, nə sayaq 
Bir məxluq çevrilib Xaliq olacaq?! 

Nuru qəhr eyləyən, yaxandır müdam, 

O nurdan nur alır nurlar da tamam. 

Lakin sən yandıran o od, o ocaq 

Ү aş ilə qurunu yandırar ancaq. 

Gücü aldığıyçün hər şey o nurdan, 
Nə var öz rənginə salmış Yaradan. 
Sən həmrəng olmasan o pəri ilə, 
Qurtara bilməzsən fənadan belə. 
Qızıl olduğuyçün nur rəngli, parlaq, 
Bədəni həlakdan olmuşdur uzaq. 


QƏBİRLƏRİ ZİYARƏT ETMƏYİN MƏNASI 

Bir rəngdə olsa da nurla can əgər, 

Y enə bədənlə də yaxınlıq edər. 

O şey ki, xalq onu ziyarət sayır, 

O, bu nura doğru hey addımlayır. 

Camaat bu nurdan görməsə əsər, 

Sümüyün adını haradan çəkər?! 

Candan ayrılsa da təmiz bir bədən, 

Gen deyil Allahın mərhəmətindən. 

Nafənin müşkünü töksələr də, bax, 

Nafə ətir saçır, atmırlar heç vaxt. 
Durub-oturmaqla torpaq kül ilə 
Hörmətlə başlarda oturdu belə. 

Sədəf də dürr ilə söhbət açaraq 
Ağ, parlaq rəng aldı bir gör nə sayaq. 
Namaz qıldığıyçün məsciddə hamı, 

Ona göstərirlər bu ehtiramı. 

Niyazla, yəqinlə əgər bir bədən 
İllərlə din üçün çalışsa qəlbən, 

O, olar ağılın bəndə fərmanı, 

Düz çıxar ürəklə, canla peymanı. 

Əgər o, gözlərdən olsa da pünhan, 

Torpağı dünyaya qiblədir hər an. 

Ruhu bilicidir, hazırdır müdam, 

Hər kəsi kamına yetirər tamam. 

Ölülər haqqında belə deyirsən, 

Bəs niyə dirini heç gəzməyirsən?! 

İş gör rəhbər tutub arif sözünü, 

İqrar et vasilin hər möcüzünü. 

ÖVLİYANIN KƏRAMƏTLƏRİNİ 
TƏSDİQ ETMƏK HAQQINDA 


Nəfsin qüvvətinin məqamları var, 
Kəramət, möcüzdür əvvəli aşkar. 

Nəfs yüksək olarsa nə qədər əgər, 

Kəşf, kəramət də olar o qədər. 

Qəlbin uzaq olsa hər küdurətdən, 

Varm nura gələr onda zülmətdən. 

Sən qeybi nur ilə bilərsən ancaq, 

Vaxtı hüzur ilə bilərsən ancaq. 

Elə ki, ürəyin nurda yurd salar, 

Onda hərəkətin düz, doğru olar. 

Vücuda, ədəmə hökm edərsən sən, 
Ancaq hökm etməzsə, nəfəs çəkməzsən. 
Xahişin onunçün olarsa ancaq, 

Sən yox, osa səndən razı qalacaq. 

Əgər sən ruhani sifət almasan, 

Baş ilə ayaqdan fəna olmasan, 

Şah qoymaz yaxma səni qətiyyən, 
Hardan yol taparsan vilayətə sən?! 

Əgər məhəbbətə olsan mübtəla, 

Hər vaxt üz verəcək sənə bir bəla. 
Olmaz vilayətsiz qorxudan qaçmaq, 

Vəli olmayınca qorxu var ancaq. 

Ta ürəyin vəli adını alar, 

Heybət qapıları sənə açılar. 

Sevilmək həddinə yetişən zaman, 

Y axşılıq görəcək ürəyin ondan. 

Surətin mələklər surəti olar, 

Bu yer ayağının altında qalar. 

Suların üstüylə rahat gedərsən, 

Qeyb bilər, qeybdən xəbər verərsən. 

Hər an baxışlardan olarsan nihan, 

Sənə bir rəhbər tək göz dikər cahan. 

Y aradan icazə verməz lütf ilə 

Sənə mane olsun bircə şey belə. 

Sən, şəksiz, şübhəsiz, olarsan sultan, 
Hərdənbir incidər, gah oxşayarsan. 

Y axmlıq atına qoyarsan yəhər, 

Hər duan qəbula gedib yetişər. 


DUANIN QƏBUL OLMASININ 
HƏQİQİLİYİ HAQQINDA 

Qəbula yetsəydi bütün dualar. 

Bu dünya olardı hər an tarümar. 
Duanın gününü düz bilməsən sən, 
Əsla muradına çata bilməzsən. 

Qeybə yol tapmasa ürəyin əgər, 
Ehtiyac əlini uzatma hədər. 

Ürək hazır isə, nurlusa bədən, 

Yeri var bu halda hər nə istəsən. 
Qəbula yetişər ancaq o nəfəs, 
Allahdan, Allahdan qeyri istəməz. 
Zənn etmə sən özün ora gedərsən. 
Əgər çağınnasa, hara gedərsən? 

Y axm odur, yoxsa olardın uzaq 
O, hazırdır, sənsə hüzursuz ancaq. 

Y axmlıq yoluna olmasa üzü, 

Sənə “mən yaxmam” deməzdi özü. 
Sən bu yaxınlıqda məhv olan zaman, 
Y ığdın surətini tamam aradan. 
Almazsan dünyadan bir daha ləzzət, 
Olmaz əzəli sirr heç səndən xəlvət. 
Bu haldan çatarsan məhəbbətə sən, 
Qürbətdə düşməzsən məşəqqətə sən. 
O, sənə göz olar, həm də ki, qulaq, 

O, sənə yol olar, həm də rəhbər, bax! 
O, əlin, qılıncın olacaq həmən, 
Səndən əsirgəməz hər nə istəsən. 
Nəfsi sənin ilə həmsöhbət olar, 

Hər duan qəbula keçər, aşikar, 

Qeyb sənin qəlbinə sözlər söyləyər, 
Açar qapıları səndəki nəzər. 

Lakin yaddaşında nöqsan var, deyən, 
Qeybin sözlərini eşitmirsən sən. 

Ox yaydan çıxanda boş çıxsa əgər, 

O, hardan hədəfə düz gedib dəyər?! 
Sənin ki günahsız qolun yoxdur, bax! 
Şalım bəxşişidir qalxanın ancaq. 

Nə qədər əjdaha olmamış əsan, 

Heç kəsi qurtarmaz bəladan duan. 
Bəşər duasından deyilsən agah. 

Sürmə bataqlığa eşşəyi nagah. 

Gör qəbul edirmi bir səni Tanrı, 

Sonra əllərini qaldır yuxarı. 

Onun aləmində olanlar bütün 
Alqış, şükr deyir hər dəm onunçün. 
Hər kəsin qədrinin dərəcəsi var, 

O həddi keçməsin bir kimsə, zinhar. 
Quranın dililə olmasa heç kəs, 

Ona layiqilə şükr edə bilməz. 

Hər bir dil bilsə də əgər danışmaq, 
Ona şükr etməyi o, bilər ancaq. 

Əgər bu nöqtəyə diqqət verməsən, 
“Quş dili” sirrinə yol tapmazsan sən. 
Kimin o qapıdan təmənnası var. 
Halına görə də bil, dili olar. 

Xəstənin arzusu nədir? Sağalmaq. 

Y oxsulun diləyi çörəkdir ancaq. 

Quş ya sudan, dəndən, otdan söz açar, 
Ya da oxdan, daşdan, şahindən qaçar. 
Qarışqa danışar ayaqdan, sudan, 
Aıpaya, buğdaya olan arzudan. 

Sənin də sözlərin beləsə əgər, 
Qaçmaz fərmanından əsla bir nəfər. 
‘İsmi-əzənT’i də bilər o insan, 

Ki, birdir dililə qəlbi hər zaman. 



Bildisə adını onun bir adam, 

Bütün ehtiyacı ödəndi tamam. 

Öz halına uyğun deməsən sözü, 
İstəyin qəbula yetişməz, düzü. 

Lazım olan qədər istəmək gərək, 

Bir də mümkün olsun arzuya yetmək. 
O, sənin deyildir, çox versə əgər, 
Ancaq az yaxşıdır, az etməz zərər. 
Sənin qızılın var, dirhəm deyirsən, 
Özu də az deyil, çox istəyirsən. 

İki ev tikmisən, eyləməyir bəs, 
Dördünü tikməyə edirsən həvəs. 

Aşağı enmirsən, ucaltsa əgər. 
Doymayır gözlərin versə nə qədər. 
Çünki ehtiyacdan hey tökürsən dil, 

Bir də yaxınına qoymaz səni, bil. 
Böyük də, kiçik də ağlayar, ancaq 
Səninlə eynidir bir bax o uşaq; 

Əgər şəkər versən, bal ver söyləyər, 
Sən əgər süd versən, şərbət ver deyər. 
Səs-küyü bu sayaq həddən aşanda 
Ağzına vurarsan, tez susar onda. 

Bu hesab haraya gedəcək, desən, 

Axı öyrənmirsən, bilənlərdən sən. 


PİRİN MÜRİDİNƏ YOL GÖSTƏRMƏSİ 

Ustad tap, sonra da dürr deş hər zaman. 
Onda baş ağrısı çəkməz bir insan. 

Kişiyə ustadı əgər olsa yar, 

O da öz işində bir ustad olar. 

İzzət qapısını açar üzünə, 

Nur ilə işıqlar saçar gözünə. 

Onu qanadının altına alar, 

Başına kamaldan kölgələr salar. 

Bədən qidasını azaldar fəqət, 

Söz ilə ruhuna o, verər qüvvət. 

Pərdə də saxlamaz onun zatını, 
Qoruyar nöqsandan həm sifatmı. 

İşiylə qəlbinə güc, qüvvət verər, 
Mənən özü kimi gözəlləşdirər. 
Tərbiyə eyləyər hər səhər-axşam, 
Dinlə, şəriətlə bu qayda müdam. 
Kəsməz nəzərini ondan heç zaman, 
Ona bəhrə verər mənadan hər an. 
Anbaan ucaldar asimanlara, 

Kölgədən çatdırar onu tez nura. 

Bu zəhmətlə yaxşı olarsa əgər, 

Özgə xəznələrə həm olar rəhbər. 
Geyinər əyninə özgə bir paltar, 

Başqa bir vücudla yenidən doğar, 
Cismi möhkəmlənər riyazət ilə, 
Ruhunu arxayın eyləyər belə. 

Nəfsi sədaqətin həddinə çatar. 

Onun son evində o, məskən tutar. 

O lap xəstə düşər, busa olar şad, 

Şeyx bu ağır borcdan həm olar azad. 
Rəhbər, yolgöstərən bax belə olar. 
İnkişaf, dəyişmə olar bu qərar. 

Həvəs azarından nəfs uşağı, bax, 

Belə bir təbiblə qurtarar ancaq. 

Sənə kömək olsa belə bir rəhbər, 

Səni bu mənzildən kənara çəkər. 

Hər nə ki bədənçün bir dərd, dağ olar, 
Ruhun çırağına, bax, o, yağ olar. 
Bədəndə səy, qəlbdə təqva olmadan, 
Necə bu mənzilə çatar axtaran?! 

Nəfs belə bir hala çatarsa tamam, 

Y a ona əl versə belə bir məqam, 

İkinci nəşənin sirri budur, bax, 

Sən “nəsil törətmək” deyirsən ancaq. 
Bizim zəmanədə belə pak insan 
Ancaq torpaqlarda tapılar, inan. 



HİYLƏ VƏ RİYA SAHİBLƏRİNİN 
ƏHVALININ ŞƏRHİ 


Bütün yer üzünü bürüdü nifaq, 
İnsanlıq birliyi tərk etdi, bir bax! 
Neçə kor əlində qalmışdır çoxdan 
Bir neçə qəbirlə, bircə də Quran. 

Bir an danışmayır bir kəslə qəbir, 
Quranın sirrini kimsə gəzməyir. 
Quranın ruhunu çəkdi asiman, 

Getdi həqiqətin nəqdi aradan. 
Dünyada pis günə budur əlamət, 

Y axşılar yanında budur qiyamət. 

Y oxdur bu dünyada dərd əhli bir kəs, 
Heç kimsə çəkməyir riyasız nəfəs. 

Y oxdur şəriətə varis bir adam, 
Keçmiş ənənələr məhv oldu tamam. 
Dünyanın üzünü bürüdü yalan, 
Hiylədir, riyadır Qafdan Qafacan. 
Nifaqçı, hiyləgər əlbir olaraq. 

Axıtdı düzlərin qanmı nahaq. 
Düzlükdən qalmadı heç bir nişanə. 
Yad oldu düzlüyə tamam zəmanə. 
Olmuş məna əhli bunlardan uzaq, 
Pərdəyə bürünüb susmuşdur, bir bax! 

Y atmış sədaqətin, ixlasın gözü, 
Pərdədə qalmışdır insanlıq üzü. 
Xətərsiz deyildir seyr etmək bu gün, 
Bu gün xeyir yoxdur, sabahı düşün. 
Məkr əhli çalışıb, bilsən düzünü, 
Örtdü riya ilə dinin üzünü. 
Boşboğazlıq olmuş sədaqət sözü, 

Din Qafa tutmuşdur Simurq tək üzü. 
Çalış göz, qulaq ol, aman, ey ürək! 
Bunlarla huş ilə davran, ey ürək! 
Yolunda hər yerdə dən var, tələ var, 
Hər yerdə yolunu kəsmiş quyular. 



Hamı ağız açmış timsah tək yaman, 

Həm xirqə nilində olmuşdur pünhan. 

Qoy timsah ağzına çəkməsin səni, 

Div tora salmasın, gözlə, əlini, 

Ora dən səpmişdir fırıldaqçı pir, 

Neçə yaramazla olmuşdur əlbir. 

Saqqalı darayıb sonra burmuşdur, 

Göyərti, çörəyə sirkə vurmuşdur, 
Düzəltmiş beş-altı zikr həlqəsi, 

Fikrə qərq olmuşdur, çıxmayır səsi, 

Ta görsün qapıdan kim yemək verər, 

Kim ona qovurma, düyü gətirər. 

Ağzından bir kəlmə söz çıxmaz əbəs, 

Heç zaman qızılın adını çəkməz. 

Qızıl az olarsa, almaz riyadan, 

Çox olsa, cibinə tez qoyar haman.. 

“Heç bir şey almıram”, desə də özü, 

Nə alsa geriyə qaytarmaz, düzü. 

Kim qəlbdən bu dərdə olmuşsa düçar, 
Rəhbər tapmalıdır özünə naçar. 

Bəndəsi olmağa hanı bir adam. 

Başı fərmanına tapşıraq tamam?! 

Dad! Bu dərdsizlərin hay-küyündən, dad! 
Ah! Bu nakişilər əlindən, fəryad! 

Kişilər rənginə salmış özünü, 

Taətlə örtmüşdür suçun üzünü. 

Göy paltar geymişdir asiman sayaq. 

Ovun canavarı bunlardır ancaq. 

Zahirən xirqəsi yuyulmuş, aşkar, 

Amma batinində yüz min çirkab var. 

Yeni bir müridə rast gələn zaman, 
Adət-ənənəyə başlayar haman. 

Əyninə riyadan geyinər paltar, 

Qəlbdən mal eşqini çıxarar onlar. 

Üçyol qonaqlığa, o, dəvət edər, 

Ta bu yeməklərdən utansın məgər. 

Sonra ayıldarlar onu yuxudan, 

Ey oğul, fürsəti buraxma, aman! 

Əgər müridsənsə aş süfrən hanı?! 
Əgər yoxundursa, tərk et meydanı. 
Süfrən boş olarsa, qəm yemə, gəl sən, 
Çalışıb indini qənimət bil sən. 
Hiyləylə, kələklə, bir də dən ilə 
Onlar tora salar avamı belə. 

Dərviş bu aradan çıxar suçlu tək, 

Y ol gedər başını yerə dikərək, 

O, ada, namusa çevirər üzü, 

Gəzər qapı-qapı, pul yığar özü. 

Süfrə hazırlayar yığdığı ilə, 

Pir ilə rindlərə aş verər belə. 

Üzlü müridlərlə birlikdə haman 
O, şeyxi evinə aparır mehman. 

İki qollarını çırmalayaraq, 

Sufilər süfrəni açarlar bayaq. 

Fərz sayıb yeyərlər son tikəyəcən, 
Flardan borc almışdır sormazlar əslən. 
Ata borca düşmüş, həm acdır uşaq, 
Belə aş yeyincə qan ye, qan, ancaq. 

Y oxsulluq rəmzidir solğun bənizlər, 
Tüstüyə alovdur demə bu qədər. 

Ailə çılpaqdır, mənzil boşdur, ah! 
Gözlər kor olmuşdur, onda yox günah. 
Mehrabı, mənbəri yandıran bir kəs, 
Gecəni gündüzə döndərə bilməz. 

Şeyx qızıl-gümüşü yandırsın gərək, 
Qoy ondan dərs alsın hamı görərək. 
Dirhəm yandırmağı bilmirsənsə sən, 
Niyə öyrənmirsən o cənnətlikdən. 

Y azdı ömrü boyu elə bir dastan, 

Fil yükü dirhəmə su aldı haman 1 . 
Dərvişin “mat” deyən filinə bax sən! 
Şaha cavab verən dilinə bax sən! 

Elə böyüklərdir bizim şeyximiz, 



Bu qurdlar, tülkülər deyildir, hərgiz. 
Sahibkar oldunsa bir çıx şikara. 

Bir qala fəth elə, durma avara. 

Sənin ki belə kök öküzlərin var, 

Arığı öldürmə, murdardır onlar. 

Sən ey hiylələrə uyub aldanan. 

Sənin də hiylənə çoxdur inanan. 

Gah əl-ayağını öpər gələrək, 

Qoyarlar qarşına gah şirinçörək. 

Dəvət eyləyərlər evə, bağa gah. 

Gah səni hüzura çağırtdırar şah 
Xacə xəstələndi, görüşünə get, 

O, yaxşı olarsa görərsən hörmət. 

Əgər o, gəlməsə get gör necədir, 

Əgər bu gəldisə, gör sözü nədir. 

Əlini uzat ki, öpsün camaat, 

Yaxın dur əlləri toxunsun, heyhat! 

Şeir oxuyurlar ki, şurə gələsən, 

Mədh deyirlər ki, məğrur olasan. 

Sən rəqsə gəlməsən, soyuyur onlar, 
Rəqs etsən öyünər baxan insanlar. 

Bu, səfərdən gəlmiş, get sor hal-əhval, 
O, səfərə gedir, durma, yola sal. 
Qapından gedərlər, əgər getməsən, 
Səninlə dost olar hamı, getsən sən. 
Əgər bir dost səni özgədən pünhan 
Dostlarmla birgə aparsa mehman, 

Orda görməyəndə bir müridi sən, 
“Allah sən dostumu yetir”, - deyərsən. 
Ovsara düşmüsən sən dəvə sayaq, 

Əsiri olmusan onların nahaq. 

Olsan gecə-gündüz bu bəla ilə, 
Haradan olarsan sən Xuda ilə. 

Avamı yaxma buraxma nahaq. 

Y emə dizlərini, bu, tordur ancaq. 
Avamı qovdunsa, avam olma sən! 

Kamilsən, yarımçıq olursan nədən? 
Bir qoyun kəsərək süfrə açacaq, 

Sonra oynadaçaq bir keçi sayaq. 
Döşünə döysə də səninçün əgər, 

Bir xəta iş görsən, o, səni döyər. 

Y edin-içdin, demək, qurtardı yaxan, 

İş bununla bitdi, edirsən güman. 

Bu camaat səndən cənnət istəyir, 
Kəıpici qızıldan evlər ver deyir. 
İstəyir süd arxı, qılman və şərab, 
Qızarmış toyuqlar, qovurma, kabab. 
Əgər bacarırsan bu düyünü aç, 

Y oxsa, gülünc olma, bu aradan qaç, 
Cənnət haradadır, bilmirsənsə sən, 
Xalqı sağdan-soldan nə səsləyirsən? 
Bir körpü tikməyə yoxsa qüvvətin, 
Heç qızıl kərpicə çatar qüdrətin? ! 
Səndən bir söz sorsam, batıb qalarsan, 
Lap dərindən sorsam, xəcil olarsan. 
Xalqın sənə zənni, inan, başqadır, 
Qəlbinə etdiyi güman başqadır. 

Çünki sən Allahla söz danışırsan, 

Hər nəyi axtarsan, verərsən fərman. 
Kimi rədd eləsən o, bədbəxt qalar. 
Kimi rədd eyləsən, bədbəxtdir aşkar. 
Yeməyin-yatmağın yox gecə-gündüz, 
İşin ah çəkməkdir ürəkdən, sözsüz. 
Sənin qəbuluna hamı atır can, 

Adını axçaya satırlar hər an. 

Y eyib-geyməkdirsə yoxsulluq əgər, 
Nədir boş sözlərə uymaq bu qədər?! 
Səndən də yaxşıdır hamının halı, 
Mənsəbi, camalı, şövkəti, mah. 

Ey xacə, bir düşün, burax bunları, 

Get öz cındırına yamaq sal barı. 



Tapdığın xəzinə bir zəhrimardır, 

Belə bir pilovun nə xeyri vardır. 
Deyirsən, mürşidlik faydalıdır sən, 
Müridi murada odur, yetirən. 

Sənin tərifinə o, möhtac deyil. 

O, bu tərif ilə rüsvay oldu, bil. 
Satırsan, yeyəsən bahasını sən, 
Qazanı qapırsan, ta aş yeyəsən. 
Çoxmu yeyəcəksən özgə bağından?! 
Nə işıq düşəcək yad çırağından?! 
İnsanlıq adını yaxma bu qədər! 

Qonşu odununa baxma bu qədər! 

Bu vəziyyət ilə çox bənzəyirsən, 
Haman hiyləgərlə, o türkmənə sən. 
Qova bilməyənlər öz milçəyini 
Cənnətə nə sayaq aparar səni? ! 
Düşmən qəzəbindən özü yanan kəs 
Dostların üzünə nur sala bilməz. 

Zorla vermə ona bu adı nahaq, 

Sən kəmər bağlama, bel olsa çılpaq. 
Bizim yanımızda bu kitab özü, 
Hay-küydə salavat çəkməkdir, düzü. 
Y axşı olmayırsan nəsihətlə sən, 

Sən yaxşı, pis olsan, nəkarəyəm mən. 
Dolmuş fitnən ilə sənin kənd, şəhər 
Bəlkə Allah verdi cəzanı məgər. 
Qaynadıb qazanın hünər əhlinin, 
Örtürsən üstünü adının həmin. 

O, birdən yüksəyə qalxar, ucalar, 
Ölkəndə ehtiram sahibi olar. 

Şəhər yandırmağın açılar birdən. 

Ya da ki, ruzunu alar əlindən. 

Mürşid adlandırmaz səni bir insan, 
Ancaq təqlidçilər şeyx bilər, inan. 



TƏQLİDDƏN ÇƏKİNMƏK HAQQINDA 


Təqlidə qurşanmaq korluqdur ancaq, 
Döymək hər qapını gücsüzlükdür, bax. 
Mənim bu küçədə bir mənzilim var, 
Torum, dənim də var açıq-aşikar. 

Tor qursam hiyləylə əgər burda mən, 
Günəşi səcdəyə gətirrəm həmən. 
Çəkib çıxararam hiylə zamanı 
Ovsunla yuvadan əfi ilanı. 

Düzü, sirr əhlindən qorxuram ancaq, 
Açıq gözlərdən mən qorxuram ancaq. 
Gözlər görəndirlər, ədəblə yeri, 
Boylanma sağ-sola, irəli-geri. 

Ey qardaş, ağılla yarsansa əgər, 
Oyaqlıq nuruna bir an sal nəzər. 
Tökmə ayaqlara nəqdini nahaq, 
Quldur, füzüllardan çalış qaç uzaq. 

Sən bu məğrurluqdan qurtar özünü, 
Niyaz qibləsinə çevir üzünü. 

Mənasız şeylərə sən vermə ürək, 
Həngamə törətmək, axı, nə gərək?! 
Baş əymə bu qədər hər alçağa sən, 

Bir adam olmağa cəhd elə həmən. 
Qoyma yaxın gəlsin bu kəndə şeytan, 
Rədd elə, o, kəndi eyləyər viran. 
Yeridir nə desə, ağıllı adam. 

Nadana uyma ki, məhv edər tamam. 
Şah hörmət etsə də, kahinə, inan, 
Dərdə əlac gəzmə ondan heç zaman. 
Gözəllərin eşqi olsa da şəkər, 

Qəlbi, ürəyi də o, bərk incidər. 

Qamı nə cəzb etsə, yaxşı bil bunu, 
Öldürər insanın bütün ruhunu. 

Baxma ki, sözümüz bizim pünhandır. 
Sən söz anlamırsan, ancaq ondandır. 

Dəyməmiş meyvələr nəyinə gərək?! 
Çeynənmiş sözləri kini dinləyəcək?! 
Sən iç bu kuzədən istəsən murad. 

Bu şeirə qızıl ver, istəsən bir ad. 
Dəryaya cumursan bir dürr üçün sən, 
Çünki qiymətini yaxşı bilirsən. 

Sən səhv tanımısan qəlb əhlin tamam, 
Odur, oynadığın qələtdir müdam. 
Allahın sirrini sorma çərçidən, 

Ancaq Cəbrayıldan sor bu sirri sən. 
Kim yesə malını sənin bəndəndir, 
Dünyanı sevdirən sənə düşməndir. 
Onda olsa idi əgər kəramət, 

Təcriddən olsaydı onda əlamət, 

Y anma gəlməkdən eyləyərdi ar, 

Səni qapısına qoymazdı, aşkar. 

Haqqın arifinə qızıl nə gərək?! 
Allahın dostuna nə yük, nə eşşək?! 
Hər gələn avaza sən asma qulaq, 
Kəndxuda yolilə yeri sən ancaq. 
Bizim zəmanədə əmir olanlar 
Belə əbləhlərə olmuşdur şikar. 

Bir yorğun zəncini görsələr əgər, 
Boynunda zınqırov, aşıq görsələr, 
Deyər mənzilidir asiman müdam, 
Göylər ayağının altdadır tamam. 

Kim fəqr qazanın qaynatdı əgər, 

Bu yolda əvvəlcə çox içdi zəhər. 
Ancaq bir çoxları qaçıb iş-gücdən. 
Onların cildinə girdilər həmən. 
Onların adını bunlar etdi pis, 

Kaş heç adları da olmaya, hərgiz. 

Elə ki, rəzillər girdi bu dona, 

Faş oldu hiylələr bütün cahana. 
Qəlbim dilə gəldi qeyrət hissilə, 
Dedim, ey ruzigar, mənlə də belə?! 
Görüb yumacağıq nə qədər gözü?! 

Dedi: ey Əvhədi, durmuruq, düzü. 

Y amanlıq çox qalmaz dünyada, sözsüz, 
Aşkara çıxacaq bir gün gücümüz. 

Bu yol peyğəmbərlər, yarlar yoludur, 
Sən sev onları ki, doğru yol budur. 

Bu yoldan savayı nə varsa əgər, 

Bir yel əsməsilə dağılıb gedər. 
Hiyləgər, riyakar xəcil qalacaq. 

Kəşflər dövründə ifşa olacaq. 

Hər kəs qapısından döndərərsə üz, 
Asiman olsa da, bir heçdir, sözsüz. 
Siddiqin yolunu göstərirəm mən 
Bir gör haradadır, oraya dön sən, 

Y arlar, səhabələr dövründə, inan, 

O düzlər, böyüklər sağ olan zaman, 

Nə sima var idi, onda nə xirqə, 

Din də olmamışdı yetmiş bir firqə. 

Bir köynək geyərdi onda qırx adam, 
Qırx ruh bir bədəndə tutardı məqam. 
Dünyanın yolunu itirmişdilər, 

Həm xidmətçiydilər, həm də ki rəhbər. 
Qumlarla örtərdi onlar bədəni. 

Bir kəsə deməzdi ürək sinini. 

Kişi bir yol tutsun gərək özüyçün, 

Bu ağ, qara paltar bir heçdir bütün. 
Məndən tələb etsən saqqal, ya daraq, 
Bu bir bəhanədir savaşçün ancaq. 
Peyğəmbər sirrindən olsan xəbərdar, 
Səninçün xirqəylə qəba bir olar. 
Nişansız olmaqdır dərvişə nişan, 
Paltara, rənginə aldanma, aman. 
Şöhrətdən ötrüdür rəng geymək ancaq, 
Fikrin çiyliyidir şöhrət axtarmaq, 

Bəndə ad axtarsa, bu boş həvəsdir, 

O xacənin dağı bəndəyə bəsdir. 
Bəndəyə şöhrətdir bəndəlik, aşkar, 

Ona bundan yaxşı daha nə ad var. 

Fikir doğru olsun, düz olsun gərək! 
Paltar köhnə olsa, eyb olmaz, gerçək. 
Y erində deyilsə əgər hansı söz, 

Flər kəs söyləsə də olacaqdır düz. 
Əgər söz ağacı bar versə, gerçək, 
Əmmamə gözləmək daha nə gərək?! 
Meyvə yetişmişsə, şirinsə əgər, 
Budaqdan düşərsə, kim nə söyləyər?! 
İnsanı düz yola gətirən sözü 
Flər vaxt söyləməyə izin var, düzü. 
Söz, qanan üçündür hər zaman ancaq. 
Döşünə döymə ki, şeyx inciyər, bax! 
Kimdə bu yoxdursa, onda nə var bəs? 
Əgər məndə varsa, nə bilir hər kəs? ! 
Sən mənim halımı hardan bilərsən?! 
Axı mən oyağam, yuxudasan sən! 
Söyləmək üçündür bu sözlərimiz, 
Deşilmək üçündür həm gövhərimiz. 
Söyləmək gərəkdir, nəhayət, sözü, 
Fleç müşkü gizlətmək olarmı, düzü?! 
Xalis ətirlidir müşkümüz yaman, 

Qoy məst olan aşiq salmasın fəğan. 
Sən ki hey qovurma, halva yeyirsən, 
Ağlada bilməzsən xalqı sözlə sən. 

Biz qanlar yemişik ancaq hər zaman, 
Odur ki, qanımız müşk olmuş haman. 
Əvhədi altmış il çətinlik gördü, 
Axırda, bir gecə bəxt üz gətirdi. 

Bu sözlər məcazi deyildir ancaq, 
Bunlar, aç gözünü, deyil oyuncaq. 
Çox gəzdim başımın üstdə fələk tək, 
Fələk tək hər şeyi görürəm, gerçək. 
Çillə saxlamışam ayaq üstdə mən, 

Bu işi boş yerə görmədim əslən. 
Zahirən olsam da bazar içində, 

Xəlvət saxlayıram yarla batində. 
Məna camalımı görməyir heç kəs, 

Heç kəs batinimə yol tapa bilməz. 
Ürəyim dost ilə edəndə ilqar, 

O, mənim dövrəmə çəkmişdir hasar. 
Ürəyim məst oldu, qorxuram, eyvah. 
Mənim əhvalımdan olsunlar agah. 

Bəlkə məstlikdəndir söylədiyim söz?! 
Əsil həqiqətdir, xeyir, bu sözsüz. 

Gətirə bilmərəm səni yola mən, 

Sənə nəzarəti o, eylər həmən. 

Yenə bu nazsatan divdən dad! aman! 
Doğrusu, mən ona yaxmam yaman! 

Axı mən kiməm ki, bir nəfəs çəkəm?! 

Ya da ki bu yolda atam bir qədəm?! 

Onun qorxusundan natiq olmuş lal, 
Mənim kimilərdə hardadır o hal?! 
Acizəm, müflisəm, əliboşam, bax, 
Zəifəm, gücsüzəm, olmuşam torpaq. 
Ömrü həvəslərdə etmişəm tələf, 

Özümə rind deyib oldum naxələf. 

Kasası, kisəsi boş olan insan, 

Nə sayaq dəm vurar qədəhdən, camdan?! 
Badəylə dolusa camım, nə olar, 

Layiqəm, əlimdə gövhər camım var. 
Tarix biləniyəm bu şəhərin mən, 

Köhnə təqvim kimi xeyrim yox nədən?! 
İllərlə göz yaşı axıtdım, heyhat! 

Bir gün axtarmaqdan olmadım rahat. 
Düşüncə məğribin ənqası idi. 

Fələk bir bucaqda dustaq eylədi. 

Zal kimi qocaldım cavanlıqda mən. 
Simurq tək guşəyə çəkildim həmən. 
Faruq tək içirəm həmişə zəhər, 

Tiryək satmaq olmuş peşəm sərbəsər! 

Bir zəhər görmədi bir kimsə məndən, 
Sitəmlə, zəhərlə böyümüşəm mən 
Mənə zəhər verən bu saqi ki, var. 

Onda zəhər varsa, tiryək də olar. 



MƏXLUQUN VƏDƏ GÜNÜ 
VƏ AXİRƏT ƏHVALATI 


Tapqırı möhkəm çək, düşməsin yəhər, 
Şəhərdən çıxmışdır öndə gedənlər. 
Demə qorxusundan o iki yolun, 
Quyudan söz açma yanında korun. 

Gecə qaranlıqdır, divlər, ormanlar!.. 

Yol da qaranlıqdır, sellər, yarğanlar!.. 
Kim belə bir yola gedirsə əgər, 

Söylə, azuqəsiz çıxmasın məgər. 

Y ararlı bir köhlən tapsın özünə, 

Qoy xilas yolunu açsın üzünə. 

Saqi, “Cami-Cəm”dən mənə şərab ver, 
Noğul olmasa da yenə şərab ver. 

Bu çaşqın, bu yoxsul çağımda, bir bax, 
Mey ilə məstlikdir həmdəmim ancaq. 
Karvan keçib getmiş, yoxdur bir kömək, 
Oyuncaq gəlməsin bu işlər gərək. 

İki yol başına çatmışdır yolum, 

Şübhə, tərəddüdlə mən necə olum? ! 
Hansı olacaqdır yolum, ay aman?! 

Bəs mənim dadıma çatarlar haçan? 
Sağda yol verəcək, ya da ki solda? 

O, nə istəyəcək məndən bu yolda? 

Kisə boş, ürəkdə arzu çox, düzü, 
Dostların varma dikmişəm gözü. 
Gedirəm suçlu tək qaradır üzüm, 



Mən yol azuqəmi tutmadım özüm. 
Yorğanın, döşəyin olsa da torpaq, 

Gəl günah yükündən dad etmə nahaq. 
Ey göz, sən düzlərin sərmayəsisən, 
Həsrətlə yaş axıt, fəryad elə sən. 

Mənə cəfa etsin nə üçun hər kəs?! 
Məgər saraldığım deyil mənə bəs?! 
Yüz yol yerə vursa məni o, nahaq, 
Quyuya atsa da məni baş-ayaq, 

Yenə qaldıraram özümü yerdən, 
Rəhmət qapısından yapışaram mən. 

Bu aciz, bu qoca çağımda, inan. 
Xəciləm öz başı soyuqluğumdan. 
İllərlə mən onu yad eyləmişəm, 

Ədli əllərimdən tutar demişəm. 

İstəyim budur ki, yol versin mənə, 

Özü pənah olsun öz bəndəsinə. 

Əlinlə qarşımı niyə kəsirsən? 

Məstin günahından keçirsən ki, sən. 
Özündə olmayan, bilməz ixtiyar, 
Peşiman olmağa səbəbdir bunlar. 

O, yemsiz-yaraqsız gəlsə də haman, 
Gedib qayıtmışdır hökmünlə, inan. 

Axı nə iş gələr bəndə əlindən?! 

Sənin əlindədir bu işlər həmən, 

Budur təmənnamız səndən hər zaman, 
Biz əl uzadanda bağışlayasan. 

Rəhmət bayrağını qaldırsan bir az, 

Heç kəsin günahı kölgədə qalmaz. 
Üç-dörd qarışqanın nədir günahı?!. 

Bir ovuc çılpağın sən ol pənahı. 

Sən hara, işləri yoxlamaq hara?! 
Rəhimsən, nə hacət bu suallara?! 
Günah çirkabında qərq olsaq da biz, 
Dəryaya çatanda olarıq təmiz. 

Günah qazansam da mən axşam-səhər, 



Hamısı yuyular, salsan bir nəzər. 
Bədəndə ürəyim söyləyir hər an: 

Bir ovuc torpaqdan sən söz açmazsan. 
Bu fikir heç zaman gəlməz xəyala 
Ki, Günəş zərrəni hesaba ala. 

O can bağışlayan kərimlə, inan, 

Heç kəs söz danışmaz torpaqdan, sudan, 
Bəndənin əlində axı nəyi var, 

Onuntək bir şaha olsun səzavar. 

Əgər rədd eləsən o, olar həlak. 
Bəyənsən, günahdan tamam olar pak. 
Səndən dərman tapar hər dərd, hər bəla, 
Cəhalət dərdinə oldum mübtəla, 

Belə bir hikmətlə yaramaz, əslən, 

Əlac etməyəsən bu dərdimə sən. 

Tutsan əlimizdən, xilas olarıq, 

Yoxsa çox əliboş, yoxsul qalarıq. 
Keçməz xəyalından heç bir mövcudun, 
Bir fayda fikri var o tək vücudun. 

Bir ovuc torpağın axı nəyi var, 

Sənin tək bir paka olsun səzavar. 

Çox qovma sən bizi şərqə, şimala, 

Qov ki, tez yetişək ancaq vüsala. 
Cənnətin olacaq sıxlıqdan uzaq, 

Hər zərrə içində olacaq bir dağ. 

Y eddi yer yanında ancaq zərrədir, 
Səninçün zərrələr axı, de nədir?! 

Hansını bağışla, deyim axı mən. 

Ey kamil, hər şeyi bağışla gəl sən. 

Əfv elə hər şeyi, ey bağışlayan, 

Şahsan, öz bəndəndə axtarma nöqsan. 
Arzum bir budur ki, o gün çatanda 
Olsun Əvhədi də o xoş məkanda. 



TƏBİİ RUH HAQQINDA 


Əvvəldə etmişdim səni xəbərdar; 

Üç ruh bədən ilə daim olur yar. 

Hər kəsin öz işi, vaxtı var, düzü, 

Mən təkrar edirəm yenə bu sözü, 

Ruh kamala çatar qırx yaşa qədər, 
Bədəndə bəndəyə bəndəlik edər. 
Böyüyər, boy atar bədəni müdam. 
Çatar bir zaman ki, dəyişər tamam. 
Bədən bundan sonra böyüməz ancaq, 
O, nalə eyləyər zəhmətdən hər vaxt. 
Qalar heyvani ruh yerində fəqət. 

Sən ona deyirsən: idrak, hərəkət 
Qalar qaydasıyla o əvvəlki tək, 

Olar öz işində, gücündə, gerçək. 

Bir az zəifləyər qocalan zaman, 
Ancaq ram olsa da, tünd olar, yaman. 
Bədənlərdə lətif bir rütubət var, 

Qida həzm olduqca o, hasil olar. 
Həyatın ən əziz meyvəsi odur, 

Təbii qüvvənin nəşəsi odur. 

Həmin o rütubət olsa bərqərar, 
Məzacın həm sulu, həm qaynar olar. 
İnsani nəfs ilə diridir, gerçək, 

İnsanın bədəni, bildiyimiz tək. 

Zavala uğrasa əgər o çəmən, 
Bədəndə hərarət azalar həmən. 
Az-az o hərarət xərclənəcəkdir. 
Bədəndən gedəcək, tükənəcəkdir. 
Soyuqluq, quruluq hücum çəkərək 
Qara tüklərini ağardar qar tək. 

Hər nəyi özüyçün sərf etsə əgər, 

O, mənfəət deyil, verəcək zərər. 
Əvəz azaldıqca sınacaq, heyhat, 



Belə ayrılacaq bədəndən həyat. 
Ölüm bədəninə yol alacaqdır, 

Nitq edən nəfsin də tutulacaqdır. 
Ölümün səbəbi bax budur ancaq, 
Zəiflik, əprimək, bir də ki donmaq! 


MƏ AD VƏ TAMAM MÜCƏRRƏD 
OLMAQ HAQQINDA 

Kəssə əlaqəni bədən ilə can, 

Xaric ola bilməz can iki haldan. 
Əməli düz olsa, o, xilas olar, 

Y oxsa torpaqlarda olar zəlil, xar. 

Nəfs təmiz olsun, ya çirk büsbütün, 
Elə də ev alar o, özü üçün. 

Hər kəsin orada ayrı yeri var, 

Ayrıca məkanı, mənzilləri var. 

Əzaba uğrayır qəbirdə bədən, 
Əlhəddə çox acı görür o, həmən. 

Can, bədən çirkabda olsa da tamam, 
Günah tozlarına batsa da müdam, 

Y enə “qalxın” deyə yetişər fərman, 
Deyər ki, birləşsin bədən ilə can. 

Kim səni gətirdi sudan vücuda, 
Yerdən də qaldırar səni dünyada. 

Bu tilsim qiyamət yetişən zaman, 
Bədən pərdəsini atar ortadan. 
Düzlərin bədəni can nuru alar, 

Onlar hər ikisi nura qərq olar. 

Bədən, can nurlara qərq olan zaman 
Şərqi Qərb, Qərbisə Şərq olar haman. 
Hər kəs öz zatına uyğun olaraq, 
Gələcək yerini tutar bu sayaq. 

Zatımız bizimçün varlıq, həqiqət, 
Surəti bizimçün sirət, təriqət, 

Can əslən fələkdən gəldiyi üçün, 

Fələyə gedəcək, şəksiz, büsbütün. 
Ağıl, can tutacaq göylərdə qərar, 
Sümüyün göylərdə nə azarı var?! 

Su, torpaq bəndini parçala həmən, 
Bəsdir, bəndə oldun ona, buna sən! 
Tapşır mərkəzinə tamam onları, 

Baş qaldır yerlərdən odtək yuxarı, 
Ünsürlər əlindən qurtarmasan sən, 
Şübhəsiz, göylərə gedə bilməzsən. 
İsti-soyuq yoxdur göydə, nə gərək?! 
Bu isti-soyuqdan, kişisən, əl çək! 

Bu dörd ünsür ilə əlaqəni sən 
Öz əməllərinlə nizamla hökmən. 
Xacə zənci isə, rumludur sənəm. 

Bu heyrət doğurar, bir də kədər, qəm. 
Əsil məskən istə, yatma sən, aman, 
Soruş, bilmirsənsə, bir oddan, sudan. 
Dünyadan bu yolla qurtarmaq olar, 
Oturub bəlaya dözməkdə nə var?! 

Sən özün yoğurub yayan fətiri 
Fleç zaman bişirməz torpaq təndiri. 
İlhamın məskəni göydür, səmadır. 
Fluşun da vətəni ərşi-əladır. 

Fliylədən, riyadan gendir fələklər, 
Sözə möhtac deyil orda mələklər. 
Çalış can bədəndən ayrılan zaman 
O, pərvaz eyləsin göylərə haman. 
Əgər asiman tək olmasan birrəng, 
Göyə gedəmməzsən göy qurşağıtək 
Daş, daş olan yerə düşər, doğrusu, 

Bir yerdə olmasın, çalış odla su. 
Çoxları karvansız hərəkət edir, 

Flərə bir mənzilə üz tutub gedir. 

Su süzülüb keçsə əgər bu daşdan, 
Mərkəzə çatarsa, dayanar haman. 

Y arımçıq, pis halda ölüb qalacaq, 
Çiylər cəhənnəmdə odun olacaq. 



Çalış ki, sən bişmiş, azad olasan, 
Neyçün bu məqamda batıb qalasan?! 
Əgər dərk eləyən, duyan qəlbin var, 
Kəsmişsə yolunu çox böyük daşlar, 
Sən öz işlərini sahmanla burda, 
Düyünə düşməsin işlərin orda. 

Canı asudə ol, ürəyi azad, 

Sonra bu dünyadan get rahat-rahat. 
Əlaqə bağını sən kəs anbaan, 

Ta ki, heç bir şeyə bağlanmayasan. 

O birinci gün ki, açıldı gözün, 
Məcazi dünyanı seyr etdin özün, 
Məgər duymadın ki, yeldir sərbəsər? 
Görmədin əsası boşdur nə qədər?! 
Vurmaqla könlünə belə-yüz düyün, 
Necə qurtararsan, bir söylə, son gün. 
Tamam torpaq elə burda qalanı, 

Pak elə sonacan yoldaş olanı. 
Bağladın könlünü sən bu dünyaya; 
Qızıla, gümüşə, evə, əşyaya. 

Əl çək, ayırd eylə tükü süddən sən, 
Ta ki “gətir” desə, “al” söyləyəsən. 
Kimin ki düz görən ağlı, gözü var, 
Bu işlə məşğuldur gizli, aşikar, 

Çox da bel bağlama küləyə, oda. 
Etibarsızdırlar torpaq da, su da. 

Onlar qalacaqdır sən gedən zaman, 
Əsla çıxış yolu yoxdur buradan. 
Bunlar ödənməli borclardır özü. 
Bunlar açılmalı düyündür, düzü. 

Elə ki, bu bədən məhv olar belə, 
Toıpaq torpaq olar, yel dönər yelə. 
Oğulun vardırsa, bir qız alacaq, 

Qız olsa, birinə arvad olacaq. 

Arvad cavandırsa ərə gedəcək, 

İrs, kəbin, qızıl da olacaq gərək. 
Dinarı, dirhəmi bərk-bərk gizlədər, 

Çox az şey görərlər ondan körpələr. 
Naləylə, lıiyləylə səni gör necə 
Borclu çıxaracaq birinci gecə! 

Gəlib məskən salar evində yadlar, 
Gün-gündən yurd-yuvan olar tarimar. 
Sənin yetiminə bir kimsə baxmaz, 
Düşmən öz yanma onu buraxmaz. 
Ananı çağırar, ondan çıxmaz səs, 
Qəbrinə üz tutsa, heç kəsi görməz. 
Zülm edib döyərlər, ağlayar bir az, 
Səndən kömək dilər, bir cavab almaz. 
O, yerdə qalmışdır, yoxdur heç yeri, 
Bir tanış yoxdur ki, bölsün dərdləri, 
Qızıllar, qumaşlar olunar talan, 

Bəlaya uğrayar qiymətli olan. 

Səndən pis əməllər, bir qəbir qalar, 
Payın on arşın bez, üç kərpic olar. 
Başqa dəhşətləri söyləmirəm mən, 
Çünki “nə olursa-olsun!” demisən. 
Çox göstərsələr də, sən korluq etdin. 
Sənə çox dedilər, sən az eşitdin. 

Belə deyilsənsə, pis söyləmişəm, 
Əgər beləsənsə, doğru demişəm. 

Bu arvad, güc, qızıl burda qalacaq, 
Ürəkdə bu eşqi gəl əkmə nahaq. 

Əlini gümüşə öyrətmə bir an, 

Qəlbin titrəməsin qoy qorxusundan. 
Karvan arxasınca bir əliboşlar 
Qorxusuz gedərlər, bir də sərxoşlar. 
Aqillər bağlanmaz heç zaman buna, 
Əgər kim bağlansa gülərlər ona. 
Bədən ləzzətinə kim diksə gözü, 

İşini korlayar, bil ki, o, özü. 

Belə azğınlığı görən hər adam, 

Uzağa qaçarlar onlardan tamam. 
Tamah çirkabından əlini yuyar, 
Getmək vaxtında da yola üz qoyar. 

Çoxluqdur özgəyə, həm sənə ziyan, 
“Çox olsun” dalınca çox qaçma, dayan! 
Tamaha düşmən ol, açıq-aşikar, 

Haqq ilə dirisən, Haqq ilə ol yar. 

Əldə eyləməkçün bir parça çörək, 
Özünü, özgəni nədir incitmək?! 

Can qidası axtar, cansansa əgər, 

Əgər bədənsənsə, aş, su bəs eylər. 
Sənə yük olacaq o yük, o eşşək, 

Səfəri onlarla eyləsən, bişəkk. 

Bu yol nərdivanı pillə-pillədir, 
Tərk-qapı, xahişsə ona dayədir. 
Azadlıq bu yolda olsa nərdivan, 

Şadlıq dünyasına gedib çıxarsan. 

İsanın eşşəyi axurda qaldı, 

Özünün ruhusa göyə ucaldı. 

Ruhun pərdəsidir paltarla ulaq. 

Get huş aləminə, bunları burax! 

O, dar ağacına çəkilməmiş, bil, 

Ulduz taxt olmadı, çərx də mənzil. 

Bu şamı yandıran sadiq adamlar, 

Sənə bundan artıq nə desin aşkar. 

Can fəda etməyi öyrətdi, inan, 

Sən baxıb canına çarə qılasan. 

Bədəni yaxmaqdır can qeydi çəkmək, 
Xoşbəxtdir qisməti bu olan ürək. 

Onlar sirkə verib su istədilər, 

Məntiqdə söz güclü olsun dedilər. 
Dünyanın qaydası belədir başdan, 

Sənə sirkə verir bal deyib hər an. 

Kim göyə apara bilərsə canı, 

Bacarar tərk etsin o, bu dünyanı. 

Lakin məlum olsun gərək bu xəbər, 
Belə layiqlidir ancaq bu səfər. 

Bunlar lazımdır ki, sən oyanasan. 

Bu yol göstərməkdir sənə hər zaman. 
Ta biləsən qayda, ya adət nədir, 



İbadətdə əvvəl hansı pillədir. 

Sirrini onlardan eylədi pünhan, 

Başı təslim etdi bədlərə haman. 
Əgər tərk etməsən tamahı elə, 
Uzada bilməzsən əl-ayaq belə. 
Əl-ayaq olarsa bu çirkdən təmiz, 
Ona əzab verməz o çarmıx, hərgiz. 
Elə ki, kamalı kamala çatdı, 

Bu alçaq dünyaya nifrəti artdı. 
Göstərdi düşmənə düşmən kamını, 
Aldı bu meydandan Cəmşid camını. 
Yarandı ixtilaf, bir də şübhə, şəkk, 
Bədən torpaq oldu, ya da ki külək. 
Bədəni ruh idi, ruhusa bədən, 

Onu necə örtər qəbir, ya kəfən?! 
İkilik kuzəsin vur daşa, sınsın, 

Ta onda on rəngdə yara alınsın. 
İsanın ölümü ondadır bir bax, 
Allahın rəngidir rəngi də ancaq. 


BU SƏFƏRƏ TƏDBİR 
GÖRMƏK HAQQINDA 

Əgər müridsənsə, sən çıxma yoldan, 
Əgər yağısansa, gen dur hüzurdan. 

Bu yolla getməyə əgər əzmin var, 
Qəlbin bu mənzildən olsa xəbərdar, 
Yola gəl, yükünü tez eşşəyə çat, 
Özünə yer düzəlt, ora addım at. 

Həm də dörd ünsürü dara çək həmən, 
Bədən budağını tez kəs kökündən. 
Bəlkə də bu dardan çatasan taxta, 

İrəli yeri ki, çatasan baxta. 

Dinin aslanları sonda hər zaman 
Nərdivan düzəldər dar ağacından. 
Bəlkə nərdivana salasan nəzər, 

Hazırlıq görərək edəsən səfər. 

Qəm nərdivanının fövqündə olan, 
Sənə yuxarını göstərir haman. 
Ağacdan özgə şey görmədikcə sən, 

O özgə sirləri görə bilməzsən. 

Yuxarı, aşağı bilməz eşq özü, 

Olmaz eşq yolunda var-dövlət sözü. 
Kişilər yanında bəla, baxt birdir, 
Aşiqlər yanında darla taxt birdir. 

Çünki həm tabutu, həm taxtı ancaq 
Y onub düzəldirlər bax eyni sayaq. 
Onların tacıdır yoxsulluq özü, 

Dünya tabutudur taxtları, düzü: 

Y oxdur eşq yolunda bir əyri, yalan, 
İşıq fənadadır, bir heçdir qalan. 
Varlıqla zərrəcə olsa əlaqən, 

Deməli, hələ də bütpərəstsən sən. 

At bədən bütünü, qiymətin artar, 

Bir bütdən ötəri çox əsmə, zinhar! 

Büt sındıran ol ki, tamam olasan, 

Bütü kənar et ki, sağlam olasan. 
Taxt-tac baş-ayaq tanıyır ancaq, 
Aşiqçün əskikdir torpaqdan da, bax. 
Nədir quru ağac, ya qızıl, söylə, 
İnsanlar bəzənsin onunla böylə? ! 
Kişilərin taxtı, izzət, ehtişam, 

Tacları Allahın sirridir müdam. 

Belə taxt-tacla şahlıq etsən sən, 
Balıqdan Ayacan fəth eyləryərsən. 
Qanadsız göylərə, bil, qalxmaq olmaz, 
Səfərə xərcliksiz heç çıxmaq olmaz. 
Ağılla nəfs özü bir olsun gərək, 

Onda ev əsiri olmaz bədən tək. 
Nəfsini elm ilə ağıllandır sən, 

Onda yellər kimi göyə gedərsən. 

Elm ağıllı edər nəfsini, düzü, 

Ürək düz danışar ancaq bu sözü. 



Bu yeyib-yatmaqdan tamam qaç uzaq, 
Eylə su, çörəyi özündən İraq. 

Ancaq riyazəti sən eylə peşə, 

Ta fikrin gen olsun qəmdən həmişə. 
Ağılın canilə düşün hər zaman, 

Ağılın ruhilə yoldaş ol hər an. 
Allahdan söz açan ağıldır ancaq, 

Ruh da o deyəni təkrar edər, bax! 

Nəfs ağıla qulaq asmasa əgər, 

O, hardan ağıllı bir söz söyləyər?! 

Bu nəfsi fikirsiz qoyma heç zaman, 

Ta ki min bakirə gövhər tapasan. 

Sən ağıl yolilə, hikmət yolilə 
Nəfs, ağıl aləmin daim seyr elə. 

Bu iki gövhərlə zatı görməsən, 

Barı sifətini görəcəksən sən. 
Könlündə yer vermə fani olana, 

Bağla ürəyini baqi qalana. 

Düz fikir hünəri olandan doğar, 
Baş-ayaq danışar dəli, aşikar. 

Fikir saf olarsa, sifətlər verər, 

Flaqqm dərgahına səni gətirər. 

Flər nə fanidirsə, xəyaldır, düzü. 
Fanini düşünmək günahdır özü. 

Bu başında olan gözlər ilə sən 
Ancaq qapı-baca, saqqal görərsən. 
Zahiri görərsən başdakı gözlə, 

Bəqanı görərsən baqi nəfsinlə. 

Çünki can baqidir, deyər bəqadan, 
Deyər fani bədən ancaq fənadan. 
Kəndli, hara getsə dönər mənzilə, 

Flər şey mərkəzinə meyl edər belə. 
Sən baqi elmini öyrən, onu gəz, 

Gör bəqa hardadır, ora yüyür tez. 

Sən nəfs lövhəsini boşalt xəyaldan. 
Baqi naxışlarla bəzə hər zaman. 

Hər nə qismət olsa cənnətdə sənə, 
Onlar bir əvəzdir əməllərinə. 

Alnına yazılan əzab, əziyyət 
Sənin öz səpdiyin toxumdur fəqət. 
Əməlin cənnətə səndən tez gedir, 
Səninçün ev-eşik tədarük edir. 

Y axşı xasiyyətin olacaq mələk, 
Yüksək fikirlərin qəsrə dönəcək. 
Dilinə aldığın hər xoş söz ancaq 
Bişmiş toyuq ilə halva olacaq. 
Gövhər boyunbağın sənin, bil, düzü, 
Dediyin sözlərdir, eşit bu sözu. 

İlahi bilikdir kövsər suyu, bil, 

Haqqı aramaqla çağlar səlsəbil. 

Y axşı əməllilər əkəndə əkin. 

Öküzü cənnətə buraxar, yəqin. 
Sabah gedəcəklər cənnətə, aşkar, 
Əkinçi-biçinçi, bir də peşəkar. 

Cahil olduğuyçün Adəm də həmən 
Belə bəhrə aldı elə xərməndən. 
Zəifsən, zalımsan, həm də ki nadan! 
Bununla səndəki üzə bax, aman! 
Qəbul əsasına dayanma, zinhar! 

Y oxsa, bu əsayla boynun vurular. 
Şərab, bişmiş toyuq istədikcə sən, 
Əbədi cənnətə necə gedərsən?! 

Bu dənli cənnətdən keçmədikcə bil 
Haqqın cənnətinə yol açıq deyil. 
Buğdanı, meyvəni, toyuğu həmən 
Dul arvadlar ilə kəndliyə ver sən. 

O camla mey içsən, əgər bircə an, 
Eşqdən dəryatək dalğalanarsan. 
Dənizdə dalğa da olar, bu bişəkk. 
Çalış məst olasan sən də dəniz tək. 
Dəniz dalğasilə kamildir hər an, 

Sən dalğalansan da, çiy qalacaqsan. 



RUHUN ƏSİL ALƏMƏ YÜKSƏLMƏSİ 


Sənin yuxarıda, bil ki, atan var, 
Əsildə-nəsəbdə yüksək, pürvüqar. 
Əgər bu toıpaqdan ora yol tapsan, 
Atanın yanında olarsan haman. 

Atanın orada qardaşları var, 

Onların arvadı, yoldaşları var. 

Hamısı ruhani, nurdurlar ancaq. 

Fəna aləminin eybindən uzaq! 

O qohum-qardaşı axtar həmişə, 

Üz tut fəzilətə, həm yüksəlişə. 

Bu təbiət, həvəs meydanında, bil, 
Onların adını çəkmək, düz deyil. 
Əgər ulduzlarla qarışmasan sən. 
Beşinci xassəni mənimsəməsən, 

İsa eşşəyidir bu bədən sənə, 

Əlaqə, güman da olmuşlar iynə. 
Eşşəkdən, iynədən, çalış, uzaq dur, 
Çadırı bu iki yaddan gendə qur. 

Bir iş gör nə qədər canda nəfəs var, 
Çək öz əməlinlə dövrənə hasar. 

Bu alçaq köhlənlər anadır sənə! 
Göydəki ulduzlar atadır sənə! 

Ey oğul, əcdadın fələklərdədir. 

Əgər oğulsansa, ora üz çevir. 

Sən bu anaları qızlara burax! 

Qaç bu bədbəxtlərin yanından uzaq. 
İsa tək doğuldun o atadan sən, 

Sən bu pis ananın oğlu deyilsən. 
Kömək etmək üçün sənə Yaradan 
On duyğu vermişdir başdan-binadan.. 
İnsan tənbəllikdən gen qaçsın gərək, 
Bu suya, bu ota çox vermə ürək, 

Sən öz Allahınla ürəkbir olsan, 

Bil ki, bundan sonra var olacaqsan. 
Çalış ki, olasan paklardan da pak, 
Heyfdir olasan torpaqdan torpaq. 

HEKAYƏT 


Durmuş bir gün İsa yoldaşlarilə 
Öz tələbələri, sirdaşlarilə. 

Məhəbbət sözünü edirdi bəyan, 

Açıq deyib sonra edirdi pünhan. 
Sözün arasında yarı-yoldaşı. 

Gördülər gözündan tökülür yaşı. 
Nişan istədilər eşqə, bir dəlil, 

Dedi: “Sabah oda yanacaq Xəlil”. 
Sabah göstərəndə Günəş üzünü, 

O, dardan asmağa getdi özünü. 

Dedi: “Bu arada varsa bir insan. 

Eşqə sübut, dəlil, bax, budur haman”. 
Hər kəs Y aradana tutsa üzünü, 

O, dar ağacından asar özünü. 

Hər kəs bədənini çəkməsə dara, 

Canı gedə bilməz asimanlara. 

Çarmıx bədən üçün yaranmış, əslən, 
Ancaq can şamına göylərdir məskən. 
Dəlilsiz deyildir dost sözü, aşkar, 

Sən canı bədəndən bax elə qurtar. 
Demisən atasız doğulmaz bir kəs, 
Göylərin atası məgər deyil bəs?! 

Bir kəs dirildirsə ölünü əgər, 

Necə öldürərlər onu düşmənlər?! 

Ölü dirildəni olmaz öldürmək, 

O, öldür söyləsə, öldürmək gərək. 
Ürəyin mənada güclüsə əgər, 

Sənin palçığını göylərə çəkər. 

Əgər sən bilməsən, bu məqam nədir, 
Onda o kölgəyə, o şehə bax bir. 

Elə ki, bədəndən artıq olar can, 

O, bədəni dosta aparar haman. 

Burada bigüman sənin nəyin var, 

Ora çatanda da olacaq onlar. 

Havadır, həvəsdir heçi axtaran, 

Məna gövhərini gəzər ağıl, can. 

Az bir elm oxusa ürəkdən adam, 

O elm külli olar, ruhani tamam. 

Ürək bu elm ilə hər şeyi görər, 

Başqa elmlərdən qovğalar törər. 

Elm işıq verməkçün olsa Günəş tək, 
O, işıq bağışlar, olar mübarək. 

Elmi pis məqsədlə öyrənsə bir kəs, 
Nə qədər öyrənsə, bir fayda verməz. 
Ağıl vasitəsiz sözlər söyləyər. 

O, hər nə desə də, Allahdan deyər. 
Qızılı, gümüşü oğru aparar, 

Ölüb əldən çıxar mal-heyvan, davar. 
Nəfs ilə getməzlər onlar fələyə, 

Şəkk ilə şübhəyçün yol yoxdur göyə. 
Bu fani dünyadan uzaq qaç, uzaq! 

Sən qürrə toruna düşərsən nahaq. 
Təkidlə söyləyim sənə nə qədər, 
Elmü-mərifətdən bəhrə al, yetər! 
Nazla böyümüşsən, çox nazəninsən, 
Hurilər döşündən həm süd əmmisən. 
Özünü xar etmə cəhalət ilə, 

Şeytanla qol-boyun olma sən belə. 
Ağlın göz-qulağı açılsın gərək. 

Qoy sənə dost olsun bir neçə mələk. 
Bəlkə əcəl günü gəlib çatanda, 

Onlar köməyinə gəldilər onda. 

Qərq olmaq çağındır, pis işdən əl çək, 
Gəminə su dolmuş, bir tərpən görək. 
Mənaca olmasan mələklər sayaq, 
Mələk hüzurunda olmaz şad olmaq. 
Burdan görən gözlə getməsə hər kəs, 
O mavi göylərə yol tapa bilməz. 
Başından şeytanı qovsan sən əgər, 
Mələklər yanma get-gəl eyləyər. 
Səninçün işləyir göydə ulduzlar, 

Onlar səndən ötrü çəkir intizar. 

Bədəni zülmətə tapşırmısan sən, 
Başdakı tük kimi lap incəlmisən. 
Öldür öz nəfsini, rəşadət budur! 
İnsan kamalına nəhayət budur! 
Nəfsə əsir olsa dünyada hər kəs, 
O uca göylərə yüksələ bilməz. 


ÜRFANİ ÜSULUN TƏHQİQİ 

Bu yandan eşq ağlı dost tutar özü, 

O yandan eşq özü ağıldır, düzü. 

Ağıl Turu üstdə nə varsa əgər, 

O, ağlın məhsulu deyilmi məgər? ! 
Dəlildən ayrılar ürək burada, 

Kim buraya çatsa, Haqq olar o da. 

Eşq ağlı özünə xidmətçi edər, 

Elmi məst eyləyib möhkəm incidər. 
Bunları aradan götürən zaman 
Əlini belinə gətirər haman. 

Əgər vüsal nuru olmasa aşkar, 

Ağıl, kamal, aqil hardan çoxalar? ! 

Y arm vüsalıdır onu tək görmək. 
Hicranı, etməkdir buna şübhə, şəkk. 
Sən özünü görsən, onda o, olmaz. 
Özün görən arif yaxşı sayılmaz. 

Sən gözlə gördüyün quru cism idi, 
Qulağın eşidən ancaq ism idi. 

Özüylə görəsən onun üzünü, 

Sən aç bu qaydayla görən gözünü. 

Sən görən görünər, sonra yox olar, 
Onun gördükləri əbədi qalar. 

Artan məhəbbətdən kömək olmadan, 
Dostgörən göz daim olmaz heç zaman. 
İki görünürsən baxsan aynada, 

Çünki sən deyilsən, başqadır o da. 

Sən elmə, əmələ diqqət yetirsən, 

Yaxşı olacaqsan gün-gündən həmən. 
Ağılda Ruzbeh tək olmasan əgər, 

Nə üzlə bu kəndə olarsan rəhbər? 
Artır qiymətini, qədrini hər an, 
Kamal artırmağa çalış durmadan. 
Rədd et nə vermişsə duyğu, təbiət, 
Ruhunu bədəndən sən ayır, əlbət. 
Dördüncü fələyə yol tap, yol axtar, 
Yükünü yeddinci fələyə apar. 

Elmin yol yoldaşı olmasa sənə, 
Əməlin dönməsə bir köməkçinə, 
Daha nə aparar nəfs özü ilə?! 

O, hardan yol tapar bir də mənzilə?! 


NƏFSƏ YOLDAŞ OLAN 
ELMLƏR HAQQINDA 

Alçaq, boşboğazın elmi nəfsiylə 
Məhşərə haradan gedəcək, söylə. 
İlahi elm, ağıl, nəfs elmi müdam, 
Səninlə dünyadan gedəcək tamam. 
Ağılla yanaşsan, bunlar da ancaq. 
Kəlamdan, hədisdən deyildir uzaq. 
Elm uzaq olarsa hədis, Qurandan, 
Çörək alətidir ancaq hər zaman. 
Belə bir elmdən könül pas tutar, 
Acgözlük elminin nə faydası var?! 
Çoxdur bu üç elmin faydası, düzü, 
Öyrənər şüuru olanlar özü. 

Sadədir bu elmlər, həm sadədir can, 
Sən mürəkkəblikdə batıb qalmısan. 
Ağıla zinətdir elmü-ədalət. 

Nəfsin şərəfidir gözəl xasiyyət. 
Sənə bu üçündən danışmaq gərək, 
Lazımdır nəfsi də etmək ağıltək. 
Vasitə olmasa aralarında, 

İki yox, əslində birdirlər onda. 

Əgər istəmirsən bir dava-dalaş, 

Bu üçdən, üçlükdən daim kənar qaç. 
Göyə kəndxudadır nəfs, ağd gerçək, 
Onlarla fələklə dost olmaq gərək. 
Bunlar tanımasa səni yaxından, 
Göylərə getsən də qovarlar haman. 
Hər kəs bu üç elmə yad olsa əgər, 
Ona asimanda mənzil verməzlər. 
Onları tanısan, qurtaracaqsan, 

Y oxsa torpaqlarda məhv olacaqsan. 
Bu yola yarayan azuqə budur! 

Ruh qayıdan zaman azuqə budur! 

Hər kəs ulduzları tanımasa, bax, 

Oxla vurulacaq şeytanlar sayaq. 

Şeytan dinləməklə özgə sözünü, 
Odlara yaxacaq ancaq özünü. 

Onun bədəninə od düşən zaman, 
Baş-ayaq düşəcək aşağı haman. 
Havaya qalxsa da, div, şeytan, gerçək, 
Ona məskən olmaz heç zaman fələk. 
Bir mələk yoldaşı deyildi, iman, 
Papağı çıxmadı, odur, quyudan. 

Sən buztək donursan əssə bir külək, 
Kiçik bir istidən gülürsən gül tək. 

Bu iki nəhəngdən qaçarsan necə? 
Bəngıni içəcəksən yoxsa o gecə?! 
Səbatı qızıldan öyrənsən, inan, 

Toıpaq içində də parlayacaqsan. 
Vacibdir qəlp şeyi odlara yaxmaq, 

Elə od bununçün yaranıb ancaq. 

Əgər kimin nəqdi olsa saf, təmiz, 

O, xilas olacaq odlardan, şəksiz. 

Oda atılmaqdır göyə yol almaq, 

Sən bilmə bunları heç də oyuncaq. 
Öndə olmasaydı bu odlar əgər, 
Dolardı yuvayla o uca göylər. 



Od yeyə bilməsən Səməndər tək sən, 
Od saçan göylərə necə gedərsən?! 
Getmə şir yanma, ey tülkü olan, 
Haqqa şəkk edəndən uzaq qaç haman. 
Y olun od içindən keçəcək sənin, 

Həm də zəmlıərirə düşərsən, yəqin. 
İstiyə-soyuğa öyrənməsən sən, 
Bundan yanıb, ondan titrəyəcəksən. 
İstiyə-soyuğa yoxunsa taqət, 

Göylərə qalxmaqdan eylə xəcalət. 
Canınla bədənin olmasa təmiz, 

Sən gedə bilməzsən göylərə, hərgiz. 
Kölgə o nur ilə birləşən zaman, 

Daha nə gərəkdir fələk, nərdivan. 
Kimin su, torpaqla yox əlaqəsi, 
Göylərə gedəndə olmaz kölgəsi. 
Kölgə yoxa çıxar gələn zaman nur, 
Qeyb qaçar aradan gələndə hüzur. 
Ağıl, ruh hər kəsin olsa dayəsi, 

Onun bədəninin olmaz kölgəsi. 

Nur artıq olanda kölgədən, düzü, 
Şəhadət donuna girər qeyb özü. 


CƏNNƏTİN SİFƏTİ 
VƏ ONUN MƏRTƏBƏLƏRİ 

Sən ölüb gedəndə o beş duyğudan 
Ağıl, nəfs qəbrinə girməzlər əyan. 
Bu doqquz məqulə bağlanıb qalar, 
Ürək dörd zəncirdən həm xilas olar. 
Üç yol, altı həddən azad olarsan, 
Mən kimi Allahı yada salarsan. 
Qalmaz o xəyallar, o hisslər, gedər, 
Arzudan, həvəsdən qalmaz bir əsər. 
Nəfsin müşkülləri həll olar özü, 

Hər şeyi düz görər ruhunun gözü. 

Sən hər nə istəsən çatarsan ona, 

Hər nəyi axtarsan, çıxar qarşına. 

Bir dünya görərsən başdan-başa can, 

Ruh ilə ağıldır orda hökmüran. 

Dilsiz danışırlar onlar hər sözü 
İşvə, naz bilməyən bütlərdir, düzü. 
Hamısı bir rəngdə, yoxdur rəngləri, 

Hərb yox, sülh bürümüş orda hər yeri. 
Camlar var bal, südlə, şərbətlə dolu, 
Bağlar var meyvəli, çeşməli-sulu. 
Cənnətin qapısı açılmış tay-tay, 

Çiçəkli budaqlar əyilmiş lay-lay, 
Xəstənin yanma şərbətlər gəlir. 

Ağacdan başlara meyvə tökülür. 

Bitir qəlb önündə nə əkmişsə can, 

Ürək nə axtarsa, can görür haman. 

Uzaq yaxın olmuş, bərk isə yumşaq, 

Pis yaxşı olmuşdur, soyuq isti, bax! 
Hamısı ölümdən, həlakdan kənar, 
Qorxudan, dəhşətdən ürək, can kənar! 
Nə qəmdən üzlərin xoş rəngi solur, 

Nə də ki çoxluqdan mənzil dar olur. 
Hamı çətinlikdən, əzabdan azad, 
Hücumdan, düşməndən, qandaldan rahat. 
Çiyinlər üstündə bəqa bəzəyi, 

Huşun da əlində görüş vərəqi. 

Bəqa məclisində sevgililər tək 
Görüş sevinciylə gəzir gülərək. 

Onlar bağ salmışlar öz əllərilə, 

Qarışmış toıpağı müşk-ənbərilə. 

Gah bəqa meyinə edirlər qonaq, 

Gah görüş bağına çəkir tutaraq. 

Huri camalına gah salar nəzər, 

Gah kövsər suyundan içib məst gəzər. 
Mələklər oxşayar, o, eyləyər naz, 

Canlar dünyasında eyləyər pərvaz. 

Xalis bala dönər ondakı vüqar, 



Elmi gah süd olar, gah şərab olar. 

Çılpaq geydirənlər geyəcək ipək, 
Qəzəbin udanlar şərab içəcək. 

O, öz əməlilə əkən ağacdan 
Cənnət meyvələri verərlər hər an. 
Qoyarlar insafın oxunu yaya, 

Şükr ilə qoyarlar canı ortaya. 

Əziyyət çəkənlər dinc, rahat olar, 

Orda yurd sahibi olar yolçular. 

Bu həvəs evindən sən qaçsan tamam, 
Sənə yoldaş olar elm, vəssalam. 

Əməlin önündə aparar bayraq, 

Sən elmi özündən eyləmə uzaq. 

Arzu edirsənsə əbədi cənnət, 

Hüzur qapısını döy hər an, fəqət. 

Allah cənnətində ot-ələf olmaz, 

Orada olanlar heç tələf olmaz, 

Y eməkdən, içməkdən orda yoxdur ad, 
Olsa da onlara qul olma, heyhat. 

Badəsi ətirli, cana nuş müdam, 

Piydən yox, müşkdəndir orda yanan şam. 
Orda süd elmdir, badə mərifət. 

Həm baldır dərk etsən, ondakı sifət. 

Bal, xurma istərsən sən yerdə müdam, 
Göydə də onları deyirsən tamam. 
Lovğalıq içində boğulursan sən, 

Yer, göyün fərqini hardan bilərsən?! 

Get ruhu görərək sevinsin ürək, 

Bu buğda, bu meyvə nəyinə gərək. 

Sən, çörək süfrəli cənnətə heç vaxt, 
Alçaq cənnətidir, gəl basma ayaq. 

Bu qədər çalışma ancaq bağ üçün, 
Doludur bu bağla, bir bax, kənd bütün. 
Əməlsiz, cənnətə getdisə Adəm, 

Əməlsiz bir adam tez qayıdar həm. 

Didar bağı axtar, hüzur suyu gəz, 

Meyvə, üzüm bağı məhv olar gec-tez. 

Sənə ev sahibi olsa mehriban, 

Onda meyvə yemək olar çox asan. 

Əbədi cənnətdə eyləyib məqam, 

Üz tut o məclisə, saqiyə müdam. 

Qəbul qapısını döy ancaq hər an, 

Füzul buğdasını biçmə heç zaman. 

Adəm cəhalətdən yuxuya getdi, 

O dəm “yaxınlaşma!” əmrin eşitdi. 

Rədd əli vurmasa o, bu nöqtəyə, 

Belə hədd qoymazdı “sükut et”, - deyə. 
Bu nəhs şamamaya çox vermə ürək, 

O məlum meyvəyə əl atmaq gərək. 
Fləvvanm işidir həvaü həvəs, 

Adəm ixtiyarı əlindən verməz, 

Olsa bir cənnətdə, qanqal, ot, alaq, 

O, alçaq kəslərə layiqdir ancaq. 

Düzü, o dünyada yoxdur bu sitəm, 

Y oxdur yaxşı-yaman, artıq-əskik həm. 

Y oxdur zəhmət vermək, ya yer daraltmaq, 
Fləm bütün rəngləri bir rəngdir ancaq. 

O, vəhdət aləmi, nur dünyasıdır, 

Bu, kəsrət aləmi, zor dünyasıdır. 

Əgər kimin ruhu olsa mücərrəd, 

Ona məskən olar ilahi cənnət. 

Cənnətdə fərqlənən mərtəbələr var, 
Ancaq həddən artıq deyillər onlar. 

Səkkiz mərtəbədir cənnətin özü, 

Alim adamların belədir sözü. 

Orada hərənin bir cənnəti var, 

Tarlası, eyvanı, imarəti var. 

Gör sən nə əkmişən, yaxşı bax, düşün, 
Geri nə atmısan son günün üçün. 

Kəıpicin olmasa əgər qızıldan. 

Sən gedə bilməzsən cənnətə bir an. 
Apardı qızılı kərpickəsənlər, 
Qızıldan-gümüşdən demə bu qədər! 
İxlasla görməsən bir işi burda, 



Ağacın heç məhsul verərmi orda. 
Həmişə ət, çörək fikrindəsən sən, 
İlahi cənnətə hardan gedərsən?! 

Rəva bilməyirlər yeməyi burda, 

Aş, süfrə haradan olsun bəs orda? ! 
İstəsən cənnətdə sən buğda yemək, 

Y olunu azarsan sən də Adəm tək. 
Sən əgər cənnətdə pis şeylər yesən, 
Bayıra çıxarsan tez ordan həmən. 
Aqillər ölümü qəbul elərlər, 

Aşiqlər əcəldən əvvəl ölərlər. 

Yürü cəsarətlə günahsız olsan, 

Evdən günahkarlar qorxar hər zaman. 
Y axşınm ölümü həyatdır cana, 

Ancaq pis ölərsə, düşər ziyana. 
Ölümdən qorxarsa bədəməl insan, 
Neyləsin, siz bunu bilməyin nöqsan. 
Doğrusu, şahidlik eyləyir ürək, 

Onun hesabını əcəl verəcək. 


HEKAYƏT 

Getdi mey içməyə şahın qulamı, 
Şah saldı dalınca neçə adamı. 

Onu meyxanənin küncündə xumar, 
Lüt, müflis halında gedib tapdılar. 
Çox öyüd verdilər, heç nə demədi, 
Yerlə sürüdülər, yenə dinmədi. 

Öz ata evini xaraba qoyan 
Bir rindcik keçirdi oradan bu an. 
Gördü bu vur-haray oyuncaq deyil, 
Dedi: - “Şah qəzəbi oyun deyil, bil. 
Buraxın məst halda qalsın bu sayaq 
Ona öyüd verər dərd, bəla ancaq”. 
Xacədə olsa da, düzü, çox hünər, 

Bəndə öz eybini yaxşıraq bilər. 

Siz məndən öyrənin kimdir bu oğlan. 
Xoşdur sərxoşluğu ayıqlığından. 
Alimin canıydı dediyim adam. 

Elmdə, həm dində qadirdi tamam. 


RUHUN ƏSLİNƏ QAYITMASI 
VƏ ONLARIN ƏZABI 

Kim bəhrəsiz qalsa elmdən, dindən. 
Canını alarlar güclə bədəndən. 
Cəhənnəmtək olar yeri dünyada. 
Ancaq çirkab olar içdiyi su da. 

Olar geniş dünya tamam dar ona, 
Başını uzadar müdam hər yana. 
Nadanlıq, cəhalət, açıq-aşikar. 

Çəkər dövrəsinə zülmət bir hasar. 

O, zülmət içində gözü kor sayaq. 
Gedir gah yıxılıb, gah da duraraq. 
Pərdə yırtdığıyçün o, çılpaq qalar, 
Hiylə işlətməklə özü xar olar. 

Gah qəmli ruhlarla yoldaşlıq edər, 
Gah da napaklarm qəbrinə gedər. 
Havaya qalxarsa oda yaxarlar, 
Yerlərdə qalarsa oxa taxarlar. 

O, kordur, əlində yoxdur əsası, 
Çılpaqdır, çiynində yoxdur əbası. 
İlan, qarışqaya o, yem olacaq. 

Sən bir yol baxaraq, ondan qaç uzaq. 
Nə daldan yol tapar, nə də qabaqdan, 
Nə özünə çatar, nə yada bir an. 
Boynundan vurarlar, üz tutsa yola, 
Zülm ilə döyərlər, qayıtsa dala. 

Onun nə qaçmağa ayağı olar, 

Nə də döyüşməyə iradəsi var. 

Canı yay vaxtı da buz bağlayar, bax, 

Diridir, zindanda dustaqdır ancaq. 

Y oxdur ürəyində bir nur, bir işıq, 
Qulağı söyüşə, yalana açıq. 

Zülmün zülmətinə bürünmüş müdam, 
Çirk-çirkə, his-hisə qarışmış tamam. 
Ayrılıq, azğınlıq, zillətlə töhmət, 
Yarsızlıq, dostsuzluq, həsrət, cəhalət 
Bu geniş dünyanı dar etmiş ona, 
Daş-kəsək yağdırır göylər başına. 

Canı elm nurundan çılpaq qalmışdır, 
Zülmət, bədənini qəbrə salmışdır. 
Palçıqdan çıxmağa yoxdur qüdrəti, 

Geri qayıtmağa yoxdur qüvvəti. 

Onun törətdiyi zülüm, cinayət, 

Onu od hasara almışdır fəqət. 

Etməz pislər ilə yoldaşlıqdan ar, 

Gəzər yüngül-yüngül o, xumar- xumar. 
İş əlindən çıxmış, olmuş o, bədnam. 
Dəyişmiş əhvalı pozulmuş tamam. 
Qəflət yuxusundan oyanan zaman 
Özü anlayar ki, “zülmə yox aman”, 
Nəqd cəhənnəmi budur pozğunun, 

Yüz min bu qədərdir cəzası onun. 
Nadan ölümüdür bu ölüm, nadan! 
Ancaq belə ölər yarımçıq olan. 

Ruhu bu dünyanın əsiri olar, 

Bəlkə də quyuda bataraq qalar. 

Ruhun həqiqəti ondan nihandır, 
Arzusu, diləyi ancaq cahandır. 

Keçər xəyalından onun bir zaman 
Arvadı, uşağı yuxu tək haman. 

Zahirən özünü aciz tutaraq 
Möhtac olduğundan söz açar ancaq. 
Onun istəyini anlayan zaman, 

Nədir ehtiyacı, bilincə haman, 

Y olunda verərlər bir-iki çörək, 

Y a naçar bir çıraq yollarlar, gerçək. 

266 



Yüzdən birini də verməzlər, düzü, 
Yaxşıdır, hər kəsin verərsə özü. 

Əgər məxaricdən artıq nəyin var, 
Verməsən, özgəsi, yəqin, aparar. 
Səni torpaqlara gömməmiş əcəl, 

Sən öz qeydinə qal ölməzdən əvvəl. 
Ta ki öz malını almaqçün hər an 
Bu qədər xarlıqla yalvarmayasan. 
Allahın haqqını ödəməmisən, 

Odur, bu əzabı çəkirsən həmən. 
Səndən xahiş etdi o, yüz dil ilə, 

Əsla qulağına girmədi belə, 

Sağında, solunda möhtaclar tamam, 
Onun dili ilə danışır müdam. 
Borcunu, haqqını istəyir onlar, 

Bir şey istəmirlər insafdan kənar. 
Verdiyi nemətə daim şükr elə, 

Onun bəndəsinə bax şəfqət ilə. 
Gördüyün yaramaz, alçaqlar ki var, 
Allahın yanında bir ruzi alar. 
Savabdır sən özün yesən bu sayaq, 
Yoxsa o, yadlara qismət olacaq. 

Sənə çox versələr qızılı əgər, 

Onu özgə üçün, bil ki, verirlər. 

Əgər sən də versən, taparsan cənnət, 
Y oxsa, geri alar özü biminnət. 


XACƏ QİYASƏDDİN 
MƏHƏMMƏD RƏŞİDƏ XİTAB 

Sən ey rövnəq verən gecə-gündüzə, 
Bir gecə-gündüz də nəzər sal bizə. 
Gecə bu mənaya bir yetir nəzər, 
Gündüz necə bilsən, elə lütf göstər. 
Ürəklər oxşayan o kəsə əhsən. 
Əhsən, bu gecəyə, gündüzə, əhsən! 

Səadət gecəsi yatma, ey ağa! 

Çalış, xoş günlərdən bəhrə almağa. 
Kökəlt vücudunu kərəminlə sən, 
Gün-gündən xoş olsun gündüzün, gecən! 
Ərməğan gətirmiş sənə bu fəqir, 

Qəbul et, olsa da çox kiçik, həqir. 
Göylərin başına sənsən qızıl tac, 

Yerin mətaına deyilsən möhtac. 

Sənin yazdığındır nə qədər elm var, 
Başından keçəndir qayda-qanunlar. 

Bunu vermirik ki, oxuyaraq sən 
Elmdə, bilikdə təkmilləşəsən, 

Sən oxu, söz yetər onda murada, 

Adınla yetişər o da bir ada. 

Kamil bir adama sən salsan nəzər, 
Ad-sansız olsa da, tez şöhrətlənər. 
Dünyanı tutmaqda şöhrətin, inan, 
Göylərə ağalıq edir, bigüman. 

İqbal qələminin ucundadır, bax! 

Zəfər mərkəzidir tutduğun bayraq! 

Sənin dostlarını məst edər tamam, 

Hər iki dünyada verdiyin bir cam. 

Ağalıq barını sən yedin hər an, 

Sənə böyüklüyü vermiş asiman. 

Duayla tapmışdır səni şah özü, 

Odur, qoşun sənə baş əyir, düzü, 
Qeybdən Musaya möcüz bəxş edən 
Sənə də böyüklük vermişdir həmən. 

Ey nazı-nuşları tamam xoş olan, 

Bizim nazımızı gəl çək bircə an. 

Əcəbdir, üstündə tük olsa ipək. 

Əcəbdir, çirkinin nazını çəkmək. 

Y oxsul yaşadığım bu illərdə mən 
Qaçdım bir bucağa dünyadan həmən. 
Qəminin sazını tutub çalmışam, 

Sənə, baş qaldırıb dua qılmışam. 

Avamlar danışar kölgədən, nurdan, 

Aşiq uzaq olar qeybət, hüzurdan. 
Dünyanın gözünün ziyası sənsən! 

Dərdə düşənlərin dəvası sənsən! 
Əlsiz-ayaqsızın, baxma, biridir, 

Eşit, bu sözlərin, düzü, yeridir. 

Əgər qəbul etsən, şad, minnətdaram. 
Rədd etsən, yenə də sən var ol müdam. 
Gövhər ola bilməz hər möhrə, aşkar, 
Dərvişin nəyi var açıqda olar. 

Hamının üzünə nəzər salmısan, 

Bir mən qəribə də nəzər sal bir an. 

Sən özün bilərsən, nə gərək demək, 
Nəylə bacarırsan elə et kömək. 

Y axşı bir nəzər sal əhvalıma sən, 

Sənə rəiyyətəm bu kənddə həm mən. 

Bir kəndli haradan qazan qaynadar? 

O, kimə geydirər mədhdən paltar? 

Gərək bu fəzldə ola bir insan, 

Məna meydanında top oynadasan. 

Söz səndən nur alar, yanar sanki şam. 
Sənin yanındadır mənalar tamam. 

Düzü, igidliyin, şahlığın, əslən. 

Bir də ki mənanın mərkəzi sənsən. 

Harda ki belə bir kamal əhli var, 

Orada özünə söz meydan tapar. 

Hələ heç kəs mənə olmamış məmduh. 
Həm tamah tufanım görməmiş bir Nuh. 
İndi ki, Cudiyə çatdı bu gəmi, 

Mən gərək oxuyam Davud nəğməmi. 
Mən söz “Zəbur”unun münacatıyam. 

Hər şeydən yoxsulam, möhtacam tamam. 
Öz qədrimə görə oxşa məni sən, 

Onda yeniliklər yaradaram mən. 
Mənzillər açaram söz meydanında, 
Təqvim yaradaram hünərlə onda. 

Hünər gizləməkdən, doğrusu, mənim 
Sükuta qərq olmuş tamam bədənim. 
Ancaq gətirdilər məni tüğyana, 

Dərya tək uğradım yenə tufana. 
Əvhədi sözütək sözü, bilirsən, 

Bu söz ucuz olan zamanda, əslən, 
Divan qapısına aparırlar az, 

Divana toplansa, oxunar qalmaz. 

Hər arı, doğrusu, bal düzəltmir bax! 
Eşşək arıları bal yeyər ancaq. 

Aytək bal düzəltsə əgər bir arı, 

Başqa bir ansa korlar onları. 

Bakir bəslənmişdir bu sözlər, inan, 
Sən onu pərdədə qoyma gəl, aman! 
Şeir ərşdən gələn bir nurdur tamam, 
Möhkəm, əbədidir ərş kimi müdam. 
Feyzi asimana olarsa dayaq, 
Həmişəlik olar asiman sayaq. 
Məşhursa çoxları, düzü, şair tək, 
Aqillər yanında heçdirlər, gerçək. 
Lütf ilə, kərəmlə bu “Cama” bax sən. 
Görərsən quyuda qalmışdır Bijən. 
Dövrün Keyxosrovu ola-ola sən, 
Bunu, rəva deyil, əgər bilməsən, 

Şir öldürən Bijən quyuda dustaq, 
Qorxaq Qorgindədir dişlərsə ancaq. 
İndi ki bu camın, gülüstanın var, 
Məstlər saxsısını tez tulla kənar. 

Bir nur səhifəsi yanar bir çıraq, 
Onunla nurlanır hər yaxın, uzaq. 

İxlas məclisində, bil ki, onu mən. 
Ruhumun yağilə yandırdım həmən. 
Hər kimin bir belə xəzinəsi var, 

Y olunda əzaba çox dözmüş olar. 



ÜZRXAHLIQ, TƏVAZÖKARLIQ VƏ 
KİTABIN YAZILMA TARİXİ HAQQINDA 

Qəbristan əhlinin pak ruhu müdam, 
Allahın nuruna qərq olsun tamam. 

Onlar məndən qabaq söz söyləmişlər, 

Bu haqda məndən çox şeir demişlər. 

O təmiz olanlar elə yazanda, 

Mənim tək bir toıpaq nə yazsın onda. 
Onların o diri ruhları ancaq 
Mən kimi bəndəyə olmuşdur dayaq. 
Kuzəmdə bir damcı varsa da əgər, 

Haman dənizlərdən bir paydır məgər. 
Məni özlərinə bilərək məhrəm, 

Məhrum etmədilər, göstərib kərəm. 
Ədəblə yanaşdım sözlərinə mən, 

Gen qaçdım qarətdən-ədəbsizlikdən. 

Olsa da ürəyim könlüpərişan, 

O, öz qismətinə şad olmuş hər an. 

Günah yol tapmadı əsla qəlbimə, 

Tüfeyli olmadım sözdə heç kimə. 
Qismətim çox oldu gözlədiyimdən, 

Burda təzə-təzə feyzlər gördüm mən. 
Demirəm zəhərdir, ya da ki şəkər, 

Ağıllı insanlar özləri bilər. 

Bu, qeyb aləminin töhfələridir. 

Göylərin feyzidir, desəm, yeridir. 

Mənim bu sözümdə yox əsla yalan. 

Dürr boyunbağıdır, qismətim inan. 

Məna xəznəsidir bunun hər sözü, 
Qondarma bir kitab deyil, bu, düzü. 

Mən buna tarixdən fal açanda, bil, 

Yeddi yüz otuzdu, bir də iki il. 

Etdim bu mübarək kitabı həmin 
O böyük sərvərin adma kəbin. 
Bədirləndiyiyçün bir ildə özü, 

Qədir gecəsində bitirdim sözü. 

Gecəsi qədr olsun, gündüzü bayram! 
Ondan uzaq olsun yaman göz müdam! 

ÖZ ETİQADI HAQQINDA 

Mən yoxsul, əliboş olsam da belə, 
Beləçə düşgünlük, zəiflik ilə 
Qəlbən inanıram, açıq-aşikar, 
Doğruluq, düzlüklə etiqadım var: 
Rəsula, kəlama, vəhyə, mələyə, 

Merac etməyinə onun fələyə, 
Cənnət-cəhənnəmə, kədər, ələmə, 
Göylərə, ərş ilə lövhə, qələmə, 
Qiyamət gününün tərəzisinə, 

Düzlərin siratı xoş keçməsinə, 

Kəşfə, kəramətə, bir də vəliyə, 
Əbubəkr, Ömərə, bir də Əliyə, 

Birinci gecədə olan əzaba, 

Onun biliyinə, həşrə, hesaba, 

Səbirli, tək, vahid, o bir Allaha, 

Bax, o bağışlayan, qadir Allaha, 
Arvadsız, övladsız, şəriksiz odur, 
Bənzəri olmayan, həm şəksiz odur. 
Diri, qəyyum, adil, yaxşı və alim 
Xaliq, ruzi verən, bacaran, qədim 
Olmuş, var, olacaq, misli yox ancaq, 
Bədəncə vahiddir, cəhətdən İraq, 
Ulduz, fələk, ağıl, həm candan yüksək, 
Xəyaldan, fikirdən xaricdir, gerçək. 
Cinnə də, insə də mütləq şahdır o, 
Qərbə də, Şərqə də padişahdır o, 
Hökmü, ədaləti, vədi doğru, düz, 
Olmuşa, olana sahibdir, sözsüz. 

Ey şah, and verirəm zatına sənin! 

Çoxlu sifətinə, adma sənin! 

Məni imanımdan ayırma heç vaxt, 
Necə varam elə qoy qalım ancaq. 



MÜNACAT VƏ SON 


Bu yeni qaydalı əsərə, ey Haqq! 

Ki dindən, ağıldan doğulmuş ancaq, 
Öz qəbul nurunu bəxş elə bir dəm 
Könlümü sevinclə sən eylə həmdəm. 
Huşlu adamların azuqəsi et, 

Qoy, söz bilənlərə olsun o, qismət. 
Könlümü təzələ üzüylə hər an. 
Ruhum utanmasın ondan heç zaman. 
Göstərmə pis gözə onun üzünü, 
Açma hünərsizin ona gözünü. 

Tapsın zövq əhlinin ürəyinə yol, 
Camaat şərəflə eyləsin qəbul. 

Qoyma sən pərdədə onu qalmağa, 
Hər görən gövhərtək taxsın qulağa. 
Turuncum gen olsun həsəd yelindən, 
Xəznə tək bucaqda qoyma onu sən. 
Utansın əksindən onun cami-Cəm, 
Qızsın eşq məclisi onunla hər dəm. 
Nuru, rövnəqilə bəzə hər yanı, 
Xüsusən, vəzirin öz sarayını. 

Onu Sam nəslitək şöhrətli elə, 

Adsız, nişanəsiz eyləmə belə. 

Y axşılar oxusun, qoy, onu ancaq, 

Y aman töhmətindən eylə sən uzaq. 
Gəzsin bu dünyanı qoy sevilərək 
Mərdlərin ruzisi olsun o, gərək. 

Onun bir xətası olmuşsa, aman, 
Bağışla, çünki sən bağışlayansan. 
Nəzər salanına həyat bağışla, 

Özün Əvhədiyə nicat bağışla. 

Zikr etmək qəlbinə, qoy, adət olsun! 
İşinin axırı səadət olsun! 



LÜĞƏT 


Abad saray - Təbrizin Siirxab məhəlləsində yerləşən məşhur Rəşidiyyə 
sarayına işarədir 

Abdal - alim, xeyirxah, kəramət sahibi 

Ayətiil-kiirsi - bəlalardan qorunmaq üçün oxunan Quran ayəsi 
Beytül-ləhm - ət evi, yəhudi müqəddəs yerlərindan birinin adı 
Bəhram - Mars, Mərrix 

Bələm - şəhər adı, Musa peyğəmbərin müasiri və müxalifi olan 
bir şəxsin adı 

Bərcis - Yupiter, Müştəri 
Bidarlıq - oyaqlıq 

Bidət - yenilik, yeni qayda, kafirlik, təfriqə 

Buraq - Məhəmməd peyğəmbərin, rəvayətə görə, meraca gedərkən 
mindiyi at 

Çillə - sufilərin 40 gün bir bucağa çəkilərək riyazətlə məşğul olması 

Dəstar - çalma, əmmamə 

Dörd yar - Əbubəkr, Ömər, Osman, Əli 

Ədəm - heçlik 

Əhəd - Tanrının adlarından biri 
Ələm - bayraq, kədər, qəm 
Ələst - ilkin yaradılış 

“Əlkazimin əlqeyz yəfımə əninrıas” — “Qeyzini udmağı bacaranlar insan- 
ları bağışlamağı da bacararlar” (Quran ayəsi) 

Ərəz - cövhərin əksidir: əşyanın keçici, əsas olmayan keyfiyyəti 

Əyyuq - ən yüksəkdə duran ulduz 

Fərsəng - ağac, altı kilometr məsafə 

Gəbr - kafir, atəşpərəst 

Hal - vəziyyət, dini шһ 

Həkim - orta əsrlərdə filosof, alim mənasında işlənmişdir 
Həra - Məkkə ilə Mədinə arasında bir dağın adı 
Həşiş - nəşə, anaşa 

Hüzur - iştirak, hazır olma, görünmə, bir yerdə olma 
Xas - nücəba, yaxın 

Xirqə - Sufilərə xas olan qaba yun geyim 

Xülq - xasiyyət 

İltimas - xahiş və yalvarma 

“İnna ” - Quranın muştuluqverici, sevindirici ayələrindən birinə işarədir 

274 



İzzii cəll - yüksək rütbəli, yəni Allah 

Keyvan - Satum, Zühəl 

Kənnas - ayaqyolutəmizləyən 

Kərivə - təpə, yamac, uçurum, dərə, irəmə 

Qırxbədən - peyğəmbərin səhabələrinə işarədir 

Qiibeys - Məkkə ilə Mədinə arasında olan bir dağın adı 

La - yoxdur, nəfy və inkar əlamətidir 

Lövhi-məhfuz - Dini rəvayətə görə yaradılışdan əvvəl bütün olacaqlar 
yazılmış lövhə 

Mehr - Günəş, Şəms 

Məad - qayıdış yeri, qayıdış, gələcək aləm, cənnət, qiyamət, vədə günü 
Məhd - beşik 

Məqulə - mübahisə obyekti, mövzu, dastan, məsəl, üsul, tərz, növ, cins 

“Mən ərəfə... ” - “Özünü tanımayan Yaradanı da tanımaz” (Quran ayəsi) 

Məmduh - mədh və tərif edilən şəxs 

Məsnəd - taxt, dayaq 

Mötədil - mülayim, orta, sakit, düz 

Mövlud - törəmiş, doğulmuş 

Müştəri - Yupiter, Bərcis, Urməzd 

Nafə - Türküstanda olan bəzi ceyranların göbəyindən müşk adlı ətir 
alırlar ki, orta əsrlərdə bu ətir, bu maddə çox geniş yayılmışdı 
Nasir Xosrov - XI əsrin məşhur fars-tacik şairi və səyyahı 
Nəcd - Kəbə yaxınlığında bir dağın adı 
Nət - alqış, tərif, mədh 
On iki xanə - 12 bürc 

Rabiə - Bəsrəli məşhur zahid bir qadın olmuşdur 

Rəfrəf— Rəvayətə görə peyğəmbərin meraca gedərkən mindiyi işıq at 

Rivazət - asketizm, məşq etmə, hissləri öldürmə 

Salik - Allahı dərk etmək yolu ilə gedən, sufi 

Salus - hiyləgər, ikiüzlü, fırıldaqçı, riyakar 

Səkkiz kaşanə — səkkiz fələk 

Səlsəbil - dini rəvayətə görə cənnətdə axan arx 

Səha - ən kiçik bir ulduzun adı 

Səna - təşəkkür, alqış, tərif, mədh 

Səzavar - layiq 

Siddiq - sadiq, sədaqətli, Əbubəkrin ləqəbi 
Sima etmək - qulaq asmaq 

“...Sovtəl-himər” - “Səslərin ən pisi eşşək səsidir” (Quran ayəsi) 

Siirxab - Təbrizdə bir məhəllənin adı, qırmızı boya, bəzək vasitəsi 
Şafei - şafei məzhəbinin banisi, şafei məzhəbi şiizm, hənəfızm kimi 
islam dininin qollarmdandır 



Təcrid - Özünü Allahdan başqa, hər şeydən ayırma 

Tərk - bütün maddi nemətləri, həvəs və arzuları tərk etmə 

Tir - Merkuri, Ütarid 

Ümmət - bir dinin ardıcılları 

Ütarid - Merkuri, Tir 

Üzlət - bir bucağa çəkilmə 

Vacibiil vücud - Tanrı 

Vasil - Haqqın vəslinə çatan, məqsədə nail olan 

Vəli - dini canişin, yol göstərən, himayə edən 

Yeddi şah - yeddi planetə işarədir 

Zərq - hiylə, riya, aldatma, ikiüzlülük 

Zic - rəsədxana, təqvim, astronomiya cədvəli 

Zili - kilim 

Zindiq - kafir, atəşpərəst 

Zöhd - pəhrizkarlıq, nəfsini cilovlamaq, nəfsini həvəslərdən qorumaq 
Zöhrə - Venera, Nahid 
Zühəl - Satum, Keyvan 

Zünnureyrı - ikinurlu, yəni hər iki dünyaya nur saçan 



BƏZİ MİSRA VƏ BEYTLƏRİN ŞƏRHİ 


Kim onun zatma əl atsa əgər, 

“Yoxdur Haqdan başqa İlahi”, - deyər. 

(səh. 13) 

Sonuncu misra şəhadət kəlməsi olan “la ilahə illəllah”m tərcüməsidir. 
Tərcümədə Qurandan və başqa kitablardan ərəbcə verilmiş sitatların 
tərcüməsi dırnaq içinə alınmışdır. 

Özünü fəna et, o, ol bir anda, 

Sən heç olacaqsan ona çatanda. 

(səh. 19) 

Yəni, insan dörd ünsürdən ibarət olan bədən qəlibindən, onun 
istəklərindən əl çəksə, ancaq bədən üçün olan dünya ləzzətlərindən əl üzsə, 
bununla “özünü”, daha doğrusu özünün dörd ünsürdən ibarət olan varlığını 
heç etsə, onun varlığından ancaq viicudi-küllün zərrəsi qalacaqdır, beləliklə 
də onunla Allah arasında heç bir fərq olmayacaqdır, insan allah olacaqdır. 
Həm də insan diriykən də bu məqama yüksələ bilər. Məsələn, Həllac Mənsur 
özünün bu məqama çatdığını söyləmiş, bunun üstündə də islam doqmatikləri 
tərəfindən dara çəkilmşdir. Əvhədi özü Həllac Mənsuru Allaha qovuşmuş bir 
insan kimi bir necə dəfə əsərində xatırlayır. 

Qalxarsa Əhmədin “mim”i aradan, 

Yerində bir “Əhəd” qalar o zaman. 

(səh. 21) 

Ərəb əlifbası ilə yazılmış “Əhməd” sözündəki “mim” hərfi ixtisar edilsə, 
və ya Əvhədi dediyi kimi, o, aradan qalxarsa, yerində “əhəd” sözü qalar. 
“Əhməd”, Məhəmməd peyğəmbərin, “Əhəd” isə Tanrının adlarından biridir. 
Şair bununla demək istəyir ki, Məhəmməd peyğəmbərlə, eyni zamanda hər 
hansı ləyaqətli bir insanla Tanrı arasında fərq çox azdır. İnsan Tanrı 
səviyyəsinə yüksələ bilər. 

Buqəbis, Həridə qalib gəlmənə! 

(səh. 23) 

Qübeys və Həra Məkkə ilə Mədinə arasında olan dağ adlarındır. 
Məhəmməd peyğəmbərin tərəfdarları ilk qələbələri bu dağlarda qazanmışlar. 
Kimi bəyəndisə üzünü görcək, 

O, oldu ərinə haram Zeynəb tək. 

(səh. 27) 

Zeynəb Məhəmməd peyğəmbərin oğulluğu Zeydin arvadı olmuşdur. 
Məhəmməd peyğəmbər onu görüb xoşlamış, sonra xüsusi ayə ilə onu özünə 



arvad etmişdir. Bu ayəyə görə kim peyğəmbərin xoşuna gəlsə, başqasının, 
yəni hətta ərinin də ona yaxın durması haramdır. 

Cüneydi, Bağdadı nə edirsən yad?! 

Budur, bu Cüneydin, bax, bu da Bağdad! 

(səh. 2 7) 

Cüneyd Bağdadı ən məşhur sufi başçılarından olmuşdur. Şair, Sultan Əbu 
Səid Bahadırı Cüneydə, Təbrizi isə Bağdada bənzədir. 

Bu tufan dövründə Nuh, rəhbər sənsən! 

Bu tələ çölündə müzəffər sənsən! 

(səh. 31) 

Şair burada öz dövründəki pislikləri tufana, Xacə Qiyasəddin Məhəmmədi 
isə insanlara bəlalardan nicat verəcək Nuha bənzədir. İkinci misrada isə 
dünyanı tələ çölünə bənzədir, elə bir yerə bənzədir ki, ora tələ, tor qurmaq 
məskənidir. Tələ deyəndə də şair müxtəlif şəhvət, dövlət, mənsəb, şöhrət və s. 
ehtirasları nəzərdə tutur və göstərir ki, bu dünyanın qurduğu torlar, tələlər 
səni əsir edə bilmir, sən dünyanın tələlərinə qalib gəlirsən, başqaları kimi ona 
əsir olmursan. 

Sən öz qələmini almamış ələ, 

Ütarid yazmadı bircə xətt belə. 

(səh. 31) 

Ütarid mifoloji görüşlərə əsasən, yazı işləri ilahəsidir. Bütün yazı-pozu 
işlərinin ixtiyarı onun əlindədir. Şair öz məmduhunu böyütmək üçün Ütaridin 
ona tabe olduğunu yazır. 

Səndə olacaqdır həm Mehdi imam . 

(səh. 33) 

Demək olar ki, bütün xalqlarda müxtəlif şəkildə geniş yayılmış olan 
rəvayətə görə bir gün gələcək ki, vaxtilə qeyb olmuş bir şəxsiyyət yenidən 
zühur edəcək və insanlara nicat, xoşbəxtlik gətirəcəkdir. Belə şəxslərdən biri 
də Mehdi hesab olunur. Şair, Təbrizin “Rəşidiyyə” sarayını mədh edərək 
göstərir ki, Mehdi imamlığa səndə başlayacaq, xoşbəxtlik dünyaya Rəşidiyyə 
sarayından yayılacaqdır. 

Tanrı “ol” deyərək, dörd həddin ki, var, 

O altı cəhətdən etmişdir kənar. 

(səh. 34) 

Dini rəvayətlərə görə Tanrı “ol” əmrini verərək kainatı yaratmışdır ki, o, 
altı cəhət, hədd daxilində yerləşir. Lakin şair mübaliğə edərək Rəşidiyyə 
sarayının altı cəhətdən xaricə çıxdığını yazır, bununla da onun çox böyük bir 
sahəni tutduğunu demək istəyir. 

Həsən Bruməndinin qızlarma sən 

Həssanm üzü tək yaman gülürsən. 

(səh. 37) 



Həssan ibn Sabit Məhəmməd peyğəmbərin müasiri və məddahı olan 
məşhur ərəb şairidir. Burada Həssanla Həsən Bruməndinin qızları arasında 
olan əlaqələrə işarə edilir. 

Mənimlə məşğul ol bir an, yoxsa sən 
Məni Keyxosrov tək görməyəcəksən. 

(səh. 39) 

Rəvayətə görə Keyxosrov birdən-birə yoxa çıxmış, onu nə qədər axtar- 
mışlarsa da, tapmamışlar. 

Sən dində, ədldə olsan Keyxosrov, 

Hikmətdə, bilikdə həm Nasir Xosrov, 

Əgər əl üzməsən İran mülkündən, 

Mağara küncündə qala bilməzsən. 

(səh. 67) 

Keyxosrov əfsanəvi İran hökmdarlarmdandır, ədaləti ilə məşhur 
olmuşdur. O, taxtı tərk edərək yoxa çıxmışdır. Nasir Xosrov XI əsrdə yaşamış 
görkəmli şair, alimdir. Öz humanist fikirlərinə görə təqib olunmuş, insan- 
lardan qaçaraq Pamir dağında yerləşən Yəmqan dərəsində məskən salmış, 
ömrünün sonuna qədər burada yaşamışdır. Əvhədi göstərir ki, insan ədalətdə 
Keyxosrov, bilikdə Nasir Xosrov olsa da, İran mülkündən əl çəkməyincə, 
yəni dünyapərəstlik ehtiraslarından azad olmayınca mağara küncündə 
məskən tuta bilməz. 

Sən dedin: “Paltarda mən deyiləm”, bax! 

“Mənəm Allah”ı da sən dedin ancaq! 

(səh. 72) 

Məlum olduğu kimi, məşhur sufilərdən Həllac Mənsur “Paltarda mən 
deyiləm” (“leysə fı cübbəti”) dediyi üçün 922-ci ildə islam ehkampərəstləri 
tərəfindən dar ağacından asılmışdır. Bu sözlərin mənası o idi ki, paltarımın 
içindəki mən deyiləm, yəni Allahdır, yəni mən Allaham. Hətta rəvayətə görə 
onun qanı axaraq yerdə “ənəlhəq” (“mənəm Allah”) sözlərini əmələ gətir- 
mişdir. . . Əvhədi həllac Mənsuru ən kamil, ən yüksək mənəvi sifətlərə malik, 
Allah olmaq dərəcəsinə yüksəlmiş bir insan kimi təqdim edir. 

Ona çalışırsan indi durmadan, 

Qalxsın bu ikilik tamam aradan. 

(səh. 72) 

Burada iki varlıq deyəndə ilahi aləm, küll, bir də onun zərrələri nəzərdə 
tutulur. Sufilərin fikrincə, insan özünü kamilləşdirmək, mənən yüksəltmək 
yolu ilə fani olub Allaha qovuşa bilər, Allah ola bilər. Belə olduqda ikilik 
aradan qalxır. 

Şiruyə Pərvizi eyləyən sayaq, 

O, səni pis günə bir gün salacaq. 

(səh. 110) 



Nizami Gəncəvinin məşhur “Xosrov və Şirin” dastanından da məlum 
olduğu kimi, sasanilər sülaləsinin axırıncı şahlarından olan Xosrov Pərviz, 
oğlu Şiniyə tərəfindən öldürülmüşdür. Şiruyənin belə hərəkət etməsində şair 
bir ata kimi Xosrovu da təqsirləndirir. 

Ənvəri bu yolla edərək qiyas, 

Demişdir, artıqdır şairdən kənnas. 

(səh. 121) 

Ənvəri Xll əsrdə Xorasanda Səlcuqilər sarayında yaşamış ən məşhur 
sənətkarlardan biridir. Çox ziddiyyətli bir yaradıcılığa malik olan bu şair 
məddahlığa alçaq nəzərlə baxsa da, özü sarayda yaşamış, dövrünün hökmdar 
və əyanlarına çoxlu mədhiyyələr həsr etmişdir. O, özünün “Şeir və şairləri 
məzəmmət” adlı qəsidəsində və bir sıra başqa əsərlərində, özü də daxil 
olmaqla saray şairlərini adam saymamağa çağırmış, kənnaslıq (ayaqyolu- 
təmizləyənlik) şairlikdən, xüsusilə, məddah şairlikdən daha şərəflidir 
demişdir. Əvhədi buna işarə edir. 

Axtarıcısansa, mənsəbi tərk et, 

Hər çətinlik üçün yoldan dönmə, get. 

(səh. 160) 

“Axtarıcı” sözü orijinalda olan “talib” sözünün tərcüməsidir. Bu söz 
klassik poeziyada öz mənasından əlavə, sufizm istilahı kimi işlənərək 
həqiqəti, külli, əsil məskəni, vəhdət aləmini axtaranları bildirmişdir. 
“Cəmşidin camı” poemasında da bu söz əsasən bir istilah kimi işlənmişdir. 
Tərcümədə həmin sözün özü deyil, lüğəti mənası verilmiş o, yerinə görə 
“axtarıcı”, “axtaran”, “axtarmaq”, “istəmək” kimi sözlərlə əvəz edilmişdir. 
Əlifba məbədi tanımır, inan, 

Yaxşı şey bu iki təsdiq, inkardan. 

(səh. 174) 

Şəhadət kəlməsi olan “la ilahə illəllah”a işarədir. Bunun birinci tərəfi 
inkar, ikinci tərəfi təsdiqdir. “La ilahə” - “yoxdur Allah" hissəsi inkar edirsə, 
“illəllah” - “Allahdan başqa” hissəsi isə təsdiq edir. Əvhədi şəhadət kəl- 
məsinin özünü də sırf dini mənada işlətmir, onu öz panteist görüşlərinə uyğun 
olaraq mənalandırır. Yuxarıdakı beytdən sonra gələn misralar da bunu aydın 
şəkildə göstərir. 

Allahdan kənarda nə varsa ancaq, 

Onu şəhadətin “la”sma burax! 

(səh. 17 5) 

Bu beyt yuxarıda göstərdiyimiz kimi şəhadət kəlməsini panteizm 
ruhunda mənalandırmağa ən gözəl dəlildir. “La” şəhadət kəlməsinin birinci 
sözüdür, “yoxdur” deməkdir. Beləliklə, görürük ki, Əvhədi şəhadət kəlmə- 
sinə heç də “Allahdan başqa Allah yoxdur” tezisini əsaslandırmaq üçün yox, 



öz panteist görüşlərini ifadə etmək üçün müraciət edir. Şair şəhadət kəl- 
məsindən istifadə edərək göstərir ki, Allahdan başqa heç bir şey yoxdur, 
Allahdan başqa nə varsa, onu şəhadətin “la”sına burax, yəni yox hesab elə. 
Çünki kainat vahiddir, tək bir varlıqdan ibarətdir, sən onu istər Allah, istər 
vücudi-kiill, istərsə Haqq adlandır, fərqi yoxdur. Kainat vahiddir, bütün varlıq 
ya onun özü, ya zərrələridir. 

Xaliddən, Bəkirdən ikicə çörək 
Almaqçün bu hiylə, riya nə gərək?! 

(səh. 194) 

Xalid, Bəkir ərəb adlarıdır. Şair bu adlarla müəyyən tarixi şəxsiyyətləri 
deyil, ümumiyyətlə, ayrı-ayrı adamları nəzərdə tutur, bu və ya başqa bir 
adamdan bir-iki çörək almaq üçün hiylə və riya nəyə lazımdır deyir. 

Hələ heç kəs mənə olmamış məmduh, 

Həm tamah tufanım görməmiş bir Nuh, 

İndi ki, Cudiyə çatdı bu gəmi. 

Mən gərək oxuyam Davud nəğməmi. 

(səh. 269) 

Əfsanəyə görə yeni eradan çox-çox əvvəl tufan qopmuş, dünyanın üzünü 
su basmış, Nuh peyğəmbər bir gəmi düzəldərək canlı aləmi tamam məhv 
olmaqdan qurtarmışdır. O, gəmi ilə birlikdə qırx gün su üzərində qalmış, qırx 
gündən sonra Cudi dağına çatmış, gəmi quruya yan almışdır.Alimlər tufan 
hadisəsinin tarixi kökləri olduğunu ehtimal edirlər. 

Davud, peyğəmbərlərdən biridir. İlk dini kitablardan olan “Zəbur” onun 
adı ilə bağlıdır. Davud “Zəbur’u gözəl, uca səslə oxuyarmış. 

Mən söz “Zəbur”unun münacatıyam. 

(səh. 269) 

Burada şair şeiri, sənəti “Zəburi’a, özünü onun münacatma bənzədir. 
Münacat orta əsr Şərq kitablarının əvvəllərində Allahın tərifinə, ona alqış, 
həmdü səna etməyə həsr olunmuş hissəyə deyilir. Şair bununla dövrünün 
sənətkarlarının hamısından üstün, irəli olduğunu demək istəyir. 

